

TPU 11/13/66

శిల్ప గ్రంథమాలిక

ప్రథమ కుసుమము

# నా జీవితయాత్ర

ప్రథమ ఖండము

టంగుటూరి ప్రకాశం

బాల్యం మొదలు పంచాశద్వర్షాలవరకూ


గడిచిన జీవితగాథ



గం. నరసింగపురం వీధి,  
మాంటురోడ్, మద్రాసు.

[సర్వస్వామ్య సంకలితము]

A





200

B

## నివేదన

నేడు భారతజాతీయతా, ఆంధ్రజాతీయతా ఒడ్డులొరసి ప్రవహిస్తున్నాయి. అందుచేత ఆంధ్రవాఙ్మయంలో ఒక నూతనోత్సాహం తొణికిసలాడుతూఉంది. ఆభ్యుదయపరమైన ఈసందర్భంలో మేము 'ఆంధ్రశిల్పి' అనే ఒక సచిత్రమాసపత్రికా, 'శిల్పిగ్రంథమాలిక' అనే ఒక గ్రంథమాలా ప్రారంభిస్తున్నాము.

'ఆంధ్రశిల్పి' ఆంధ్రవాఙ్మయానికి, లలితకళలకి, సంస్కృతికి ఆభ్యుదయం అనుసందించే పత్రిక. 'శిల్పిగ్రంథమాల'కూడా ఈ ఆశయాలతోనే నిర్వహించాలని మా నిశ్చయము. మా అదృష్టంవల్ల ఆంధ్రకేసరి శ్రీ టంగుటూరి ప్రకాశం పంతులుగారి 'నా జీవితయాత్ర' శిల్పిగ్రంథమాలలో ప్రథమకుసుమంగా ప్రకటించే భాగ్యం కలిగింది.

ఆంధ్రకేసరి ఆగస్టు ఉద్యమసందర్భంలో కారాగార ప్రవాసంలో ఉన్నప్పుడు, శైశవంమొదలు నేటివరకు గడిచిన 'స్వీయజీవితగాథా', ప్రజావాహుళ్యానికి సరళంగా అవగాహన అయ్యే విపుల భగవద్గీతావ్యాఖ్యానమూ, ఈశావాస్య ప్రశ్న కఠోపనిషత్తులకి సరళప్రతిపదార్థాలూ, యోగసూత్రాల మీద ఒక స్వతంత్రగ్రంథమూ, ఇంకా కొన్ని రచనలూ సంతరించారు. ఇవన్నీ వారు జనసామాన్యానికి సుబోధకమైన వ్యావహారికాంధ్రంలో రచించారు.

మేము ఈ గ్రంథాలు మా గ్రంథమాలలో ప్రకటించే ఉత్సాహంతో వారిని సందర్శించినప్పుడు, వారు దానికి సాదరంగా అనుమతించి, మా ఉద్యమం ఆశీర్వాదించారు.

రేపు ఆగస్టు ౨౩ కేవలం శ్రీ ఆంధ్రకేసరికి జన్మదినోత్సవమే కాదు. అది ఆంధ్రావని కంఠటికీ పర్వదివసము. ఈ ఆనంద సందర్భంలో మేము బాల్యంమొదలు పంచాశద్వర్షాల వరకూ గమించిన వారి స్వీయ జీవితగాథ ఆంధ్రులకు సమర్పిస్తున్నాము. అచిరకాలంలోనే మేము, వారి స్వీయ జీవితయాత్ర ద్వితీయ తృతీయ ఖండాలు, ఉపనిషద్వ్యాఖ్యలు మొదలైనవి క్రమక్రమంగా ప్రకటిస్తాము.

సుప్రసిద్ధకవిశేఖరులు శ్రీ శివశంకరశాస్త్రిగారిని 'నాజీవితయాత్ర'కి పరిచయవాక్యాలు వ్రాయమని ప్రార్థించాము. వారు వెంటనే మా ప్రార్థన మన్నించారు. వారికి మా కృతజ్ఞత. బి.ఎన్.కె. ముద్రణాలయాధిపతులు శ్రీ బి.నాగిరెడ్డిగారు సకాలంలో మా కీ గ్రంథంముద్రించినందులకు వారి యెడల కృతజ్ఞులము.

ఆంధ్రులందరూ మా ఉద్యమం ప్రోత్సహించగల రని మా నమ్మిక..

మద్రాసు, }  
౨౨-౮-౪౬ }

వి. ఆర్. చిత్రా.  
పి. గణపతిశాస్త్రి.



## ప రి చ య ము

అమెరికా దేశీయుడు ఒకడు స్వీయచరిత్రకు Education అని పేరు పెట్టినాడు. ఆంగ్లేయ త్రీ My Apprenticeship అనీ, జర్ దేశీయుడు Summing up అనీ తమ చరిత్రలకు నామము లుంచినారు. వారి ఉద్దేశానుసారముగా ఆనామకరణము అనుగుణ మైనది. మన నాయకుడు ఆంధ్రకేశరి పూజ్యశ్రీ టంగుటూరి ప్రకాశం పంతులు “ నా జీవితయాత్ర ” అని స్వీయచరిత్రకు పేరు పెట్టడమువల్ల జీవితాన్ని యాత్రగా భావించినట్టు కనిపిస్తున్నది. ఒక దృష్టితో చూస్తే జీవితము యాత్రాప్రాయమే. కొందరు యాత్రికులు లక్ష్యశుద్ధితో బయలుదేరి గమ్య స్థానము చేరుతారు. చాలామంది యాత్రచేస్తూ అవాంతరవిషయాలలో అడుగు పెట్టడమూ, కొంతదూరము పోవడమూ, పక్కకు తిరగడమూ, కడకు గమ్యస్థానము చేరడమూ సంభవిస్తుంది. ప్రకాశం పంతులు ద్వితీయశ్రేణిలో చేరిన యాత్రికుడు. నలుగురితోపాటు జీవయాత్ర ప్రారంభము చేసినప్పటికీ క్రమేణ నాయకుడై ఆఖరుకు ఆంధ్రకేశరి అయినాడు.

పూవు పుట్టగానే పరిమళము అన్నట్టు పంతులు బాల్యమునుంచీ ప్రముఖుడే. పల్లెపట్టునగాని, పట్టణాలలోగాని, ప్రధాననగరములోగాని, చివరకు పరదేశములో గాని ఆయన ప్రాముఖ్యము ఎప్పుడూ ప్రకట మవుతూనే ఉన్నది. సహజముగానే ధృఢగాత్రుడైన వానికి బుద్ధిచైతన్యము తోడైనప్పుడు ప్రాముఖ్యము కలగక తప్పదు. కృష్ణానదికి దక్షిణమున రాతిభూమిలో పుట్టుక, సావాసగాండ్లతో సాముగరిడీలు, స్వచ్ఛందవృత్తి, అనూచానసంపదనుబట్టి ఆరువేలనియోగికి సంక్రమించే



సహజదర్పము, ప్రథమములో సౌఖ్యము, అనంతరము అర్థనాశము, అధికకష్టములు, ఆత్మోద్ధరణవాంఛ—ఇవి అన్నీ కదంబప్రాయము అయి పంతులు అద్భుతవ్యక్తి అయినాడు. దుఃఖాభిభూతుడు కానివాడు ధీరుడు కాలేడు. ఆదినుంచి నేటివరకు ఆంధ్రదేశానికి వివిధవ్యధలు కలుగు తునే ఉన్నవి. అందుచేతనే అంతటి ద్రుతిమ వీర్పడి అంతరాయములచో ఆయన ప్రముఖుడే కాని పరాజ్ఞుఖుడు కావడము లేదు.

మొన్నమొన్నటికివరకు ఆంధ్రుడికి సంపన్నన్యాయవాదే గణ్యుడు. అందుచేతనే ఆనాడు పంతులు న్యాయవాదవృత్తిమీద మనసు పోయి మదరాసు లా కాలేజీలో చదవడమూ, రాజమహేంద్రవరములో వకీలుగా ఉండడమూ సంభవించినది. ఊర్ధ్వదృష్టి ఉన్నవాడు ఊరుకో లేడు. ఆయన ఉత్త స్త్రీదరుగా ఉండక న్యాయవిద్యలో ప్రశస్త మైన చారిష్టరు పట్టము తెచ్చుకొని రాజధానికే పోయి నిరుత్సాహచ్ఛాయ దగ్గరకు రాసీయక దైర్యముతో అడ్డంకులను అన్నిటినీ ప్రతిఘటించి అన్నివిధ ముల ప్రాభవము పొందినాడు. సడలని పట్టుదల వల్లనే జయము సమ కూరుతున్నది.

అభిమానవంతుడు, ఆత్మోద్ధరణాభిలాషి, అన్యజనలక్ష్యము లేని వాడు, అగ్రగణ్యుడు అయినప్పటికీ ప్రకాశ ప్రధాని బాల్యములో పడిన అవమానములు, అనుభవించిన కష్టములు, చేసిన చిలిపిపనులు, శృంగార చేష్టలు దాచిపెట్టకుండా నిజముగా ఉద్ఘాటించినాడు. సహజముగా స్వచ్ఛ బుద్ధి కలవారు, దైర్యస్థైర్యములు ఉన్నవారూ ఉన్నది ఉన్నట్టుగా సత్యము చెప్పగలరు. పంతులు ప్రకటము చేసినవిషయములు ఆయన మీద ఆదరము కలిగించడమే కాక అన్యులకు ఆదర్శముకూడా అవుతవి. కృతజ్ఞతామాధుర్యము “జీవితయాత్ర”లో చాలాతావుల వెల్లివిరిసింది. ప్రత్యుపకారపరిమళము బహుస్థానాలలో వాసించినది.



పురుషపుంగవము ఆత్మలాభముతో సంతుష్టి చెందక అన్యః  
క్షేమము ఆకాంక్షిస్తుంది. ఉత్తముడు దేశసౌభాగ్యముతోనము నిజశక్తులు  
వినియోగిస్తాడు. దేశసేవ వివిధవిధాల జరుగుతుంది. ఉత్తేజకము లైన  
ఉపన్యాసములవల్ల గాని, ఉత్తమపత్రికా నిర్వహణమువల్ల గాని, ఉదా  
రాచరణవల్ల గాని పురుషుడు కర్మవీరుడు కాగలుగుతాడు. పంతులు  
వీటన్నిటిలో పరిశ్రమ చేసి కలికాప్రాయముగా అంతర్నిహితమైన  
దేశభక్తిని కమనీయకుసుమముగా వికసింపజేసినాడు. మహాపురుషుల  
సాంగత్యమువల్లను, సహజప్రతిభవల్లను ఆంధ్రకేశరికి పంచాశద్వర్ష  
ప్రాంతములో జీవయాత్రలో లక్ష్యము గోచరించింది.

ఈ గ్రంథములో వివృతమైన వ్యక్తికీ, నాకు సుపరిచితమైన  
మూర్తికీ వ్యత్యాసము కనపడడము లేదు. ఆయనమాటలవలననే ఇందులో  
పలుకులుకూడా తేటలు. రచన సానపెట్టిన రత్నమువలె రమణీయము.  
విస్తరించి విశేషములు చెప్పిన ట్లయితే మరింత దీప్తి కలిగేది.  
తాత్పర్యార్థము తలపోసిన ట్లయితే కథానాయకుడు ఆంధ్రకేశరి అని  
అన్వయము అవుతుంది.

ఇతి శివమ్!

సాహితీ సమితి, తెనాలి, }  
౧౯౪౬ ఆగస్టు ౨౦. }

శివ శంకర శాస్త్రి

## అనుక్రమణిక

వివేదన

పరిచయము

౧. పూర్వగాథ	....	....	౧
౨. తండ్రిగారి మరణం	....	....	౧౫
౩. నాటకరంగ ప్రవేశం	....	....	౨౧
౪. రాజమహేంద్రవర ప్రయాణం	....	....	౨౫
౫. అనాటి రాజమహేంద్రవరం	....	....	౩౭
౬. నాటకాలు	....	....	౪౨
౭. నావృత్తి	....	....	౭౮
౮. మునిసిపల్ రాజకీయాలు	....	....	౮౫
౯. ఇంగ్లండు ప్రయాణం	....	....	౧౧౬
౧౦. బారిష్టరు శ్రీ ప్రకాశంపంతులు ఛాయాచిత్రము	....	....	....
౧౧. రాజకీయాలతో పరిచయం	....	....	౧౨౬
౧౨. బారిష్టరు చదువు పూర్తి	....	....	౧౩౨
౧౩. రాజమహేంద్రవరం రాక	....	....	౧౩౭
౧౪. మళ్ళీ ఇంగ్లండు ప్రయాణం	....	....	౧౪౧
౧౫. మైలాపూరు మేధావులు	....	....	౧౪౯
౧౬. యూరపు సంచారం	....	....	౧౫౩
౧౭. బారిష్టరు వృత్తి	....	....	౧౫౭
౧౮. మాటపట్టింపులు	....	....	౧౬౪
౧౯. కుటుంబ స్థితిగతులు	....	....	౧౭౫
౨౦. వీరేశలింగం పంతులు కేసు	....	....	౧౭౯



౨౧. కుటుంబపరిస్థితులు	....	....	౧౮౨
౨౨. రాజకీయజీవితం	....	....	౧౮౬
౨౩. సూరతు కాంగ్రెసు	....	....	౧౯౮
౨౪. బిసెంటమ్మ హోండాలు ఉద్యమం	....	....	౨౦౪
౨౫. అతివాదసంచలనం	....	....	౨౦౬
౨౬. ౧౯౧౭ లో కాంగ్రెస్	....	....	౨౧౫
౨౭. స్వరాజ్య పత్రిక	....	....	౨౧౮
౨౮. నామకరణం	....	....	౨౨౬

—



5



## పూర్వ గాథ

౧

మా ముత్తాతలనాడు స్వగ్రామం ప్రస్తుతం ఒంగోలుతాలూకా  
టంగుటూరు. మా ముత్తాత నరసరాజుగారు టంగుటూరు గ్రామానికి  
కరిణీకం చేస్తూ మంచి అస్తిపాస్తులు సంపాదించా రని వినికిడి.  
ఆయన కాలంలోనే మాకు టంగుటూరుకి ఆరుమైళ్ళ దూరంలో వెంకటగిరి  
రాజాగారి ఎస్టేటులో ఉన్న వల్లూరు గ్రామంలో సుమారు ౪౦.౫౦ ఎకరాల  
భూవసతి ఉండేది. వల్లూరు, టంగుటూరికి ఒంగోలుకి మధ్య మద్రాసు  
కలకత్తా బ్రంకురోడ్డు మీద ఉండే గ్రామం.

నరసరాజుగారి కాలంలో ఆయనకి వెంకటగిరి సంస్థానంలోనూ,  
ఆ చుట్టుపక్కల గ్రామాల్లోనూ విశేషం పలుకుబడి ఉండేది. వారు  
పేరు ప్రఖ్యాతులతో గౌరవంగా కాలక్షేపంచేసేవారు. ఆయనకి అప్పాస్వామి,  
నరసరాజు అని ఇద్దరు కుమాళ్ళు ఉండేవారు. ఆ రోజుల్లో నియోగి  
కుటుంబాలు కరిణీకం పగైరాలతో లౌక్యజీవనం చేస్తూ గ్రామపాలకత్వం  
పహిస్తూ ఉండేవి. అందుచేత మా ముత్తాతగారు, అప్పాస్వామి  
టంగుటూరులో కరిణీకం చేసుకుంటూ అక్కడే నివసించడానికి, ఆయన  
తమ్ముడూ మా తాతగారూ అయిన నరసరాజుగారు వల్లూరులో కాపరం  
చేస్తూ, కరిణీకమూ దానితోబాటు భూములూ చూసుకుంటూ జీవయాత్ర



చేయడానికిన్నీ నిర్ణయించారు. ఆ ప్రకారంగా మా తాతగారు వల్లూరు రావడం తటస్థించింది. అందుచేతనే టంగుటూరు ఇంటి పేరు ఆయినా మా గ్రామం వల్లూరే అని చెప్పవలసివస్తుంది.

వల్లూరులో మా తాతగారు పెద్ద నాలుగిళ్ళ భవంతి ఒకటి కట్టారు, ఆయనకి నలుగురు కుమాళ్ళూ, ఇద్దరు కుమార్తెలూ జన్మించారు. వాళ్ళు పెద్దవాళ్ళై ప్రయోజకు లైనతరవాత, ఆయన ఆ భవంతి కెదురుగానే ఉండే ఒక పూరింట్లో కాపరం ఉండేవారు. నేనైతే ఆయన్ని ఎరగను. మా నాయనమ్మ సావిత్రమ్మగారిని, అవిడచెల్లెలు ఆదెమ్మగారిని ఎరుగుదును. మా తాతగారినిగురించి నే నెరిగిన దల్లా ఆయన తాలూకు పాత రికార్డులు. మేదరతడకలతో పంజేరం కట్టి, దానిపైన తోలుతో బిగించిన పెద్ద కోవిడిపెట్టెలవంటి పెట్టెల్లో ఆ రికార్డు లన్నీ ఉండేవి. మా అవ్వ లిద్దరూ పాడి సమ్మద్దిగా చేస్తూఉండేవారు. మా తాతగారు రాజ సంవత్సరాలు పై గా సంపూర్ణమైన జీవితంగడిపి కీర్తిశేషు లయ్యారు.

మా తాతగారికి మా తండ్రులు నలుగురు. వారి నలుగురిని నేను కొంచెం ఎరుగుదును. మా పెత్తంద్రిగారైన రాఘవయ్యగారు కొంత కాలానికి భార్యాపుత్రులతోసహా కుటుంబంతో సంబంధం ఒదులుకుని తిరపతి వెళ్ళిపోయారు. రెండో ఆయన రామస్వామిగారు; ఆయన సంగీతసాహిత్యాల్లో మంచి ప్రవేశం కలవారు; తరుచుగా పొగాకుతో తమలపాకులు నములుతూ సంగీతసాధన చేస్తూ ఉండేవారు. మూడో ఆయన అప్పాస్వామి; ఆయన తాతగారి తాలూకు కరిణీకం చేపట్టి



గ్రామపాలకత్వం సాగిస్తూ ఉండేవారు. మాతండ్రిగారైన గోపాలకృష్ణయ్య గారు వ్యవసాయంపని చూస్తూఉండేవారు. మా తాతగారి మరణానంతరం మా తండ్రులు నలుగురూ ఇల్లూ, ఆ స్త్రీ పంచుకుని వ్యష్టిగా అనుభవిస్తూ కార్యకలాపాలు వచ్చినప్పుడు సమష్టిగా వ్యవహరిస్తూ ఉండేవారు.

అంతకు పూర్వపు సంగతులు నాకు అంతగా తెలియవుగాని, మా మేనత్త లిద్దరిలో పెద్దామె పార్వతమ్మగారు, చిన్నతనంలో వైధవ్యం పొంది ఇంట్లోనే ఉండి మా కందరికీ కంటికి రెప్పలా ఉండేది. ఆమె చెప్పిన విషయాలవల్లనే నాకు మా పూర్వుల విషయం తెలిసింది. ఆ కాలంలో పండగలూ, పర్వాలూ వచ్చినప్పుడు, మా అమ్మగారూ, మా పెత్తల్లులూ అంతా కలిసి, పండుగలు చేసుకుంటూ వినోదాలతో కాలక్షేపం చేస్తూ ఉండేవారు. అంతే కాకుండా పని అవసరం అయిన సమయాల్లో పొలాలకికూడా వెళ్ళి వ్యవసాయపు పనిపాటల్లో పాల్గొనేవారు. ముఖ్యంగా దూడలకి గడ్డి సేకరించడం వాళ్ళ అభిమానవిషయం.

మా రెండోమేనత్తగా రైన నరసమ్మగారికి అప్పట్లో అద్దంకి పరగణా ఉత్తరఖండంలో చేరిన కొరెసపాడు గ్రామంలో వివాహం చేశారు. అవిడికి నరసింహం, నారయ్య అని ఇద్దరు కుమారులు.

మా తండ్రిగారు, సుమారు ౩౦ వ ఏట కనపర్తిగ్రామం శివారు వినోదరాయుడుపాలెంలో కనపర్తి కామాక్షమ్మగారి ఏకపుత్రిక సుబ్బమ్మ గారిని వివాహం చేసుకున్నారు. ఆమెవల్ల ఆయనకి సంతానం అరుగురు. అందులో మొదటి ఇద్దరూ అడవాళ్లు: మూడోసంతానం నేను; నా తరవాత

శ్రీరాములు; అతని తరవాత అన్నపూర్ణ అనే ఆడపిల్ల. ఆమె సుమారు ౧౩ సంవత్సరాలు జీవించి, వివాహం అయిన తరవాత చనిపోయింది. ఆమె తరవాత మా నాయనగారు చనిపోయిన రెండు మాసాలకి జానకిరామయ్య జన్మించాడు. ఈ సందర్భంలో మా తండ్రిగారి జీవితాన్ని గురించి, నేను స్వయంగా ఎరిగినంతవరకు ఆ కాలంలో ఉండే జీవిత వ్యవహారాలనిగురించి కొంచెం వ్రాస్తాను.

మా తండ్రియ్యో మొదటి ఆయన రాఘవయ్యగారు తిరపతి వెళ్ళి పోయినట్లు లోగడ వ్రాశాను. తరవాత కొంతకాలానికి మిగిలినవారు వల్లూరులో ఉన్న ఇల్లా, భూములూ పంచుకుని కాలక్షేపం చేశారు. క్రమంగా మా తండ్రి లందరికీ కుటుంబాలు పెరిగిపోయి, భూమిమీద వచ్చే ఆదాయంతో జీవనం చెయ్యడం సాధ్యంకాని రోజులు వచ్చాయి. నా పుట్టుకకిపూర్వమే అల్లాంటి నిక్కచ్చి కనిపించింది. మా తండ్రిగారు, ఆ ఆదాయంలోనే నా అప్పగా రిద్దరి వివాహాలూ చేశారు. వారిద్దరినీ మంచి సంప్రదాయమూ, భూవసతి కలిగిన కుటుంబాలలో ఇచ్చి వివాహం చేశారు.

ఆ కాలంలో వాళ్ళ జీవితాలు మంచి హుందాగానూ, గంభీరం గానూ, నిగ్రహంతోనూ గడిచిపోయేవి. కుటుంబాల్లో అన్యోన్యప్రేమాతి శయాలు చాలా ఎక్కువగా ఉండేవి. ఆ స్తిపాస్తులలో వ్యష్టిగా ఉన్నా, ప్రేమానుబంధాల్లో సమష్టిభావమూ, ఏకతా ప్రతి నిమిషమూ కనబడుతూ ఉండేవి. జీవితావసరాలు కలిసి పంచుకుని అనుభవించే లక్షణం ఒక పవిత్రతగా భావింపబడేది. ఈనాడు మన కళ్ళవదట కనబడే స్వార్థం



ఆ రోజుల్లో అంతగా కనబడేదికాదు, సుమారు అర్ధశతాబ్దం పైనాటి ఆ రోజుల సంగతి తలుచుకుంటే, నాకు, అది అంతా ఒక స్వప్నంలా తోస్తుంది.

మనుష్యుల్లో ఉండే ప్రేమాతిశయాలు గంభీరంగా కనబడేవి. అనాడు మనుష్యునికి కావలసిన వస్తువిశేషాలు కూడా బహుస్వల్పమే. మా తండ్రు లందరూ దేశంలో తయారైన నూలుతో అక్కడి సాలెవాళ్లు తయారుచేసిన బట్టలే కట్టుకునేవారు. గలంబు వగైరా మల్లల ధ్రువలు అప్పటికి లేనేలేవు. నే నయితే స్వయంగా ఎరగను; కాని, మా అమ్మగారు చెప్పిన దానిని బట్టి చూస్తే చూ యిళ్లల్లో కదురుకవ్వాలు ఆడడం వల్లనే లేమి అనేది లేకుండా ఉండింది. ఈ నాడు మట్టిపాత్ర లంటే ఐశ్వర్యవంతులం అనుకునేవాళ్లు చాలా న్యూనతగా చూస్తారు. ఆ కాలంలో గొర్రెవకుటుంబాల లెట్టలో ఉన్న మా యిళ్లల్లోకూడా మట్టిపాత్రల్లోనే వంటకాలు జరిగేవి. అనాటిజీవితంలో విశేషం ఏమిటంటే, నాణెం ఎంత సకృత్తుగా కనిపించినా, జీవితావసరాలు, మర్యాదలు ఎంత మాత్రమూ లోపించేవి కావు. కుంటుంబం ఎంత పెద్దదైనా, పండుగలూ, పబ్బాలూ వచ్చినప్పుడు, కూతుళ్లు, అల్లుళ్లు, కోడళ్లు అంతా కలిసి వేడుకలు చేసుకోవడమూ, అంతా సాలెవాళ్లు తయారుచేసి ఇచ్చిన నూతనవస్త్రాలు ధరించడమూ 'ఇది లోటు' అనే మాట లేకుండా తృప్తిపడడమూ ఉండేది. ఇందులో బంధుమర్యాదలు, స్నేహమర్యాదలు కూడా లోటు లేకుండా జరుగుతూ ఉండేవి. ఈనాటి పద్ధతులతో పోల్చి చూసుకుంటే ఆరోజుల్లో

జీవితమే పరిపూర్ణమైనదనీ సుఖప్రదమైనదనీ తోచక తప్పదు. గతించిన రోజులన్నీ మంచివిగానే తలవడం లోకంలో ఉన్నదే. అందులోనూ ఆ రోజుల సంగతి తలుచుకుంటే “సత్యయుగం అంటే అదేనా?” అనిపిస్తుంది.

ఇంతటితో మా పూర్వులగాథ విరమించి స్వీయగాథకి వద్దాము. నేను పుట్టిన తేదీ నాకు సరిగ్గా తెలియదు. నాదగ్గిరెక్కడా ఏవిధమైన ఆధారాలూ,—అంటే జాతకం వగైరాలు, లేవు. నేను పుట్టినప్పుడు మా నాయనగారు నాజాతకం వ్రాయించినట్లు తెలిసింది. కాని నాకు జ్ఞానం వచ్చి నేను దాన్ని సంపాదించడానికి ప్రయత్నం చేసేసరికి జాతకం వ్రాసిన దైవజ్ఞుడు పిల్లుట్ల పిచ్చయ్యగారు మరణించడంచేతను మేము దేశాంతరాలు పట్టి ఉండడంచేతనూ, అది లభ్యమయింది కాదు. తరవాత నా పుట్టినతేదీ అవసరమైనప్పుడు మా అమ్మగారితో సంప్రతించగా నిర్ధారణయిన సంవత్సరం ౧౮౭౨. ఆ సంవత్సరం సరిఅయినదే అనడానికి తరవాత అనేకనిదర్శనాలు కనిపించాయి.

అప్పటికి మా ఇద్దరు అక్కగార్లకీ కొంచెం ఆదాయం వచ్చింది. వాళ్ళిద్దరికీ వయస్సు తేడా నాలుగు సంవత్సరాలు. నాకూ మా రెండో అక్కగారికీ వయస్సుతేడా నాలుగు సంవత్సరాలు. అంతే కాకుండా మా అన్నదమ్ములకీ అక్కచెల్లెళ్లకీ ఒక్కొక్కరి మధ్య వయస్సు తేడా సరిగ్గా నాలుగు సంవత్సరాలు. నాకు సుమారు నాలుగైదు సంవత్సరాల వయస్సుండగా ధాత సంవత్సరం నాటి దారుణకాటకం వచ్చింది. ఆ కరువు



సంగతి నాకు బాగా తెలుసును. అప్పటికి మా అప్పగా రిద్దరికీ జరిగిన వివాహాలు నే నెరుగుదును. అందుచేత ౧౮౭౨ వ సంవత్సరమే స్థిరమైన జన్మసంవత్సరంగా నిర్ధారణ చేసుకోవచ్చును.

నేను ౧౮౭౨ వ సంవత్సరంలో కనపర్తిగ్రామంలో మా మేన చూచుల ఇంట్లో జన్మించాను. నేను పుట్టిన తరువాత ఒక సంవత్సరం పాటు అక్కడే ఉండి, చల్లూరు వచ్చినట్లు మా అమ్మగారివల్ల వినికిడి. నేను పుట్టిన రెండుమూడు సంవత్సరాలకి దేశంలో అనావృష్టి అధికమై మా నాయనగారికి చల్లూరు భూములవల్ల వచ్చే ఆదాయంతో కుటుంబపోషణ దుస్థరం అనిపించింది. దానివెంట ధాతసంవత్సరపు కరువు. ఇక చెప్పే దేముంది? ఆయనకి ఇంకొక ఉపజీవనం సంపాదించా, అనే సంకల్పం కలిగింది. ఆరోజుల్లో మా నాయనగారితోనూ మా పెద్దమేనత్తగారితోనూ ఆ పొలాల్లో తిరుగులాడడం నా కిప్పటికీ జ్ఞాపకం ఉంది. కరువు రోజుల్లో ఆహారం తక్కు వై నప్పుడు మా మేనత్తగారు ఆకుకూరలు ఎక్కువగా సంగ్రహించి అన్నంకన్న ఆకుకూరలు ఎక్కువగా పెట్టడం చూడా నాకు జ్ఞాపకం ఉంది.

నాకు ౫ ఏళ్లు వచ్చేవరకూ మా నాయనగారు అతికష్టంగా కాలక్షేపం చేశారు. ఈ కాలంలోనే నా అప్పగార్ల వివాహాలు, నాకు ఉపనయనమూ కూడా చేశారు. ఉపనయనంనాటికి నా కింకా ౫ ఏళ్లు పూర్తికానట్లు మా అమ్మగారు చెప్పింది. నాకు ఇంచుమించుగా ౫ ఏళ్ళు వెళ్లగానే ఉపనయనం చేసినట్లు ఆమె చెప్పింది. ఉపనయనం విషయంలో

నాకు జ్ఞాపకం ఉన్న దల్లా అరుగుమీద కూర్చోపెట్టి సంధ్యావందనం చెప్పడం : మా పురోహితు రైన పిల్లలు చెంచయ్యగారు ఎంతో కష్టంమీద నన్ను అరుగుమీద కూర్చోపెట్టి సంధ్యావందనం చెప్పేవారు.

ఇక అప్పటి చదువువిషయం. నా అక్షరాభ్యాసం వల్లూరులో వెంకటప్పయ్య అనే ఆయన వీధిబడిలో. ఆయన నాకు ఓనమాలు నేర్పిన అదిగురువు. ఆయనవిద్యే నాకు మొదటి పునాదిరాయి. అయితే ఆయన శుశ్రూషవల్ల ఇప్పటికీ నాకు జ్ఞాపకం ఉన్నవి ఆనాటితొడపాయసాలు : ఆయన చదవకపోతే చర్మం ఊడి చేతుల్లోకి వచ్చేటట్లు పట్టేవాడు : అంతే కాకుండా నన్ను బడికి పంపడానికి మావాళ్ళు పడిన పాట్లుకూడా నాకు కొంచెం జ్ఞాపకం ఉన్నాయి. చేతులూ కాళ్ళూ కట్టి ఈడ్చుకువెళ్ళి బడిలో వెయ్యడమూ, నేను ఆ బంధనాలు తెంచుకోవడమూ కూడా నాకు బాగా జ్ఞాపకం : నా వీధిబడిచదువు వల్లూరులో కొంతవరకు అయిన తరువాత కుటుంబనిర్వహణం కోసం మా నాయనగారు వేరొక గ్రామానికి మారదలచుకుని నన్ను అద్దంకిగ్రామంలో మా పెద్దబావగారైన పోరూరి నరసింహంగారి వద్ద అప్పజెప్పారు.

ఆయన ఆ గ్రామంలో వీధిబడి నడుపుతుంటూ గౌరవంగా కాలక్షేపం చేస్తూఉండేవారు. ఆ బ్రాహ్మడు నాకు పునాదికట్టుదిట్టంగా చదువు చెప్పాడు. కాని ఆ చదువుకోసం ఆయన నాతో పద్ద బాధ నాకు తెలియాలి : ఆ పరమేశ్వరుడికి తెలియాలి : అల్లా నన్ను పెద్దఅల్లుడిదగ్గర చదువుకి అప్పజెప్పి మా నాయనగారు వెంకటగిరిసంస్థానంలో ఉద్యోగసంపాదన



కోసం వెళ్ళారు. ఆయన అక్కడ ఎందరో ప్రముఖుల్ని ఆశ్రయించి చిట్టచివరికి నాయుడుపేట దగ్గర సువర్ణముఖి నది ఒడ్డున మేనకూరు ఒంటు పారుపత్యందారు ఉద్యోగం సంపాదించారు. పారుపత్యందారు అంటే ఈ రోజుల్లో సముద్దారు అన్నమాట. ఆ రోజుల్లో ఆయన జీతం ఎనిమిది రూపాయలు. ఆయన, కుటుంబం వల్లూరులో ఒదిలివేసి, రెండు సంవత్సరాలపాటు ఆ ఊళ్ళో కష్టపడి ఉద్యోగం చేశారు.

రెండు సంవత్సరాలు అయిన తరువాత కుటుంబం నాయుడుపేట పంపించారు. అప్పటికే అద్దంకిలో నా వీధిబడిచమ వై పోయి ఇంగ్లీషు చదువు ప్రారంభానికి నాయుడుపేట చేరాను. అప్పటికే నాయుడుపేటలో ఒక ఇంగ్లీషుస్కూలు ఉండింది. మా తమ్ముడు శ్రీరాములూ, నేనూ ఆస్కూల్లో చేరాము. మా నాయనగారు మా చదువుకోసం నాయుడుపేటలో ఉండి, మేనకూరు మొదలయిన గ్రామాల పని చూస్తూ ఉండేవారు. ఆరోజుల్లో రెవిన్యూవసూళ్ళు ధాన్యాదుల్లోనే జరుగుతూ ఉండేవి. నేను మా నాయనగారితో అప్పుడప్పుడు గ్రామాల్లోకి వెడుతూఉండడం చూచి జరిగేది. అల్లాంటప్పుడు రైతులు పిల్లవాడు వచ్చాడని మెహనతుగా రూపాయీ, అర్థా బహుమతీగా ఇచ్చేవారు. నేను అవి అన్నీ ఒక డబ్బాలో జాగ్రత్తపెడుతూ ఉండేవాణ్ణి. పెద్దపెద్ద దస్తరాల ముందు కూర్చోపెట్టి ఆయన అప్పుడప్పుడు నాచేత లెఖలు కూడా వ్రాయస్తూ ఉండేవారు.

అప్పట్లో వెంకటగిరిసంస్థానంగురించి కొంచెం వ్రాస్తాను. ఆరోజుల్లో వెంకటగిరిసంస్థానం ఉత్తరఖండం, దక్షిణఖండం అని

రెండు భాగాలుగా ఉండేది. ఒక్కొక్క ఖండానికి ఒక్కొక్క పేష్కారు అధిపతి. పేష్కారు కింద అమల్దారు అని ఒక ఇం రూపాయల ఉద్యోగి ఉండేవాడు. ఆయన కింద మా నాయనగారు పారువత్యందారు ఉద్యోగం చేసేవారు. ఈ సంస్థానంలో అప్పటికే తక్కువజీతాలు, లంచగొండితనం, ఆశ్రయింపులు, ఉద్యోగం నిలకడ లేకపోవడం, మొదలైనవి ఉంటూఉండేవి. ఆ రోజుల్లో బి. ఏ. పరీక్షలో ఉత్తీర్ణత పొందడం అంటే ఘనమైన మాట! అప్పట్లో నారాయణస్వామిచెట్టి అనే ఆయన బి. ఏ. అయి, పేష్కారుఉద్యోగంలో ప్రవేశిస్తే ఆయనకి బి. ఏ. నారాయణస్వామిచెట్టి అనే పేరు వచ్చింది. ఇల్లాంటి సంస్థానంలో మా నాయనగారు రెండుసార్లు ఉద్యోగం పోగొట్టుకుని మళ్ళీ అనేకమైన ఆశ్రయింపులు ఆశ్రయించి ఉద్యోగం సంపాదించుకున్నారు.

నాయుడుపేటలో నా చదువునిగురించి, జీవితాన్నిగురించి కొంచెం విస్తరించి వ్రాస్తాను. నాయుడుపేటలో ఒక గవర్నమెంటుస్కూలు ఉండేది. అందులో ఫస్టు, సెకండు, థర్డు, ఫోర్తు, అప్పరుఫోర్తు అని అయిదు క్లాసులున్నట్లు జ్ఞాపకం. ఆ క్లాసుల్లో బ్రాడ్ షారీడర్లు చదువుతూ ఉండేవారే. ఆ రోజుల్లో ఇంగ్లీషు తెలుగు వగైరాలతోబాటు ఉర్దూ కూడా చెబుతూ ఉండేవారు. నేను ఆలీచేగ్ అనే ఒక సాహేబుల కుర్రవాడితో కలిసి ఉర్దూ చదవడం జ్ఞాపకం ఉంది. నాయుడుపేటలో చదువుకునే రోజుల్లో నేను బుద్ధిమంతుణ్ణి అనిపించుకున్నా నని చెప్పవీలు లేదు. వయస్సు ఎంతో లేకపోయినా, స్కూలులో ఉన్న అల్లరి పిల్లలలో మనపేరు మొదటిదిగా ఉండేది.



నాకు, ఎక్కడికి వెళ్ళినా రెండురకాల మిత్రుల స్నేహాలు తటస్థ పడుతూ ఉండేవి. పరమపోకిరీల స్నేహం ఒకవైపున; బుద్ధిమంతులు, సంపన్నగృహస్థులు, విద్యావంతులు మొదలైన పెద్దవాళ్ళ స్నేహం రెండోవైపున; కానూరి రంగడు అని ఒకడు ఉండేవాడు. అతని అసలు పేరు రంగారావు. అతను మాధ్యుడు. అతనితో మొదటిస్నేహం సాము, గరిడీ, కుస్తీలు, చెడుగుళ్ళ మొదలైన వాటిల్లో. అత నొక చిత్రమైన మనిషి. రోజూ అతను సువర్ణ ముఖిఒడ్డున ఉండే ఆంజనేయ స్వామికి కోడిగుడ్డు నైవేద్యం పెట్టి ఆప్రసాదం అందరికీ ఇస్తుండే వాడని ప్రతీతి. చాలామంది “అతను దుర్మార్గుడు; చదువూ సంధ్యా లేని వాడు; అల్లాంటి నాడితో నీకు స్నేహం ఏమి?” అని నన్ను మంద లించేవారు. నాకు అతని స్నేహంవల్ల అలవాటయినవి బడిపిల్లలివి ఏడిపించడం, వాళ్ళ పుస్తకాలు పారవెయ్యడం, ఉపాఠ్యాయుల్ని, ఉడికించడం మొదలైన ఘనకార్యాలు!

.ఒకసారి పుదురు సుబ్రహ్మణ్యయ్యచు అనే మాష్టరుగారు బోర్డువైపు తిరిగి రెక్కలు చెబుతూ ఉండగా నేను వేళ్లాడుతూ ఉన్న ఆయన గోచీ కుర్చీకి కట్టాను. దాంతో బెత్తలదెబ్బలు, మొట్టికాయలు మొదలయిన చిక్ష లన్నీ సంపాదించాను! అంతేకాదు! నన్ను స్కూలు రోంచి డిస్మిస్ చేశారు. ఈ సంగతి మా నాయనగారికి తెలిసి ఆయన ఆ రోజుల్లో అక్షర డిప్యూటీకలెక్టరుగా ఉండే ఆదర్శ నారాయణరావుగారి నాశ్రయించగా, ఆయనదయవల్ల మళ్ళీ స్కూల్లో ప్రవేశించాను.

కాని మరి కొద్దిరోజులకే ఇంకొక తవ్వాయి వచ్చింది! అప్పట్లో అల్లాడి ఆదెయ్యకొడుకు సూర్యనారాయణ అప్పర్మిడిల్ క్లాసు చదువుతూ ఉండేవాడు. అతను నన్నేదో తిరస్కారంగా మాట్లాడి కొట్టేసరికి నేను అతని ఇంగ్లీషుపెట్టుపుస్తకం ఎత్తుకుపోయి స్వర్ణముఖి ఒడ్డున ముక్కలు ముక్కలుగా చింపివేశాను. ఆ చింపడం నా వెనకాలే ఉన్న యానాది వా దొకడు చూసి, నేను చింపి పారవేసిన కాగితం ముక్కలన్నీ తెచ్చి నా వెనకాలే స్కూల్లో అప్పజెప్పాడు. దానిఫలితంగా నాకు మళ్ళీ బెత్తం ప్రహరణాలు జరిగించి డిస్మిసు చేశారు. తిరిగి ఆ డిప్యూటీ కలెక్టరుగారి మూలంగానే ఆ స్కూల్లో పునఃప్రవేశం లభించింది.

ఈ సారి ఆయన నన్ను ఇంటికి పిలిపించి “ఎందు కల్లాంటి తప్పుపని చేశా?” వని అడిగారు. నేను నిర్భయంగా ఉన్నది ఉన్నట్లు చెప్పాను. ఆ క్రితం రోజున అతను నన్ను కొట్టాడనీ, అతను నాకన్న పెద్దవా డవడంచేత మళ్ళీ కొట్టలేననీ, కాబట్టి నాపగ తీర్చుకోడానికి ఈపని చేశాననీ చెప్పాను. దాంతో ఆయన నన్ను మందలించి, మళ్ళీ స్కూల్లో ప్రవేశపెట్టాడు. నాకు ఒకవంక ఇల్లాంటి అల్లరిస్నేహాలున్నా రెండోవంక పెద్దవాళ్ళతో స్నేహాలు కూడా ఉండేవి. అప్పుడు నరసింహ రాజు అనే ఒకాయన బి. ఏ. చదువుతూ ఉండేవాడు. ఆయనతో స్నేహం చేస్తూ అనేకవిషయాలు నేర్చుకుంటూ ఉండేవాణ్ణి. ఆయన తరవాత నబ్ జడ్జి పని కూడా చేశాడు. మొత్తం మీద అల్లరికి ప్రఖ్యాతి పొందుతూ, చదువు సాగించాను. ఏవైనా వస్తువులు కావలిస్తే అవి



ఓన్నవాళ్ళదగ్గర లాక్కోవడమూ, వాళ్లు మా అమ్మగారిదగ్గర ఫిర్యాదులు చేయడమూ జరుగుతూ ఉండేవి. ఇల్లాంటి తవ్వాయి లెన్నో ఆ ఇల్లాలు చీర్చింది!

నేను దండాలు, కుస్తీలు మొదలయిన తాలింఖానా వ్యవహారాల్లో అప్పటికే ముందంజ వేళా నని ఇదివరకే చెప్పాను. దేశంలో అప్పటికే క్రికెట్టు ఆట ప్రవేశించింది. ఆ ఆటలో కూడా నేను ప్రవేశం కల్పించుకున్నాను. ఆ కాలంలో వెంకటగిరి రాజాగారి ఏనుగులు చేసవికి సువర్ణముఖి దగ్గర తోటల్లో విడిసిఉండేవి. నేనూ కొంతమందీ కలిసి మావటివాడికి కానో అర్థానో ఇచ్చి ఆ ఏనుగు లెక్కి షికారులు కొట్టేవాళ్ళము. తరుచు ఆ సువర్ణముఖి ఇసకతిన్నెల్లోకి తినుబండారాలు పట్టుకుపోయి, అక్కడ ఒకటిరెండు రోజులు మకాం వేసి ఆటపాటలతో కులాసాగా కాలక్షేపం చేస్తూఉండేవాళ్ళము. మొత్తంమీద నాయుడుపేట విద్యార్థిదళ మొదటికాలం ఒకవిధమైన గణనీయతతో, కులాసాగానూ, నిర్లక్ష్యంగానూ గడిచిపోయింది.

ఆ రోజుల్లో నాయుడుపేట ఒక చిన్న గ్రామం. ఇట్లు చాలా సర్వత్తుగా ఉండేవి. ఆ గ్రామాని కల్లా ఘనమైన విషయాలు మా బడి, సువర్ణముఖి కాలవగట్టున ఉండే అన్నపూర్ణదేవాలయమూ, వెంకటగిరివారి ఏనుగులు విడిసే తాణా మాత్రమే! మానాయనగారికి పొరుగుగూళ్లో ఓద్యోగం అవడంచేత మమ్మల్ని ఒక స్వాములవారి మఠానికి చేరిఉండే చిన్న పూరిఇంట్లో ఉంచారు.

రెండుమూడు సంవత్సరాలు— అంటే నేను మోడరన్ థర్మిడరు. చదివేవరకూ— మా కుటుంబం అంతా నాయుడుపేటలోనే ఉన్న రోజుల్లో. మా నాయనగారిని ఎస్టేటువారు మల్లాం పారుపత్యానికి బదిలీ చేశారు. అందుచేత ఆయన కుటుంబం మల్లాం తీసుకుపోయారు. నన్ను ఆ మఠంలోనే ఉంచారు. అక్కడ కన్నేపల్లి వెంకమ్మగారనే ఆవిడఇంట్లో నన్ను భోజనానికి కుదిర్చారు. ఈ కాలంలోనే వల్లూరు గ్రామంలోమాకు ఉన్న భూములపై ని కాటకంచేత పన్నులుచెల్లకపోవడం వల్ల, వెంకటగిరి ఎస్టేటువారు వాటికి జప్తులు పెట్టి, వేలం పాడించి అమ్మించారు. మా నాయనగారు నాయుడుపేటలో ఉండగానే వల్లూరులో మా పెత్తంద్రుల స్థితి కూడా చితికిపోయింది. వల్లూరుకరిణీకం చేస్తూఉన్న అప్పాస్వామిగారు అప్పుడే మరణించారు. ఆయన పిల్లలు చిన్నవాళ్ళవడంచేత కరిణీకం ఇంకొక కుటుంబంలోకి సంక్రమించింది. అనాడు కరిణీకాలు జమీన్దారుల కటాక్షంమీదనే ఆధారపడి ఉండేవికదా !



౨

## తండ్రిగారి మరణం

౧౮౮౪ వ సంవత్సరంలో మా నాయనగారి ఆకస్మిక మరణంతో నా జీవితంలో ఒక పెద్ద అగాధం ఏర్పడింది. మా నాయనగారికి అప్పుడప్పుడు, ఖూలనెప్పి వస్తూఉండేది. ఆయన ఆ ఖూలనెప్పితోనే ౧౮౮౪ సంవత్సరంలో మల్లాంలో స్వర్గస్థులైనారు. ఆయన ఇంకా జీవించి ఉండగానే నాకు నాయుడు పేటకి కబురు వచ్చింది. కాని నేను ఊరుచేరుకునే సరికి ఆయన ప్రాణం పోయింది. అప్పటికి మా తమ్ముడు జానకిరామయ్య, రావ మాసం గర్భంలో ఉన్నాడు. శ్రీరామునికి ౮ సంవత్సరాలు. అప్పటికి మా చెల్లెలు అన్నపూర్ణ వయస్సు సుమారు ౪ సంవత్సరాలు. ఆ నాటికి అప్పగ రిద్దరూ కాపరాలకి వెళ్ళారు. ఈ స్థితిలో కుటుంబభారం అంతా మా తల్లిగారి మీద పడింది. ఈ సంసారం పోషించడానికి ఆమెకి ఉన్న సాధనాలు కూడా కొరతపడిపోయాయి. పితృం భర్తయిపోయింది. తండ్రిగారి స్వార్జితంలో నిలవ అనేది శూన్యం. ఈ స్థితిలో మాకు కలిగిన విపత్తును గురించి తెలియపరచగా మా మేనమామగారు కొంత కాలానికి వచ్చి మమ్మల్ని ఆదరించి ఆ ఊరినించి కనపర్తి తీసుకు వెళ్ళారు. ఆ తరువాత మేము కనపర్తికి వారు వినోదరాయుడుపాలెం గ్రామంలో కొంతకాలం ఉన్నాము.

మా తమ్ముడు జానకిరామయ్య అక్కడే జన్మించాడు, అతను జన్మించిన కొద్దిరోజులకి మా అమ్మగారికి మా కుటుంబంభవిష్యత్తు విషయమై ఆత్రత హెచ్చయింది. మా మేనమామల కుటుంబం కూడా సామాన్యమైన మధ్యతరహా కుటుంబమే. మా అమ్మగారికి వారిపైన ఆధారపడి ఈ సంసారం అంతా అక్కడ ఉంచడం ఎంతో అభిమానంగా ఉండేది. ఆకాలంలో కుటుంబనిర్వహణం అంటే చాలా దుస్తరమైన పని. ఉన్న భూమిలోనే సంవత్సరాని కంతకీ కుటుంబానికి కావలసిన ధాన్యాదులూ, దూడలికి కావలసిన మేతా పండించుకోవలసి వచ్చేది. మా మేనమామల ఊళ్లో వాళ్ళ వ్యవసాయపు స్థితిగతులు నాకు ఇప్పటికీ స్మరణకి వస్తున్నాయి. నేను కూడా తరుచు పొలం వెళ్ళి మంచెమీద కాపలా కాస్తూ ఉండేవాణ్ణి. వాళ్ళి పొలంలోనే నాలుగు మూలలా నాలుగురకాల తినుబండారపు ధాన్యాదులు—అంటే జొన్న, పెసర, కంది, మినుము, వరిగె, పత్తి మొదలైనవి—పండించేవాళ్లు. అల్లాగ మనుష్యుల కాయకష్టంమీద జీవించవలసిన రోజుల్లో ఒక సంసారం మీద ఇంకొక సంసారం పడడం అంటే మాటలా ?

అప్పటికే ఇంగ్లీషుచదువుల ప్రాభవం ప్రారంభమైంది. కాస్త ఇంగ్లీషు చదువుకున్న వాళ్లంతా పెద్దపెద్ద ఉద్యోగాల్లో చేరడం, ఇంగ్లీషుపరీక్షలు ఇంటిపేళ్లవడం ప్రారంభించాయి. అంటే. బి. ఏ. నారాయణస్వామి, యస్. ఏ. శేషగిరిఅయ్యరు అనే అన్వర్థనామాలు ఏర్పడ్డాయి. అందుచేతనే మా నాయనగారు మొదటినించి మమ్మల్ని



ఎల్లాగైనా ఇంగ్లీషుచదువు చదివించాలనే శ్రమపడుతూ ఉండేవారు. ఆడ పిల్లల పెళ్ళిళ్లు అనే పెద్దసమస్య తేలిపోయింది కనక మమ్మల్ని ఇంగ్లీషుచదువుల్లో ప్రవీణుల్ని చెయ్యాలని ఆయన కోరిక. మా అమ్మగారు ఆయనకోరిక ఎల్లాగైనా సఫలం చెయ్యాలని సంకల్పించుకుంది. మా నాయనగారు పోయినప్పుడే మా అమ్మగారు “పువ్వులు అమ్మినచోట కట్టెలు అమ్ముకోవలసి వస్తుందేమో!” అని అంటూఉండేది.

అప్పుడు ఆ మాట నా కంతగా అర్థం కాలేదు; కాని, ఇంగ్లీషు చదువులు ఉన్న ఒంగోలులో హొటలు పెట్టి అందువల్ల వచ్చే ఆదాయంతో మా చదువు సాగించడానికి ఆమె నిర్ణయం చేసినప్పుడే ఆమె మాటల అర్థం నాకు బోధపడింది. ఆరోజుల్లో హొటలువ్యాపారం అంటే ఈరోజుల్లోలాగ గౌరవకరమైన వ్యాపారంగా పరిగణింపబడేది కాదు. ఇప్పుడు హొటలు యజమానులకి సంఘంలో కొంత గౌరవాదరాలు కలుగుతున్నాయి. ఆ రోజుల్లో హొటలు పెట్టుకున్నవాళ్లంటే సంఘంలో ఎంతో చులకనగా చూసే వారు. అందరూ “పూటకూళ్ళవాళ్లు, పూటకూళ్ళవాళ్లు” అని చులకనగా మాట్లాడేవారు; కాని ఒకరికుటుంబంమీద ఆధారపడి వారికి బాధ కలిగించడం కన్న స్వోదరపోషణార్థం, నలుగురి కింత అన్నం పెట్టి జీవించడమే గౌరవప్రదం అని మా అమ్మగారు నిర్ణయించింది. ఎల్లాగైనా నాలుగుకాలాలపాటు శ్రమపడి తల కాచుకుని ఈ పిల్లల్ని ప్రయోజకుల్నిగా చేస్తే తన కష్టాలు గట్టెక్కుతాయని ఆమె నమ్మకం. అదే మాతృప్రేమలో ఉండే అమృతం!

బంధువులు కొందరు నిరుత్సాహపరిచినా, మా అమ్మగారు ఆనాడు ఆ పాహసం చేసి, సహాయానికి మా అమ్మమ్మగారిని వెంటబెట్టుకుని మా జానకిరామయ్య పుట్టిన ౫, ౬ చూసాలికే ఒంగోలు చేరుకుంది. ఒంగోలులో అప్పటికే మునసబుకోర్టు ఉండింది. ఆ కోర్టుకి ఎదురుగా నెల కొక రూపాయో అర్థో అద్దె యిచ్చి ఒక యింట్లో హోటలు ప్రారంభించింది. అప్పటికప్పుడే మా మేనమామ నన్ను ఒంగోలు తీసుకు వచ్చి గవర్నమెంటు నార్మల్ స్కూలులో లోవర్ ఫోర్టులో ప్రవేశపెట్టాడు. ఆ నాడు ఈ ట్రాన్సుఫర్ సర్టిఫికేట్లు మొదలై నవి ఏమీ లేవు. ఒంగోలులో స్కూలు అధికారులు నన్ను పరీక్షచేసి లోవర్ ఫోర్టుకి నేను అర్హుణ్ణి నిర్ణయించారు.

౧౮౮౪ వ సంవత్సరంలో ఈ రీతిగా చదువుకోసం ఒంగోలు చేరుకున్నాము. అప్పటికి నా వయస్సు ౧౨ సంవత్సరాలు. అప్పటికి గవర్నమెంటు మిడిల్ స్కూల్లోనే అప్పర్ ఫోర్టు దాకా చదివాను. అక్కడనించే మిడిల్ స్కూలు పరీక్షకి హాజరై మొదటితరగతిలో ఉత్తీర్ణు ణ్ణయ్యాను.

అప్పటి హెడ్మాస్టరు, సుందరశివయ్య అనే ఆయన, కొంచెం చదివితే పనికొచ్చే పిల్లల్ని ఇంటికి తీసుకువెళ్ళి వాళ్ళకి ప్రత్యేకంగా చదువు చెప్పేవాడు. అల్లాంటి వాళ్ళకోసం నేను ఒకణ్ణి. అక్కడ కూడా ప్రవర్తనవిషయంలో మనకి మామూలు యోగ్యతాపత్రికే సంప్రాప్తమైంది. పోకిరీపిల్లల సహవాసం, జబర్దస్తీ, మాష్టర్లని ధిక్కరించడం మొదలై న



గుణాలు మన్ని వదలనే లేదు: బొంగరాలు, గోలీలు, మొదలయిన ఆటల్లో మనది అందివేసిన చెయ్యి: సామాన్యంగా చెడుగుడు ఆటకి పెండేసి బద్దని నేనే: క్రికెట్టు ఆటలో రెండు జట్లుండేవి. ఒక జట్టులో నా పేరు ప్రధానంగా ఉండేది. ఇంతకీ ఈ ఆటలకి డబ్బు కావాలి గదా: ఆ డబ్బు మనదగ్గర లేదు: అందుచేత అల్లాంటివాళ్ళం అంతా కలిసి, చిన్న ముఠాగా చేరి, బజారులో వస్తువు లమ్మే వాళ్ళ కళ్ళల్లో కారం కొట్టి డబ్బు సంపాదించేవాళ్ళము: నిరంతరం ఈ డబ్బుకోసం తడుము కోవడమే ఒక ఆలోచనగా ఉండేది.

ఒక రోజున మా ముఠా అంతా చేరి, “ఈ డబ్బు సంపాదించడం ఎల్లాగా?” అనే ఆలోచనలో పడ్డాము. మా ముఠాలో అద్దేపల్లి అప్పడు అనే అతను మంచి గట్టివాడు. ముఠా కంటటికి ఏకైకనాయకుడు: మే మంతా కలిసి అతని నాయకత్వం కింద డబ్బు సంపాదించడానికి ఒక పన్నాగం పన్నాము. ఒంగోలికి చేరిఉన్న రంగారాయుడుచెరువు కింది పొలంలో వరిగె పండి కోతకి సిద్ధంగా ఉంది. మేము రాత్రిరాత్రి ఆ పంట కోసి, అమ్మి, డబ్బు సంపాదించడానికి నిశ్చయించి, రాత్రి ౧౨ గంటలకి కోత ముగించి, కట్టలు కట్టి నెత్తిని పెట్టుకున్నాము. ఇంతలో ఆ కాపలావాడికి మెళుకువ రావడమూ, వాడు కేకలు పెట్టగా నలుగురూ లేచి మమ్మల్ని పట్టుకోవడమూ జరిగాయి.

అప్పట్లో మా జట్టు నలుగురు. ఆ నలుగురిలో నేనే చిన్నవాణ్ణి. మాలో మస్తా అని ఒక సాహేబుల కుర్రవాడు ఉన్నాడు. మేము

కొంతసేపు దైర్యసాహసాలతో ప్రతిఘటించాము; కాని, చివరికి దొరికి పోయాము. వాళ్ళు మమ్మల్ని పట్టుకునిపోలీసులికి అప్పజెప్పే లోపల మా పెద్దవాళ్ళు నలుగురూ వచ్చి వాళ్ళపంటవాళ్ళ కిప్పించారు. ఇంతకీ చేను కోతకి సిద్ధంగా ఉందిగదా! ఆ రయితుకి ఖర్చు లేకుండా కోత అయిందని పెద్దమనుష్యు లంతా తగాదా తీర్చారు: ఆ దొంగతనంవల్ల కలిగిన న్యూనత మూలంగా మేము ఎవళ్ళం కూడా రెండురోజులు దాకా ఇళ్ళకి వెళ్ళలేదు. ఆ రోజుల్లో ములాకి 'ఊట్' కంపెనీ అని పేరు వచ్చింది. నాకు అప్పటికే నవులూరి రమణయ్య అనే ఒక పోకిరీ నహవాసం లభ్యమైంది. వాడి పెత్తంద్రి పురుషోత్తం అనే అతను బాగా వడ్డీవ్యాపారం చేసి డబ్బు సంపాదించాడు. అతని తమ్ముడి కొడుకే ఈ రమణయ్య. ఇతను తన జబరద స్త్రీవల్ల 'కింగ్ ఆఫ్ ఒంగోలు' అనే బిరుదు సంపాదించాడు: వాడు కూడా ఆ పొలందోపిడీలో ఉన్నాడు.



## నాటకరంగ ప్రవేశం

ఈ కాలంలోనే నా జీవితాని కంతకీ మార్పు తెచ్చిన నాటకాల ప్రకరణం ప్రారంభం అయింది. నాకు లోవర్ ఫోర్టు చదువు పూర్తి అయ్యేసరికి పూనాకంపెనీ ఒంగోలు వచ్చింది. వాళ్ళు హిందీలో నాటకాలు ప్రదర్శించేవారు. అప్పుడు వాళ్ళు ప్రమీలాస్వయంవరం, పీష్వా నారాయణ రావువధ, ఉషాపరిణయం, కీచకవధ మొదలైన నాటకాలు ఆడారు. మేమంతా నాటకాలు చూచాము. మాకు అప్పట్లో అల్లాంటి నాటకాలు ఆడాలనే సంకల్పం కలిగింది. మా సంకల్పానికి తోడు ఆ ఊళ్లో నాటకాలంటే చెవి కోసుకునే ఉండదల్లి సాహేబు అనే ఆయన ఉండేవాడు. నాకు పితృసమానులూ, నా జీవితాభివృద్ధి కంతకీ మూలకందమూ అయిన ఇమ్మానేని హనుమంతరావునాయుడుగారు కూడా అక్కడ మిషన్ స్కూల్లో ఉపాధ్యాయులుగా ఉండి నాటకాలంటే అభిమానంగా ఉండేవారు. ముందు ఆయన్ని గురించి విపులంగా వ్రాస్తాను.

అల్లాంటి స్థితిగతుల్లో నేను నాటకాల్లో పాత్రధారణ ప్రారంభించి. ఆడవేషాల్లో కొంచెం పేరుప్రఖ్యాతులు సంపాదించాను. పీష్వా నారాయణరావువధలో నారాయణరావు పాత్ర నేనే ధరించేవాణ్ణి. అందులోనే మనకీర్తి బాగా వ్యాపించింది! అందువల్లనే ఊళ్లో ఉన్న ఉండదల్లి

హనుమంతరావుగార్లకి అభిమానపాత్రుణ్ణి ఆయాను. ఆ నాటకాలయావ  
కొంతవరకు నన్ను ఇతరమైన చిలిపిపనులనించి కాపాడింది. ఉండదల్లి  
సాహేబు మేనల్లుడు ఒకడు మాతో వేషాలు వేసేవాడు. ఎప్పుడూ నాకు  
తురకల సహవాసం ఉంటూనే ఉండేది. ఆ ఉండదల్లి సాహేబు ఉర్దూలో  
పండితుడు. ఆయన ఉర్దూలోనే నాటకాలు వ్రాసేవాడు. మేము తెలుగు  
లిపిలో ఆ ఉర్దూ వ్రాసుకుని నాటకాలు కంఠస్థంగా వల్లించేవాళ్ళము. ఈ  
స్థితిలోనే ఒక వైపున నాటకాలూ, రెండోవైపున చదువూ సాగిస్తూ,  
నేను మిడిల్ స్కూలు పరీక్షకి తయారు కావలసివచ్చింది.

నేను ఈ నాటకాల్లో తిరుగుతూ ఉంటే మా అమ్మగారు, అమ్మమ్మ  
గారు కూడా చాలా బాధపడుతూ ఉండేవారు. కాని నే నెప్పుడూ వారి  
అదుపుఅజ్ఞల్లో లేకుండా ఉండడంవల్ల నన్నేమీ చెయ్యలేకపోయేవారు.  
కన్న ప్రేమవల్ల నేను చేసే అకృత్యా లన్నీ కాసుకుంటూ వచ్చేవారు.  
బయట ఎంత అల్లరి చేసినా స్కూల్లో చదువువిషయంలో ఏలోపమూ  
లేకపోవడంవల్ల కొంత తృప్తిపడుతూ ఉండేవారు. నేను ఆ మిడిల్  
స్కూలు పరీక్షకి వెళ్ళడం ఒక బ్రహ్మాండమైన పని అయింది! హోటలు  
పెట్టుకున్నా మా దారిద్ర్యం తీరలేదు! అందువల్ల వచ్చే ఆదాయం కుటుంబ  
పోషణకీ నా చదువుకీ సరిపోయేది కాదు. అందుచేత మా అమ్మగారు నన్ను  
సంపన్నగృహస్థుల ఇళ్ళల్లో వారాలకి అప్పజెప్పింది. బ్రతికి చెడిపోయిన  
సంసారం అనే మర్యాదవల్ల ఊళ్లోవాళ్లు మా అమ్మగారిని సామాన్యంగా  
వంటపూటి వాళ్ళని చూసేటట్లు చులకనగా చూసేవాళ్ళు కారు.

ఆ కాలంలో ఒంగోలుస్థీ డర్లు అంతా తెలుగు స్థీ డర్లే. అందులో నాగరాజు సూర్యనారాయణరావు అనే ఒక తెలుగుస్థీ డరు ఉండేవాడు. ఎప్పుడైనా నాకు ఏ పుస్తకాల కై నా డబ్బు తక్కువైతే మా అమ్మగారు నన్ను ఆయనదగ్గిరికి పంపించేది. మా కుటుంబం పూర్వపువ్రతిష్ఠ మన్నించి ఆయన నేను ఎప్పుడు వెళ్ళినా ఆప్యాయంగా నాలుగు అణాలు ఇచ్చేవాడు. ఇప్పటికీ ఆయన నాకళ్ళల్లో మిసులుతూనే ఉన్నాడు. ఇల్లాంటి విక్కచ్చిలో మిడిల్స్కూలుకి ౩ రూపాయలు దరఖాస్తు కట్టవలసి వచ్చింది. నేను ఒంగోలుకి ౨౫ మైళ్ళ దూరంలో ఉన్న మా బావగారి ఇంటికి నడిచి వెళ్ళాను.

తీరా నడిచి వెళ్ళాక మా బావగారు సాయం చెయ్యలేక పోయారు. కాని నడక అనేది మనకి కొత్త కాకపోవడంవల్ల ఆరేళ్ళ ఆశాభంగం కలగలేదు. నాకు — ఒంగోలుకి ౧౦ మైళ్ళలో ఉన్న మా చిన్నక్కగారి ఊరు కొత్తపట్నానికీ, మా మేనమామలఊరు వినోదరాయుడిపాలానికీ, ఇంకా ఆ దగ్గర గ్రామాలకీ — నడిచివెళ్ళడం అనే అలవాటు ఉంటూనే ఉండేది. ఆనాటి నడకసత్తువే ఇప్పటికీ నన్ను బలిష్ఠంగా ఉంచిందని నా నమ్మకము. మా బావగారిదగ్గర ఆశాభంగం అయ్యాక—పాపం! మా అమ్మ గారే తను కట్టుకునే పట్టుబట్ట తాకట్టుపెట్టి ఆ మూడు రూపాయలూ తెచ్చి ఇచ్చింది. ఆ గండంతో నా మిడిల్స్కూలుపరీక్ష పూర్తి అయింది !

మిడిల్స్కూలు పరీక్షకి వెళ్ళడానికి ముందే నా మనస్సులో రెండు అభిప్రాయాలు ఉండేవి. ఒంగోలులో మా ఇల్లు ముససబు కోర్టుకి



ఎదురుగా ఉందని ఇదివరకే వ్రాశాను. ఆ కోర్టులో ప్లీడర్లు లాంగుకోటు వేసుకుని తిరుగుతూ, డబ్బు సంపాదిస్తూ ఉంటే నాకు కూడా ప్లీడరీ చెయ్యాలనే సంకల్పం కలిగింది. ఆ లాంగుకోటు మీద ప్రేమ చాలా వరకూ వెళ్ళింది. మిడిల్స్కూల్లో చదువుతూఉండగానే ఒక లాంగుకోటు కుట్టించాను.

## రాజమహేంద్రవర ప్రయాణం

ఇంక నా భవిష్యత్తుకి కారణం అయిన రాజమహేంద్రవరాన్ని గురించి వ్రాస్తాను. ఆ రోజుల్లో రాజమహేంద్రవరం భృతి చాలా గొప్పగా ఉండేది. అది విద్యావంతులకి నిలయ మనీ, మహాపండితులకి ఆస్థానమనీ, గోదావరి బ్రహ్మాండమైనదనీ, ఆదేశం వెళ్ళిన వాళ్ళంతా పండితు లవుతారనీ చెప్పుగుంటూ ఉండేవారు. నాకు ఆ ఊరు, ఎల్లా ఉంటుందో చూడాలని ఒక సంకల్పం ఉండేది. నా మిత్రుడు నవులూరి రమణయ్య, నేనూ, మరి కొందరమూ కలిసి ఇళ్ళల్లో కూడా చెప్పకుండా అక్కడికి వెళ్ళిపోవాలని ఒక ప్లాను వేశాము.

ఆ కాలంలో ఒంగోలుకి కలరా వచ్చింది. మేము ఉండే చోట ఒక కేసు రావడంవల్ల భయపడి మా అమ్మగారు మఘుల్నీ ధారావారి వీధిలో ఉన్న నిమ్మగడ్డవారింట్లో పెట్టింది. పిల్లి పిల్లలిని పెట్టి ఏడు చోట్లకి తిప్పినట్లు ఆమె మాకు ఎక్కడ ఏమి ఆపత్తు వస్తుందో అని అతి భయంతో అక్కడికి ఇక్కడికి మారుస్తూ ఉండేది. ఆ నిమ్మగడ్డవారి ఇంట్లో కొందరు రాజమహేంద్రవరంలో చదువుకుని పండితులై వైదిక విద్యలో పేరు ప్రతిష్ఠలు సంపాదించారు. వారింట్లో ఉండడంవల్ల నాకు రాజమహేంద్రవరం చూడాలనే కోరిక మరింత హెచ్చయింది. ఈ

మానసికస్థితిలో మిడిల్స్కూలు పాసయి ఆ అవకాశంకోసం ఎదురు చూస్తూ ఉన్నాను.

అప్పటికి ఆ ఊళ్లో ఇమ్మానేని హనుమంతరావు నాయుడుగారు మిషన్స్కూల్లో ఉపాధ్యాయులుగా ఉండేవారు. ఆయన మెట్రిక్యులేషన్ పరీక్షలో ఉత్తీర్ణులయినవారు. ఆయనకి నెలకి ౩౦ రూపాయలు జీతము. ఆయనకి నాటకాలంటే ఉండే అభిరుచినిగురించి, అందుమూలంగా ఆయనతో నాకు కలిగిన సాహచర్యాన్నిగురించి ఇదివరకే వ్రాశాను. ఈనాటికీ ఆయనే నా జీవితానికి మార్గదర్శకుడు అనీ, నా అభివృద్ధికి మూలకారకుడు అనీ కృతజ్ఞతాపూర్వకంగా విశ్వసిస్తాను.

అందుచేత, ఆయన్నిగురించి కొంచెం వ్రాస్తాను. ఆయనతండ్రి గారు కొత్తపట్నంలో కరిణీకం చేస్తూ ఉండేవారు. వారిది ఆదివెలమ కులం. ఎప్పుడో వారి వూర్వులది బందరు కాపచ్చును; కాని, హనుమంత రావునాయుడుగారి తండ్రిగారు కొత్తపట్టణంలోనే కరిణీకం సంపాదించారు. సామాన్యంగా గుంటూరుజిల్లాలో కరిణీకం బ్రాహ్మణుల కుటుంబాల్లోనే ఉండేది. అయితే, ఆ ఊరికిమాత్రం ఇది ఈ ఆదివెలమ కుటుంబానికి ఎల్లా సంక్రమించిందో నేను చెప్పలేను. ఈ నాటికీ ఆ కరిణీకం ఇమ్మానేనివారి కుటుంబంలోనే ఉంది. మెట్రిక్యులేషన్ అయి మాష్టరీ ప్రారంభించేసరికి హనుమంతరావునాయుడుగారికి సుమారు ౨౫ సంవత్సరాల వయస్సుంటుంది. ఆయన లెబ్బల్లో చాలా ప్రతిభావంతులని ప్రతీతి. ఆయన మెట్రిక్యులేషన్ పాసయి, మెట్రిక్యులేషన్ క్లాసుకీ, దాని కింది



క్లాసులికీ లెఖలు చెప్పేవారు. అంతే కాకుండా యఫ్, ఎ; బి. ఎ. పరీక్షలకి చదివేవాళ్ళు కూడా ఆయన దగ్గరికి వచ్చి లెఖలు నేర్చుకుంటూ ఉండేవాళ్ళు. ఇంగ్లీషు వ్యాకరణం మొదలయినవి చెప్పడంలో కూడా ఆయనకి మంచి పేరు ఉండేది. అప్పటికే బి. ఎ. చదువుతూ ఉండిన కొండా వెంకటప్పయ్యగారిని ఆ రోజుల్లో లింగంగుంట వెంకటప్పయ్య అనేవారు. వారి ఊరు లింగంగుంట కావడమే దీనికి కారణము. కొంపల్లి కోటిలింగం, మన్నారు కృష్ణయ్య మొదలయినవారు మా నాయుడుగారి శిష్యులే. వారంతా అక్కడే మెట్రిక్యులేషన్ పాసయి లెఖలు మొదలయిన విషయాల్లో ఆయనదగ్గర సంశయనివారణం చేసుకుంటూ ఉండేవాళ్ళు. ఆంధ్రదేశంలో అఖండగణితశాస్త్రవేత్తగా ప్రఖ్యాతి పొందిన పాంచాలవరపు సుబ్బారావు కూడా ఆయనశిష్యుడే. నాకు కేవలం అదృష్టంవల్ల ఆయన శిష్యురీకం లభించింది.

నేను మిడిల్స్కూలు పరీక్ష పాసవడంతోనే నా దగ్గరబంధువులు అంతా నన్ను ఏదైనా నౌఖరీలో ప్రవేశించమని చాలా వాదపెట్టారు. వాళ్ళ అందరూ “ఎంతకాలం మీ అమ్మగారు నీకోసం ఇల్లా పాటుపడా” లని, అంటూ ఉండేవాళ్ళు. ఆరోజుల్లో మిడిల్స్కూలు పరీక్ష మొదటి తరగతి పాసవడ మంటే మెట్రిక్యులేషన్ పాసవడంతో సమానమే. అందుచేతనే నాకు వాళ్ళు అల్లాంటి సలహా ఇచ్చారు. నా దృష్టిమాత్రం ఇదివరలో నేను చెప్పినట్లు పైచదువుమీదా, తరవాత, ప్లీడరీమీదా ఉండేది. మా అమ్మగారుకూడా మరి రెండు సంవత్సరాలపాటు చిదివితేనే

మంచిదని నిశ్చయించింది. అందుచేత నేను చదవడానికే నిశ్చయించాను. ఈ చదువుకి నెలజీతం ఒక సమస్య. ఈ సమస్య పరిష్కారంచేసి నా జీవితం అభివృద్ధిలోకి తీసుకువచ్చినది హనుమంతరావునాయుడుగారే.

ఆయన మిషన్ స్కూల్లో ఉపాధ్యాయులని వ్రాసే ఉన్నాను. ఆ రోజుల్లో ఆ మిషన్ స్కూలుకి మాస్ట్రీ అనే ఆయన ప్రధానోపాధ్యాయుడుగా ఉండేవాడు. ఆయన అర్హులయిన బీదవిద్యార్థులికి వేతనా లిప్పించి అనేక మంది కృతజ్ఞులకి పాత్రులయ్యారు. నాటకాల పరిచయంలో నాయందు కలిగిన అవ్యాజకరుణవల్ల హనుమంతరావునాయుడుగారు నన్ను ఆయన దగ్గరికి తీసుకువెళ్ళి సిఫారసు చేశారు. దానికి ఆయన అంగీకరించారు.

దాంతో నా కష్టం గట్టెక్కింది. మిడిల్ స్కూల్లో చదివేకాలంలో కూడా హనుమంతరావు నాయుడుగారు రాత్రిళ్ళు నాకు ఇంటిదగ్గర ప్రత్యేకంగా పాఠాలు చెప్పేవారు. ఆ నాటి విద్యావిధానంలో మిడిల్ స్కూలుకే చాలా లెబ్బలు ఉండేవి. హనుమంతరావు నాయుడుగారి బోధనలో ఉండే విశేషం ఏమిటంటే ఆయన ఒక్కసారి పాఠంలో సూత్రం చెబితే అది తలకెక్కి దానినిబట్టి అల్లాంటి కొత్త సూత్రాలు అవగాహన చేసుకునే శక్తి కలుగుతూఉండేది.

మాస్ట్రీ దొరగారి స్కూల్లో హనుమంతరావు నాయుడుగారి శిక్షణకింద ఐదవతరగతి చదివాను. ఐదవతరగతి అంటే మెట్రిక్యులేషన్ కింద క్లాసు. ఈ రోజుల్లో వెనకటి అల్లరి చాలావరకు తగ్గింది. చదువుకి సంబంధించని పని అల్లా ఒక నాటకాల గొడవే.

ఇంతలో వేసవికాలపు సెలవలు వచ్చాయి. అప్పటికి హనుమంత రావునాయుడుగారి కుటుంబస్థితి కొంచెం వ్రాస్తాను. అప్పటికి ఆయన బంధువులు అంతా రాజమహేంద్రవరంలో మంచిపదవుల్లో ఉన్నారు. ఈయన ఒక్కరూ మాత్రం ఇక్కడ ఉన్నారు. 30 రూపాయల జీతంతో కుటుంబం గడవడమే కష్టము. అందులోనూ నాయుడుగారు డబ్బు లక్ష్యం లేకుండా ఖర్చుపెట్టే మనిషి. ఆయనకి అప్పటికి నలుగురు పిల్లలు ఉండేవారు. ఇంకా ముసలితల్లి ఒక ఆవిడ ఉండేది. ఆయన ఇంత సంసారమూ ఈదుతూ పైగా నాబోటి శిష్యులభారం కూడా వహిస్తూ ఉండే వారంటే, ఆదాయం చాలక అప్పుల్లో పడడంలో ఆశ్చర్య మేముంది.

ఆయనభార్య లక్ష్మమ్మగారు మహాఇల్లాలు, ఆమె పచ్చని తాళి బొట్టు తప్ప మెళ్లో ఎప్పుడూ వేరే ఆభరణాలు ఏవీ ధరించి ఎరగదు. నాయుడుగారికి అప్పులబాధ మితిమీరిన సమయంలో ఆమె వేసవికి రాజ మహేంద్రవరం పోయి తనబంధువుల్ని అందరినీ చూడాలని కోరింది. కొంత తర్జనభర్జన అయ్యాక నాయుడుగారు కూడా దానికి అంగీకరించారు. కాలవలు కట్టివేసిన రోజు లవడంవల్ల నాటుబళ్ళమీద ప్రయాణం చెయ్యవలసివచ్చింది. వాళ్ళు అల్లా ప్రయాణానికి సంకల్పించుకున్నప్పుడు నాయుడుగారితో నాకు ఉండుకున్న చనువునుబట్టి చిరకాలంగా నా మనస్సులో ఉన్న కోరిక వెలిబుచ్చి “నేను కూడా రాజమహేంద్రవరం వస్తా” నని చెప్పాను. “మీ వాళ్ళు నాతో పంపడానికి అంగీకరించరు. నేను మళ్ళీ సెలవలు అయ్యాక వస్తానులే!” అని నాయుడుగారు అన్నారు..



నేను ఇంట్లో ఈ సంగతి చెప్పినప్పుడు మావాళ్ళు నన్ను వెళ్ళ వద్దని వారించారు. “అంతదూరం ఆయనతో వెళ్ళడం ఎందు” కని అన్నారు : కాని నాకు రాజమహేంద్రవరం చూడాలని ఉన్నదనీ, వెళ్ళక తప్పదనీ పట్టుపట్టాను. మొండిపట్టు పట్టడం మనకి అలవాటే కనక ఇంట్లోవాళ్ళు విధిలేక చిట్టచివరికి అంగీకరించారు : నాయుడుగారు కూడా మా ఇంటికి వచ్చి, “అంత పట్టుదలగా ఉన్నప్పుడు పంపండి. నేను జాగ్రత్తగా తీసుకువస్తాను.” అని చెప్పారు. మా అమ్మమ్మగారు “మా వాడికి భోజనం ఎల్లాగ?” అని ఆత్రతగా అడిగింది, నాయుడుగారు “అతని కేమీ లోటు రానివ్వ” నని మా అమ్మమ్మగారికి ధైర్యం చెప్పారు.

నాయుడుగారు, ఆయనభార్య, నలుగురు పిల్లలు, తల్లి, నేనూ కలిసి అంచెబళ్ళమీద ప్రయాణం ప్రారంభించాము. అక్కడికి రాజమహేంద్ర వరం ౧౮౦ మైళ్ళ దూరంలో ఉంది. బెజవాడ గ్రాండుట్రంకురోడ్డుమీద కొమ్మైళ్ళు. బెజవాడనించి విడ్డొళ్ళరం కొమ్మైళ్ళు. అప్పట్లో బెజవాడ నాలుగుమకాముల్లో చేరేవాళ్ళం. అప్పటికాలంలో సామాన్యంగా రాత్రి శృంతా ఏ అమ్మైళ్లో నడవడమూ, పగలు సత్రాలున్నచోట మకాములు చెయ్యడమూ, ఒక ప్రయాణపద్ధతిగా ఉండేది. కావలిస్తే మకాముల్లో బెజవాడవరకూ అంచెబళ్ళు సిద్ధంగా దొరికేవి. కాని బెజవాడనించి రాజమహేంద్రవరం వరకూ మాత్రం బళ్ళు సులువుగా దొరికేవి కావు. దారి కూడా చాలా భయంకరంగా ఉండేది. దారి పొడుగునా అడివిమార్గంలా కనబడేది. దానికి తోడు ఎడ్లు కూడా నాసిరకం అయితే

బెజవాడనించి రాజమహేంద్రవరం చేరేసరికి సుమారు ౧౦రోజులు పట్టేది. దారిలో ప్రతి మకాముదగ్గిరా నాయుడుగారు నాకు ప్రత్యేకంగా బ్రాహ్మణుల ఇంట్లో భోజనం ఏర్పాటుచేసి ఆయన, కుటుంబమూ, అంతా వంట చేసుకునేవారు.

ఇల్లాగ రెండువారాలు ప్రయాణం చేసి విద్వేష్యరం చేరుకున్నాము అక్కడ గోదావరి దాటి రాజమహేంద్రవరం చేరాము. ఒంగోలునించి గుంటూరువరకూ దారిపొడుగునా కొండలూ గుట్టలూ ఉన్నాయి. మకాముల్లో నీటిసౌకర్యాలు లేక దేశం బొగులుబొగులు మంటూ ఉండేది. ఆ రోజుల్లో కాస్త కృష్ణ సమీపించేసరికి పచ్చని నేల కనబడేది. దారిలో దొంగల భయం కూడా ఉండేది. అందుచేత బళ్లు ఒంటరిగా కదిలేవి కావు. ఆ ప్రయాణంలోనే మేము ఏలూరులో ఆగినప్పుడు నాయుడుగారు నాకు రత్నకంబళ్ళు నేత చూపించారు. అప్పుడే జాగ్రఫీ పుస్తకాలలో “ఏలూరు రత్నకంబళ్ళకి ప్రసిద్ధి.” అని చదువుకున్నాము. ఆయన అది చూపించడానికి నన్ను సత్రం వెనకాలఉన్న రత్నకంబళ్లు నేసే వాళ్ళ ఇళ్ళకి తీసుకువెళ్లారు. ఆనేకులు—అందులో ముఖ్యంగా మహమ్మదీయులు—ఈ వృత్తివల్ల జీవించేవారు. ఆ రోజుల్లో ఆ వ్యాపారం మంచి వృద్ధిలో ఉండేది.

రాజమహేంద్రవరం చేరడానికి పడవప్రయాణం చేస్తూన్నప్పుడే నా హృదయం ఉత్సాహంతో ఉప్పొంగింది. ఆ నది వైశాల్యమూ, గాంభీర్యమూ నన్ను వివశుణ్ణి చేశాయి. రాజమహేంద్రవరంలో దిగుతూఉండగానే—ఆ రోజుల్లో ఆ పట్టణపు ఐశ్వర్యం సూచించే కలపకార్థానాలు,

పడవలమీద దిగిన బస్తాల గుట్టలూ—కనిపించాయి. అక్కడే కొత్త పడవల నిర్మాణాలూ, పాతపడవల మరమ్మతులూ కూడా జరుగుతూ ఉన్నాయి. రాజమహేంద్రవరంలో దిగేసరికి మా నాయుడుగారి దగ్గర చదువుకున్న ఇతిహాసమూ, రాజరాజనరేంద్రుడి చరిత్రా, సారంగధరుడి కథా, భారతం రచించిన కవుల గాథలూ, ఇత్యాదులన్నీ స్ఫురణకి వచ్చాయి. వేసవికాలం సెలవులు గడవడంతోనే వెళ్ళిపోదామనే సంకల్పంలో ఉండడంవల్ల నాయుడుగారు నాకు ఆ ఊళ్లో ఉన్న ముఖ్యమైన ప్రదేశాలన్నీ చూపించారు.

సారంగధరుడి మెట్ట, దానిమీద కాళ్ళు నరకబడిన సారంగధరుడి శిల, చిత్రాంగి మేడ, రత్నాంగి మేడ, పావురం వాలినచోటు, మొదలైనవి అన్నీ చూపించారు. కోటిలింగాల క్షేత్రం దగ్గరికి తీసుకువెళ్ళి, ఆ లింగాలన్నీ చూపించారు. నేను అవన్నీ లెక్కపెట్టడం ప్రారంభించి “కోటి లేవేమి ?” అని నాయుడుగారిని అడిగాను. ఆయన అవన్నీ ఒకప్పుడు ఉండేవనీ, క్రమంగా కరిగిపోయి నదీగర్భంలో జీర్ణమయి ఉంటాయనీ చెప్పారు. మేము రాజమహేంద్రవరం చేరిన కొద్దిరోజులికి కాలవలు తీయడంవల్ల రహదారిపడవలమీద రానుచంద్రపురం, అమలాపురం, మొదలైన గ్రామాల్లో ఉన్న నాయుడుగారి చుట్టాల ఇళ్ళకి వెళ్ళాము. ఆ పడవప్రయాణాలు చాలా కులాసాగా ఉండేవి. ఆ ప్రయాణాల్లోనే గోదావరీ మహానది విస్తీర్ణమూ, ప్రయోజనమూ బాగా అవగాహన అయ్యాయి.

అప్పట్లో రాజమహేంద్రవరం అంటే నేటి పాతపట్టణం మాత్రమే. ముఖ్యమైనభవనా లల్లా చిత్రాంగి రత్నాంగుల మేడలే. అప్పటికి గోదావరికి



గట్టు లేదు. బ్రిడ్జి అసలే లేదు. నేటి ఆర్యాపురాని కంఠటికీ రెండు మూడో ఇళ్ళు ఉండేవి. మిగతా వన్నీ కలపబడితీరే. ఇన్నీసు పేట కొంచెమే ఉండేది. కాని అది అప్పట్లో ఊళ్ళో కల్లా శుభ్రంగా ఉండేది. గచ్చు కాలవలు లేకపోయినా డ్రెయినేజీ వగైరాలు చక్కగా ఉండేవి.

నేను రాజమహేంద్రవరం చేరేసరికి అప్పట్లో కొద్దిమంది న్యాయ వాదులు ఉండేవారు. అప్పటికి ఆంధ్రభీష్మ న్యాయపతి సుబ్బారావు పంతులు, మాకత్త సుబ్బారావునాయుడు, మాదిరెడ్డి వెంకటరత్నంనాయుడుగార్లు బి. ఎ., బి. ల్. పాసయి స్టీడర్ చేస్తున్నారు. జిల్లాకోర్టు, మునసబు కోర్టు ఒక పాతఇంట్లో ఉండేవి. ఏలూరు లక్ష్మీనరసింహంగారు, నేతి సోమయాజులుగారు, మొదలయినవారు స్టీడర్లు. సరిపల్లి సాంబశివరావు, గోపాలకృష్ణమ్మ, దామరాజు నాగరాజుప్రభృతులు పట్టాలు పొందిన స్టీడర్లు. ఇక పాండిత్యవిషయంలో, — అప్పటికే వీరేశలింగం, వడ్డాది సుబ్బారాయుడుగార్ల పేర్లు మోగిపోతున్నాయి. వారిద్దరికీ సాహిత్యసంబంధ మైన ఈర్ష్య ఉండేది. సంస్కృతపండితుల్లో కల్లూరి వెంకటరామశాస్త్రిలు గారి కీర్తి బాగా ఉండేది. అప్పుడు శుద్ధగ్రాంథికభాషలో మాట్లాడతారని పేరు పొందిన కొక్కొండ వెంకటరత్నంగారికి కూడా మంచి ప్రసిద్ధి ఉండేది.

మా సెలవలు పూర్తి కావచ్చాయి. నాయుడుగారి భార్య లక్ష్మమ్మ గారికి మొదటినించి బంధువులకి సమీపంగా రాజమహేంద్రవరంలో ఉండాలనే కోర్కె ఉండేది. ఒంగోలులో అప్పులు పెరిగిపోవడంవల్లా,

ఆ అప్పులు తీరే మార్గం కనిపించకపోవడంవల్లా ఆమెకోరిక మరింత దృఢపడింది. ఆమెకి రాజమహేంద్రవరంలోనూ, రామచంద్రపురంలోనూ ఉండే బంధువు లంతా “అంతదూరంలో ఏమిటా ఉద్యోగం? ఈపాటి ఉద్యోగం ఇక్కడ దొరకదా!” అని అంటూ ఉండేవారు. ఆమె బంధువులు ఇమ్మానేని లక్ష్మీకాంతరావుప్రభృతులు పెద్ద ఉద్యోగాల్లో, గౌరవంగా కాలక్షేపం చేస్తూ ఉండేవారు. ఆమె “ఇంతమంది ఉంటూండగా ఒక ఉద్యోగం అయినా దొరకదా?” అని అంటూ ఉండేది. నాయుడుగారు “ఇక్కడ మనకి ఉద్యోగం ఎవ రిస్తారు? అప్పుడే ఇక్కడికి ఎఫ్.ఏ.లూ, బి.ఏ.లూ తయారై ఉన్నారు. వీళ్ళమధ్య మనకి ఉద్యోగం దొరుకుతుందా?” అనేవారు. ఇల్లాగ కొంత తర్జనభర్జన జరుగుతూ ఉండగా ఏలూరి లక్ష్మీనరసింహంగారు థీస్టిక్ హైస్కూలు అనే కొత్త స్కూలు స్థాపించడానికి నిశ్చయించారు. లక్ష్మమ్మగారి బంధువు లంతా ఆయనతో చెప్పి నాయుడుగారికి . లెఖలమాష్టరీ ఒకటి ఏర్పాటు చేయించారు. జీతం మామూలు 30 రూపాయలే.

స్కూలు తీశారు. నాయుడుగారు రాజమహేంద్రవరంలో మాష్టరీలో చేరారు. నేను ఇంటికి పోవడానికి సెలవు తీసుకున్నాను. అప్పటికి కాలవలు తీశారు. రాజమహేంద్రవరంరేవులో పడవ ఎక్కితే బెజవాడ దాకా ఏలూరుకాలవమీదా, తరవాత కొత్తపట్టణందాకా బకింగు హామకాలవమీదా, ప్రయాణం చెయ్యడానికి బాగా వీలుగా ఉండేది. అందుకోస మని నాకున్న నాలుగు గుడ్డలూ మూటగట్టుకుని, నే నొక్కణ్ణి

వెళ్ళగల నని నాయుడుగారికి ధైర్యం చెప్పి పడవలరేవుకి బయలుదేరాను. తీరా రేవులోకి వెళ్ళేసరికి పడవలు దాటిపోయాయి. అందుచేత విధిలేక మళ్ళీ తిరిగి ఇంటికి వచ్చాను.

నేను తిరిగి వచ్చేసరికి నాయుడుగారు మధ్యాహ్నం విరామంలో స్కూలునించి వచ్చి నేను వెళ్ళిపోయా నని చెప్పేసరికి దిగాలుపడి కళ్ళమ్మట నీళ్ళు పెట్టుగుంటున్నారు : పక్కనున్న ఆయనబంధువుడు ఒకాయన “బ్రాహ్మణపిల్లవాడు ఏదో మాటవరసకి నీతో వచ్చాడు కాని ఎల్లకాలం నీతో ఉంటాడయ్యా వాళ్ళవాళ్ళ నందరినీ విడిచిపెట్టి?” అని ఆయన్ని మందలించాడు. కాని నాయందుండే అవ్యాజప్రేమపల్ల నాయుడుగారు దుఃఖం ఆపుగోలేకపోయారు.

ఇల్లాంటిస్థితిలో పడవ దాటిపోయి నేను మళ్ళీ ఆయనకళ్ళ ఎదట కనిపించాను. ఆయనకి ఎక్కడలేని సంతోషమూ కలిగింది. అపైన కొంత సంభాషణ అయ్యాక “పోనీ నువ్వుకూడా ఇక్కడే చదువుకో రాదా?” అని అడిగారు. దానిమీద నేను “మా వాళ్ళంతా అక్కడ ఉన్నారు కదా : నన్ను ఇక్కడ ఎవ్వరు చూస్తారు?” అన్నాను. దానిమీద ఆయన “అక్కడ మాత్రం ఎవ రున్నారు? మీ అమ్మగారూ, అమ్మమ్మ గారూ కష్టపడవలిసిందే గదా? ఇక్కడే నాతోపాటు తంటాలు పడ కూడదా?” అని ఆప్యాయంగా అన్నారు.

ఒక్కక్షణం అట్టే ఆలోచించాను. నా జీవితంలో అది ఒక అపూర్వమైన ఘడియ : అదే ఈ జీవితం యావత్తూ ఇల్లాగ పరిణామం



చెందడానికి మూలకారణ మైన నిమిషం : “Life is a series of Accidents” అంటే జీవితమంతా “ఒక ఘటనావళి” అనే మాటల్లో ఎంతో అర్థం ఉంది. నాకు పడవే అంది, ఒంగోలు తిరిగి చేరితే జీవితం ఏమి అయి ఉండేదో : ఎట్లా పరిణమించేదో పరమేశ్వరుడికే ఎరుక : నేను పడవ దాటిపోయి వెనక్కి రావడమూ, నాయుడుగారికి మనస్తాపం కలిగి నన్ను తమ దగ్గర ఉండ మనడమూ, రెండూ కూడా దైవఘటనలే : ఒక్కక్షణం ఆలోచించి చేతులో ఉన్న బట్టలమూట అల్లాగే కింద పడ వేసి “మీ అభిప్రాయం అల్లా ఉంటే సరే ఉండిపోతాను :” అన్నాను. వెంటనే ఆ ఫీష్టిక్ హైస్కూల్లోనే ౫ వ క్లాసులో రెండో అర్థసంవత్సరంలో చేరాను. ఆరోజుల్లో చదువులికి దేశమంతా ఒకటే పాఠ్యవిధానం ఉండడంచేత స్కూలు మారడంవల్ల చదువు కేమీ ప్రతిబంధకం కలగ లేదు. నాయుడుగారు నావిషయమై ఏలూరి లక్ష్మీనరసింహంగారికి శిఫారసు చేసి ‘విద్యార్థివేతనం’ కూడా సంపాదించారు. ఇల్లాగ దైవికంగా రాజమహేంద్రవరంలో చదువుకి ప్రవేశించాను. ఈ సంగతి మా వాళ్ళకి ఉత్తరం వ్రాస్తే వాళ్ళు చాలా బాధపడ్డారు; కాని నాయుడుగారితో ఉండడంవల్ల వాళ్ళు మనస్సులు కొంత సమాధానపరచుకున్నారు.

## ఆ నాటి రాజమహేంద్రవరం

ఆ కాలంలో రాజమహేంద్రవరంలో విద్యాసంస్థల్నిగురించి, విద్యావిధానాన్నిగురించి విపులంగా వ్రాస్తాను. ఉత్తరోత్తరా ఈ విద్యా విధానం మన జాతి నెల్లా నిర్వీర్యం చేసిందో తెలుసుకోవాలంటే ఆనాటి మన జాతీయవిద్యావిధానమూ, దాన్ని ఇంగ్లీషుస్కూళ్ళు వచ్చి ధ్వంసం చేసిన విధమూ, అందువల్ల మనజాతి అవిద్యలో ములిగిపోవడమూ కూడా బాగా అవగాహన చేసుకోవాలి. ఈ నూతనవిద్యావిధానానికి దాసుడైన నా బోటివాడి వర్ణన ఆవిషయంలో మరీ సమంజసంగా ఉంటుందనుకుంటాను.

నేను నాయుడుపేట చేరేటప్పడికి దేశంలో ఇంగ్లీషుచదువు ప్రారంభమై ఏ పదిసంవత్సరాలో అయిఉంటుంది. ఇంగ్లీషువాళ్ళు ఈ దేశం పూర్తిగా స్వాధీనం చేసుకున్న తరువాత “ఈ దేశంలో ఏ విద్యా పద్ధతి అమలులో పెట్టాలా?” అని తర్కించారు. చివరికి మెకాలే సలహామీద ఈ దేశంలో ఇంగ్లీషుచదువు స్థాపించడానికి నిర్ణయించారు. ఆ నాటి పాలకుల విద్యాదర్శం—ఆనాడన్న మాటేమిటీ! ఈనాటివరకూకూడా అదే ఆదర్శం!—తమపరిపాలనకి కావలసిన గుమాస్తా లనీ, దుబాషీలనీ తయారుచెయ్యడమే! అందుకోసమనే వాళ్ళు ఆ పని పై వించి ప్రారంభించారు. ముందు కాలేజీలు స్థాపించారు. వాటికి శాఖలుగా

హైస్కూళ్ళు నడిపించారు. వాటికి ఉపశాఖలుగా ఇంగ్లీషు ఆదర్శాలతో నిండిన గ్రాంటుస్కూళ్ళు స్థాపించారు. అంతకిపూర్వం వాటి స్థానంలో ఉండే వీధిబళ్ళు ఎత్తివేశారు.

మన జాతీయమైన వీధిపాఠశాలల్లో నాలుగేళ్ళపాటు చదువుకుంటే వ్రాత, చదువూ రావడమే కాకుండా, భారతభాగవతాదిగ్రంథపఠనానికి పునాది పడడమూ, మంచి లౌకికజ్ఞానం కలగడమూ కూడా జరిగేవి. ఈ గ్రాంటుబళ్ళు వచ్చి ఆ విధానం మార్చివేశాయి. మాటవరసకి మా నాయనగారు ఏ పెద్దబళ్ళోనూ చదవలేదు. ఏ డిగ్రీలూ, సర్టిఫికేట్టులూ పొందలేదు. జీతం ఎనిమిదిరూపాయ లైనా, అప్పట్లో ఆయన ఆ చదువు తోపే ఎనిమిది ఊళ్ళపైన రెవిన్యూఅధికారం చేసి జీవనం చెయ్యగలిగారు. ఆ చదువు ఉపాధికి మార్గంగా ఉండేది. మా నాయనగారు చిన్న నాడు చదువుకున్న భారతభాగవతాలు నిరంతరమూ పారాయణ చేస్తూ తమ ఆత్మోద్ధరణకి కృషి చేస్తూ ఉండేవారు. మా అమ్మమ్మగారు, పెద్దత్తగారు ఎక్కువ చదువుకోకపోయినా, భారతభాగవతరామాయణాది కథలు యావత్తు కంఠస్థంగా నేర్చుకుని, మమ్మల్ని ఒళ్ళో కూర్చోపెట్టుకుని అవన్నీ ఉపదేశించేసేవారు. ఆ విద్యావిధానపు ఆదర్శం జాతీయమైనది: విశాల మైనది. ఈ నూతనవిద్యకి ఆదర్శం నౌఖరీ, ధనసంపాదనా, స్వార్థమూనూ.

ఎప్పుడైతే మిడిల్ స్కూళ్ళు చదువు పూర్తిచేసినవాళ్ళూ, మెట్రిక్యులేషన్ పాసైనవాళ్ళూ కూడా పెద్దపెద్ద ఉద్యోగస్థులై అమితంగా ధన



సంపాదనలో పడ్డారో అప్పుడే దేశంలో విద్యాదర్శాలు క్షీణించాయి. ఆంగ్లేయపాలకులు కూడా తమరాజ్యానికి వేళ్ళు పారించడానికి మన దేశీయసంస్థల నన్నింటినీ క్రమక్రమంగా పెకలించారు. ఆ రోజుల్లో పంచాయితీపద్ధతిని న్యాయనిర్ణయం చేసుకోవడం అమలులో ఉండేది. ఆ పద్ధతి తొలిగించి కోర్టుల పద్ధతి స్థాపించారు. దాంతోకాని మనపతనం ప్రారంభం కాదు! ఆ కోర్టులికి జడ్జీలూ, వకీళ్ళూ కావాలి గదా! అందు కోసం ముందుగా ఆంగ్లేయపాలకులు మనసంఘంలో ఉండే పెద్దల్ని ఏరి, వాళ్ళకి పెద్దపెద్ద పదవులు అంటగట్టారు. క్రమంగా కొంచెం చదువు—అంటే ఏ మిడిల్స్కూలు చదువో—చదువుకుంటే జిల్లామునసబీ అయ్యేది. అందుచేత దేశంలో వివేకవంతు లనబడే వాళ్ళ దృష్టి అటు మళ్ళింది. జనం ఇంగ్లీషుచదువులికి తియ్యనీటికి చేప లెక్కినట్లు ఎక్కారు. క్రమంగా మెట్రిక్యులేషను పాసయిన వాళ్ళ సంఖ్య, ఎఫ్. ఏ. ల సంఖ్య, బి. ఏ. ల సంఖ్య పెరిగింది. దాంతో పాలకులు ప్లీడరీలకీ, నౌఖరీలకీ అర్హతలు ఏర్పరిచారు. అప్పట్లో ఈ చదువుల్లోకి వెళ్ళినవాళ్ళంతా ఉద్యోగస్థులై ధనార్జన బాగా చెయ్యడంవల్ల దేశస్థుల వ్యామోహం అటు తిరిగింది. అది సుమారుగా ఆ కాలపు స్థితి.

నేను రాజమహేంద్రవరం చేరేసరికి మనదేశంలో రాజమహేంద్ర వరంలో గవర్నమెంటు కళాశాల, బందరులో మిషన్ కళాశాల మాత్రం ఉన్నాయి. ఈ కాలేజీలలో చదవడానికి జనం కావాలిగనక, ప్రభుత్వం ప్రైవేటు హైస్కూళ్ళకి ఎన్నిటికో ప్రోత్సాహం ఇచ్చింది. ఇప్పటి మాదిరిగా

ఈ స్కూళ్ళమీద లేనిపోని నిషేధాలు ఏమీ ఉండేవి కావు. విద్యార్థికులు కొందరు చేరి హైస్కూళ్ళు స్థాపించడానికి అవకాశం ఉండేది. పైగా కిరస్తానీ మిషనరీలు కూడా ఈ పనికే పూనుకున్నారు. ఒంగోలు, ఏలూరు, బెజవాడల్లాంటి పట్టణాల్లో, ఇల్లాంటి మిషన్ స్కూళ్ళు అనేకం నడప బడుతూ ఉండేవి.

రాజమహేంద్రవరంలో అప్పటికి—అనగా ౧౮౮౬ సంవత్సరానికి—మిషన్ హైస్కూలు, థీస్టిక్ హైస్కూలు, ఇన్నీసు పేట హైస్కూలు, మరాటా హైస్కూలు అని నాలుగు ప్రైవేటు హైస్కూళ్ళు ఉండేవి. కొత్తగా పాసయిన బి. ఏ. లు, యచ్. ఏ. లు వీటిలో ఉపాధ్యాయులుగా చేరి పనిచేస్తూ ఉండే వారు. అప్పట్లో న్యాయవాది పనే గొప్పగా ఉండేది. కొందరు పరీక్షకి చదువుకునే లోపుగా కొంతకాలం మాస్టరీ ఉద్యోగం చేస్తూ ఉండేవారు. ముత్తుస్వామయ్యరు అనే ఆయన మార్కెట్టుకి ఎదురుగా ఉన్న మరాటా హైస్కూలు నిర్వహిస్తూ ఉండేవారు. ఇన్నీసు పేట హైస్కూలుకి అప్పుడు వేదం వెంకటాచలం అనే ఆయన హెడ్ మాస్టరుగా ఉండేవారు. మా థీస్టిక్ హైస్కూలుకి అప్పుడే బి. ఏ. పాసయిన శ్రీ సి. వి. శివకుమారస్వామిశాస్త్రిగారు ప్రధానోపాధ్యాయులు. తరవాత ఆయన మనదేశంలో కల్లా గొప్ప విద్యావేత్తగా ప్రఖ్యాతి పొందారు. సైదాపేట కాలేజీ ప్రిన్సిపలు పని చేసి విరమించారు. ఈ మధ్యనే కీర్తిశేషులయ్యారు. రామానుజాచారి అనే ఆయన కూడా మాకు మాస్టరుగా ఉండేవారు. ఆ తరవాత ఆయన డిప్యూటీ కలెక్టరు కూడా అయ్యారు. ఆ రోజుల్లో వీరేశలింగంపంతులుగారు కాలేజీలో తెలుగుపండితులుగా ఉండేవారు.

౧౮౮౬ లో నేను థీస్టిక్ హైస్కూలులో శివకుమారస్వామిశాస్త్రిగారి ప్రధానాధ్యాపకత్వం కింద, ౫ వ క్లాసు చదివాను. ఆ రోజుల్లో హను మంతరావు నాయుడుగారు నేనంటే ఎంతో ఆప్యాయంగా ఉండేవారు. ౧౮౮౭ లో కమిటీ ఆధ్వర్యంకింద ఉండే ఇన్నీసుపేట హైస్కూలు, ఏలూరి లక్ష్మీనరసింహంగారు స్థాపించిన థీస్టిక్ హైస్కూలు కలిసిపోయాయి. ఇన్నీసుపేట హైస్కూలు కమిటీవాళ్ళు స్కూలు, ఆధ్వర్యమూ కూడా ఏలూరి లక్ష్మీనరసింహంగారికే అప్పజెప్పారు. అల్లా ఏకమైన ఆ స్కూల్లో మెట్రిక్యులేషన్ చదివాను. ఆ స్కూలు మొదట కాలేజీదగ్గర ఉండే పూరిఇంట్లో ఉండేది. తరువాత అక్కడినించి నాశం వారి సత్రానికి ఎదురుగా ఉన్న చిత్రపు నరసింహారావుగారి ఇంట్లోకి మార్చబడింది. ఆ స్కూలుకి వేదం వెంకటాచలంగారు ప్రధానోపాధ్యాయులుగా ఉండేవారు.



## ౬ నాటకాలు

ఈ కాలంలో రాజమహేంద్రవరంలో కూడా నాటకాల గొడవ ప్రారంభం అయింది. నేను రాజమహేంద్రవరం చేరే సరికే కుందూరి వెంకటరత్నం, దాసు మాధవరావుప్రభృతులు ఇంగ్లీషులో షేక్స్పియరు నాటకాలు ఆడుతూఉండేవారు. మా హనుమంతరావునాయుడుగారికి ఉండే నాటకాల పిచ్చికి అంతం లేదుగదా! దాంతోబాటు మాకు పిల్లారిసెట్టి త్రియంబకరావు అనే ఒక కంట్రాక్టరు తోడైనాడు! అతను ఆనాటి నాటకాలకి కావలసిన డబ్బూ, హంగూ, సమకూర్చేవాడు.

సుప్రసిద్ధకవిశేఖరు లైన బ్రహ్మశ్రీ చిలకమర్తి లక్ష్మీనరసింహం గారు అప్పటికి మెట్రిక్యులేషను పాసయ్యారో లేదో జ్ఞాపకం లేదు. అప్పటికి ఆయనదృష్టి ఇంకా బాగానే ఉండేది; కళ్ళు జబ్బుగా ఉండడమే గాని అంధత్వం రాలేదు. అప్పట్లో ఆయన కింత ప్రసిద్ధి లేదు. మాకు ఆయన నాటకాలు వ్రాయడమూ, మేము ఆడడమూ జరుగుతూ ఉండేవి. కొన్ని నాటకాలు ఆయన మా కోసమే వ్రాశారంటే ఏమీ అతిశయోక్తి లేదు.

నాకు గయోపాఖ్యానం, పారిజాతాపహరణం నాటకాల సంగతి బాగా జ్ఞాపకం ఉంది. గయోపాఖ్యానంలో నేను గయుడి బార్య అయిన చిత్రరేఖ వేషమూ, వెంటనే ఆ తరువాత అర్జునుడి వేషమూ వేసేవాణ్ణి.

హనుమంతరావునాయుడుగారు గయుడి వేషం వేసేవారు. వెంకటకృష్ణుడు, రామకృష్ణుడు అని ఇద్దరు నటులు ఉండేవారు. సామాన్యంగా రామకృష్ణుడు ప్రవాసపాత్ర ధరిస్తూ ఉండేవాడు. అయినా తాతయ్యనాయుడు సంజయుడి వేషం వేసేవాడు. ఇంతకాలమైన తరవాత నా కిప్పుడు మిగిలిన వాళ్ళ పేర్లు జ్ఞప్తికి రావడం లేదు. సామాన్యంగా ఈ నాటకాలకి ముఖ్యపాత్రలం నేనూ నాయుడుగారే. నాకు ఈ నాటకాల గొడవవల్ల “సంగీతముచేత బేరసారము లుడిగెన్” అన్నట్లు చదువు బాగా సాగలేదు.

సాగకపోవడమే కాదు! నాకు ౧౮౮౭ వ సంవత్సరం డిశంబరులో మెట్రిక్యులేషన్ పరీక్ష పోయింది. అంతేకాక ఈ నాటకాల మూలాన్ని రోడీజనాభాతో భేటీరావడం, ఒకవిధమైన నిర్లక్ష్యమైన జీవితానికి అలవాటుపడడం జరిగింది. హనుమంతరావునాయుడుగారు ఈ నాటకాలు తయారుచేసుకుని అమలాపురం, కాకినాడ, మొదలైన పట్టణాల్లో ఆడించారు. అందువల్ల అక్కడున్న రోడీజనాభాతో తగాదాలు వచ్చి కొట్లాటల్లో పడ్డాము. మొత్తంమీద ఒకవిధమైన పౌరుష జీవనానికి, నిర్లక్ష్యమైన జీవనానికి అలవాటుపడ్డాను. ‘మామూలు సాంసారికదృష్టిలో కొంచెం న్యూనమైన జీవితంలో పడిపోతున్నానా?’ అనే స్థితికి వచ్చింది. హనుమంతరావునాయుడుగారు నన్ను నాటకాలలో ప్రవేశ పెట్టినా, నా నైతికాభివృద్ధి, విద్యాభివృద్ధి, క్షేమాభివృద్ధి కాపాడడానికి శక్తివంచన లేకుండా పాటు పడేవారు. నాలోపాలకీ పతనానికి ఆయన ఎంతమాత్రమూ బాధ్యులు కారు. పరీక్ష పోగానే వెంటనే చుట్టి రాజమహేంద్రవరం ఎందుకు వచ్చానో జ్ఞప్తికి తెచ్చుకుని ప్రైవేటుగా మెట్రిక్యులేషన్ చదివి పాసయ్యాను.

ఈ సందర్భంలో సాధారణంగా లోకదృష్టితో నాటకాలు నా జీవితానికి చేసిన మంచిచెడ్డలు చర్చించడం చాలా అవసరము. నాయుడు పేటలోనూ, ఒంగోలులోనూ ఉన్నప్పుడు నాటకాలవృత్తి నన్ను ఒక విధంగా చిన్నతనపు చిలిపిచేష్టలనించి తప్పించింది. కాని ఆతతాయులతో సాహచర్యం కలిగింది. నా జీవితప్రారంభంనించీ కూడా బహుశః ఒక అదృష్టం నన్ను వెంటాడిస్తోందని చెప్పాలి. స్నేహాలవల్ల, సాహచర్యాలవల్ల జీవితం అధఃపాతాళంలోకి పడిపోయే పరిస్థితులలో పడడమూ, మళ్ళీ వాటిల్లోనించి దైవికంగా తప్పుగుని బయట పడడమూ జరుగుతోంది. అదే ఈ నాటకాల ప్రకరణంలో కూడా జరిగింది. రాజమహేంద్రవరం నాటకాలలో కూడా ఇదే జరిగింది. నా నాటకాలలో అభినయనైపుణ్యం చూసి పేరుపొందిన పెద్దలంతా, మన్నించి, హర్షించేవారు.

మేము ఆ రోజుల్లో ప్రస్తుతం తొనుహాలుకి తూర్పున ఉన్న పెద్ద ఖాళీస్థలంలో తాత్కాలికంగా ఒక పెద్ద నాటకపు హాలు నిర్మించాము. ఒక సారి మేము అందులో నాటకం ఆడుతూఉండే, సుప్రసిద్ధన్యాయవాదులై, కాంగ్రెసు అధ్యక్షపదవి అలంకరించిన పి. ఆనందాచార్యులుగారు వచ్చి చూశారు. ఆయన అప్పుడు పితాపురంవారి కేసుసందర్భంలో వచ్చారు. అప్పుడు నా అభినయానికి మెచ్చి ఏదో బహుమతి కూడా ఇచ్చారు. ఆ మెప్పు అల్లా ఉండగా ఆ సువత్సరం ౧౯౮౭ లో మెట్రిక్యులేషన్ తప్పింది : క్రమంగా రెడీలతో స్నేహం చేసి కొట్లాటల కక్షల్లో పడ్డాను.



ఇంతకన్నా ప్రమాద మైనది నా నైతికప్రవర్తన. నేను నా అభి నయంవల్ల నాకు తెలియకుండానే కొందరు అమాయకస్త్రీల మనస్సులు కలవరపెట్టాను. ఆ కలవరంలో నేను కూడా ప్రమాదంలో పడ్డాను. చారి త్రికపౌరాణికనాటకాలవల్ల నటకుల్లోనూ, ప్రేక్షకుల్లోనూ కొంత జాతీ యతా, స్వాతంత్ర్యభావమూ హెచ్చినా నైతికంగా కొన్ని ప్రమాదాలు కలుగుతూవచ్చాయి. ఇంతకాలం ఆయాక నేను వాటికి కారణాలు వివ రించడం కష్టం కాని, అప్పటికి నాటకాలవల్ల కలిగిన ప్రమాదాలు మాత్రం అవి.

ఈ కాలంలో నా విద్యార్థిదశనిగురించి కూడా కొంచెం వ్రాస్తాను. నేను మొదటినించి నిర్లక్ష్యంగా బ్రతిగిన ఘటాన్ని! దానికితోడు సర్వ స్వతంత్రులైన హనుమంతరావునాయుడుగారి తయారీ. హనుమంతరావు నాయుడుగారు మంచి ఒడ్డు పొడుగూ ఉన్న మనిషి. ఆయన బుగ్గమీ సాలు మంచి భీకరంగా ఉండేవి. చూడడానికే ఆయన గంభీరంగా ఉండేవారు. ఆయన తరగతుల్లో పాఠాలు చెబుతున్నప్పుడు కూడా స్వాతంత్ర్యం మహత్తర మైన దని చెబుతూ ఉండేవారు. ఉదరపోషణ కోసం నౌఖరీలో ఉన్నా, వస్తుతః నౌఖరీ లంటే ఆయన కిష్టం లేదు. తన అనుచరుల్లో ఏ మాత్రం స్వాతంత్ర్యపు పోకడ లున్నా ఆయన ప్రోత్స హించేవారు. ఎందుచేతనో ఆయనకి నేను ఎన్ని గత్తరల్లో పడినా చివ రకి తేల్తా ననే ఒక నమ్మకమూ, దృఢవిశ్వాసమూ ఉండేవి. కనక ఆయన నా వ్యవహారా లన్నీ చూసీచూడనట్టుగా ఉండి, పైనించి, కంటికి రెప్పలా

కవిపెడుతూ ఉండేవారు. చదువులో కొంత శ్రద్ధగానే ఉండేవాణ్ణి. కాక పోతే కొంచెం పొగరబోతుతనం అనేది ఉండేది.

ఆ రోజుల్లో గోదావరికి ఈ కట్ట లేదు. 'నేనూ మిత్రులూ కలిసి చాలావరకు పగ లల్లా గోదావరీగర్భంలో గడిపేవాళ్ళం' అంటే ఆశ్చర్యం ఏమీ లేదు. సాధారణంగా రేవునిండా పడవ లుండేవి. కాస్త వేసవి తిరిగేసరికి రేవుల్లో పడవలు ఏట్లోకి తోసుకుపోయి రాత్రిళ్లు ఇసకతిప్పల్లో కాలక్షేపం చేస్తూ ఉండేవాళ్ళము. ఒక లాంతరు పట్టుకుపోయి అక్కడే చదువుకునేవాళ్ళము. మాకు గోదావరిలో ఈతలాడడం నిత్యకార్యక్రమం. విద్యార్థిసంఘాలు స్థాపించి, చెడుగుడు, ఉప్పట్టి, మొదలయిన ఆటలు ఆడేవాళ్ళము. రెండు పార్టీలుగా ఏర్పడి ఒక పార్టీతో ఇంకొక పార్టీ సవాల్ చేసి, మంచి పట్టుదలగా ఆడుకుంటూ ఉండేవాళ్ళము. అందులో నేను మంచి ఆటగాడి కిందే లెట్టు. ఇక దీపావళిపండుగ రోజులుసంగతి చెప్పనే అక్కరలేదు. పండుగనాడు రకరకాల బాణా సంచాలతో యుద్ధాలు సాగవలసిందే! పండుగ పదిరోజులు ఉంది అనగా ఈ మందుగుండు సామాను తయారు చేసి పార్టీ లకి సవాళ్ళు చేసేవాళ్ళము. నేను ఈలాంటి ఒడుదుడుకు పరిస్థితుల్లో చదువుకుంటూ ఉండేవాణ్ణి.

అప్పట్లో రాజమహేంద్రవరంలో రోడీజట్లు బాగా ఉండేవి. పెద్ద మనుష్యు లనుకునే వాళ్ళల్లో చాలామందికి ఈ రోడీలతో సంబంధాలు ఉండేవి. చూస్తూఉండగా ఏ వీధిలోనో రెండుపార్టీలు తటస్థపడి అమాంతంగా ఒకళ్ళని ఒకళ్లు పడపడ కొట్టుకుంటూ ఉండేవాళ్లు. నేను కూడా

ఈ పార్టీల గందరగోళంలో పడ్డాను. ఆ పడడంలో సంఘంలో కింద శ్రేణిలో ఉండే జనంతో సంపర్కం కలగడంలో ఆశ్చర్యం ఏమీ ఉంది? చేపలు పట్టుకుని జీవించే బెస్తలతోనూ వాళ్ళ నాయకులతోనూ చేతులు కలపవలసివచ్చింది. వాళ్ళ అభిమానం సంపాదించడానికి వాళ్ళు ఇళ్ళకి కూడా వెళ్లేవాణ్ణి. వాళ్లు కల్లు తాగుతూ ఉంటే పక్కని ఉండవలిసిన అవస్థ కూడా కలిగేది. కాని ఎన్నడూ అది ముట్టుకోవాలనే ధోరణి మాత్రం కలగలేదు.

ఈ కాలంలోనే నాకొక బ్రహ్మాండమైన గండం తప్పింది. ఒక సారి గోదావరి మంచి వరదలో ఉన్నప్పుడు నేనూ కొంతమంది స్నేహితులూ కలిసి ఒక చిన్న పడవ ఏట్లోకి తోసుకువెళ్ళాము. తెడ్డు ఒకటే దానికి చుక్కాని. నేను చుక్కానిదగ్గర ఉన్నాను. పడవ కోటి లింగాలదాకా బాగా ఎగువుకి పోనిచ్చి ఏట్లోకి వాలుగా ఒదిలివేశాము. నావ ప్రవాహంలో మంచి జోరుగా పస్తూఉంటే నా చేతిలో ఉన్న చుక్కాని జారిపోయింది. దానికోసం నేను గభాలున ఏట్లోకి దూకాను. దాంతో నా స్నేహితులు కంగారు పడ్డారు. నేను తెడ్డు పట్టుకుని పడవ దగ్గరికి చేరాను; కాని పడవ ఎక్కలేకపోయాను. పడవలో ఉన్న స్నేహితులు నన్ను చూసి కంగారు పడడమే కాని తెడ్డు చేతి కందివ్వాలని ఎవరూ అనుకో లేదు. నేను అల్లాగే ఒకటిరెండు సార్లు పడవ దగ్గరికి వెళ్ళడం పడవ ఎక్కలేకపోవడం జరిగింది. చాలాసేపు ప్రాణాల మీద ఆశ ఒదులుకుని ఆ మహానదితో యుద్ధం చేశాను. చిట్టచివరికి నేనే



నా స్నేహితులికి తెడ్డు అందివ్వం దని సూచించాను. దాంతో వాళ్ళు తెడ్డు అందివ్వగా దాని ఊతంమీద పడవపైకి వచ్చాను. ఈరీతిగా మృత్యు సన్నిధికి వేంచేసి వెంట్రుకవాసి తేడాలో అక్కడినించి బయటపడ్డాను.

౧౮౮౯ వ సంవత్సరంలో ప్రైవేటుగా చదివి మెట్రిక్యులేషన్ పాసయినాను. నేను ౧౮౮౬ వేసవికాలంలో ఒంగోలు ఒదిలినప్పటినించి మళ్ళీ ఒంగోలు వెళ్ళలేదు. ఆ తరవాత నేను కొద్దిరోజులపాటు రాజమహేంద్రవరంలో స్వంతంగా వండుకుని భోజనం చేసేవాణ్ణి. తరవాత కొన్నాళ్ళపాటు హోటల్లో భోజనం చేశాను. చివరికి నా చదువుకి తగిన భోజనవసతి కుదరకపోవడంవల్ల మా అమ్మమ్మగారిని ఒంగోలునించి తీసుకువచ్చాను. మేము ఆ తరవాత ఇన్నీసుపేటలో నోరివారి ఇంట్లో ఒక చిన్నగదిలో ఉండేవాళ్ళము.

మెట్రిక్యులేషన్ పరీక్ష పాసయిన తరవాత “మరి ముందు సంగతి ఏమిటి?” అనే సమస్య వచ్చింది. నా లక్ష్య మెప్పుడూ స్టీడరీమీదే ఉండే దని ఇదివరకే వ్రాశాను. రాజమహేంద్రవరంలో రోడీజనాభాతో జోస్తిగా ఉండే సమయంలో కూడా నా మనస్సు ఆ న్యాయవాదివృత్తి మీదనే లగ్నమై ఉండేది. మెట్రిక్యులేషన్ పాసవడంతోనే పెద్దపెద్ద ఉద్యోగాలు కూడా సంపాదించడానికి అవకాశం ఉన్న రోజు లవి. స్నేహితులు కొందరు “ఎన్నాళ్ళు నువ్వు నాయుడుగారిమీద ఆధారపడతావు. ఏదో మెట్రిక్యులేషన్ అయింది కనక మరి నాఖరీలో జేర” మని సలహా ఇచ్చారు. నా దృష్టి అయితే కళాశాలలో చదివి స్టీడరీ చెయ్యా

లని ఉండేది. కాని నిజంగా నాయుడుగారికి నే నిచ్చే శ్రమ చూస్తే స్నేహితులు చెప్పిన సలహా న్యాయమైన దేమో ననిపించింది.

గుమస్తాపని చేస్తూ కూడా ప్రైవేటుగా ప్లీడరీకి చదివే అవకాశం ఉండడంచేత చిట్టచివరికి ఇష్టం లేకుండానే రాజమహేంద్రవరం సబ్రిజిస్ట్రారు ఆఫీసులో రెండో గుమస్తాపనికి దరఖాస్తు చేశాను. జీతం ౧౪ రూపాయలు. నేను దరఖాస్తు చేసినట్లుగానే సబ్రిజిస్ట్రారుగారు నా దస్తూరీ పరీక్ష చెయ్యాలనీ, తెలివితేటలు చూడడం నిమిత్తమై ఒకసారి తనని చూడవలసిందనీ నోటీసుచేశారు. ఆ నోటీసు నాకు ఆత్మగౌరవానికి భంగకర మని తోచింది. నేను “మెట్రీక్యులేషన్ పాసు అయినట్లు సర్టిఫికెట్టు ఉండగా మళ్ళీ ఈ పరీక్ష ఏమిటి? నీ ఉద్యోగం నా కక్కర లేదు పొ”మ్మని జవాబు వ్రాశాను. దాంతో ఆ ఉద్యోగం తప్పింది. ఏ మనిషి జీవితంలో నైనా ఇల్లాంటి స్వల్పవిషయాలతోనే జీవితపంఖ మారిపోతూ ఉంటుంది. బహుశః ఆనాడు నేను సబ్రిజిస్ట్రారు ఆఫీసులో చేరిఉంటే ఏ మయ్యేవాణ్ణో కూడా చెప్పడం కష్టము.

నేను మెట్రీక్యులేషన్ మొదటి సంవత్సరం చదువుతూ ఉండగానే ఇక్కడ రౌడీలతో స్నేహం చేస్తున్నాననీ, నాటకాల్లో తిరుగుతున్నాననీ, చదువు గుంటపెట్టి గంట వాయిస్తున్నాననీ మా అమ్మగారికీ, చావ గారికీ, బంధువులికీ తెలిసింది. ఈవిషయం మా అమ్మగారిని చాలా బాధపెట్టింది. నాకు వండిపెట్టడానికి వచ్చిన మా అమ్మమ్మగారు కూడా నా అవస్థ చూసి బాధపడుతూ ఉండేది. నేను ౫వ క్లాసు చదువుతూ

ఉండగానే మా అమ్మగారు నాకు వివాహం చెయ్యాలని సంకల్పించింది. ఆవంకనైనా దూరాన్ని ఉన్న నేను అక్కడ ఎక్కడో ఉండి పాడైపోకుండా ఇంటికి వస్తూ నేమో నని ఆమె ఆశ.

నేను రాజమహేంద్రవరం వచ్చాక మా కుటుంబానికి ఇంకొక ఆపత్తు వచ్చింది. మా పెద్దఅక్కయ్య జానికమ్మగారు చనిపోయింది. అప్పటికి ఆవిడికి చాలామంది పిల్లలు పుట్టి పోయారు. చివరికి హనుమాయమ్మ అనే పిల్ల ఒక్కరే మిగిలింది. ఆవిడ చనిపోయే టప్పుడు మా అమ్మగారిని దగ్గిరికి పిలిచి ఆ పిల్లని ఆవిడ చేతుల్లో పెట్టి, పిల్లని జాగ్రత్తగా పెంచమనీ, ప్రకాశాని కిచ్చి పెళ్ళి చేయమనీ చెప్పింది. అందుచేత హనుమాయమ్మ నిచ్చి నాకు పెళ్ళి చెయ్యాలని మా అమ్మగారు ఆత్రతపడింది. కాని రాజమహేంద్రవరంలో నాకు వచ్చిన పేకుప్రతిష్ఠలు విని మా బావగారు మాత్రం నాకు పిల్లని ఇవ్వడానికి సందేహించారు. చివరికి మెట్రిక్యులేషన్ పాసయ్యాక కొంత దైర్యం వచ్చి, మా బావగారు నాకు కూతుర్ని ఇవ్వడానికి అంగీకరించారు.

మా అమ్మగారు అద్దంకిలో వివాహం చెయ్యడానికి నిశ్చయించి, ముహూర్తం పెట్టించి, కబురు పంపించింది. నేను మా అమ్మమ్మగారిని ముందు పంపించి గర్భం ఫిబ్రవరిలోనో, మార్చిలోనో అద్దంకి చేరాను. రాజమహేంద్రవరంనించి బెజవాడదాకా కాలవమీద వచ్చి, అక్కడినించి గుంటూరుమీదుగా అంచెబళ్ళమీద అద్దంకి చేరుకున్నాను. వివాహం చాలా సామాన్యంగా జరిగింది. కావలసిన బంధువులు నలు



గురూ వచ్చి ఐదురోజులూ పెళ్ళి సులువుగా తేల్చారు. మా అమ్మగారు నా పెళ్ళితోబాటు మా చెల్లెలు అన్నపూర్ణ పెళ్ళి కూడా చేసింది. అప్పటికి అన్నపూర్ణకి సుమారు ౮ సంవత్సరాల వయస్సు ఉంటుంది. మా అమ్మగారు మా పెద్దఅప్పగారు చనిపోయింది కనక అన్నపూర్ణని మా బావగారికే ఇచ్చి వివాహం చేసింది. నేను పెళ్ళికి వచ్చేసరికే మా అమ్మ గారు కార్యక్రమం యావత్తు నిర్ణయించింది. మొత్తంమీద నా అభిప్రాయా లెల్లా ఉన్నా పెళ్ళి జరిగిపోయింది.

నా వివాహం అయిన వెంటనే మళ్ళీ కాలేజీలో చేరడానికి రాజ మహేంద్రవరం వచ్చాను. అప్పటికి యమ్. యస్. యమ్. రైల్వేలైను వేస్తున్నారు. ఆ రోజుల్లో బెజవాడనించి సంతమావులూరువరకూ రైలు పడింది. నాకు యచ్. ఏ. పుస్తకాలు ఒక మోపెడు ఉండేవి. అవన్నీ ఒక చునిషి నెత్తిని పెట్టి, మా ఊరినించి నడిచి, సంతమావులూరు వచ్చి, అక్కడ రైలెక్కి, బెజవాడ చేరి, మళ్ళీ పడవమీద రాజమహేంద్రవరం చేరుకున్నాను. వివాహసందర్భంలో నేను చెప్పవలసిందల్లా ఆనాటి పెళ్ళిళ్ళసొంపు. పెళ్ళి అంటే వేలకివేలు మూట కట్టుకుని బెంగపడవల సిన అవసరం ఉండేది కాదు. అయిదురోజులు పెళ్ళి అయినా నలుగురూ కంసి పనిచెయ్యడంవల్ల సూక్ష్మంగా తేలిపోయేది. లక్షాధికారులైనా పల్లెటూళ్ళో ఉన్న భజంత్రీలమేళం, పల్లకీ, రామదోళ్ళూ మాత్రమే కుదు ర్చుకునేవారు. ఛిక్షాధికారులైనా అంతే! వంటబ్రాహ్మణుల ఆర్భాటాలూ అవ్వీ ఏమీ లేవు. తరవాత నా చేతిమీదుగా నేను మా కుటుంబంలో అయితే

ఏమి, —హనుమంతరావునాయుడుగారి కుటుంబంలో అయితే ఏమి—అనేక వివాహాలు చేయించాను. ఈ వివాహాల్లో ఆర్భాటమూ, ఆడంబరమూ, శ్రమేకాని, ఆనాటి సౌలభ్యమూ, సౌఖ్యమూ లేవని అనిపిస్తోంది.

ఈ కాలంలో నా సహాధ్యాయుల్ని గురించి, సహచరుల్ని గురించి కొంచెం వ్రాస్తాను. నేటి సర్ కె. వి. రెడ్డినాయుడు నేను రాజమహేంద్రవరంలో చదువుకి ప్రవేశించి నప్పటినించి కూడా నా సహాధ్యాయి, అతని తండ్రిగారు అప్పట్లో తాలూకాకచ్చేరీలో చిన్న బంబ్రోతుగా ఉండేవారు. అతను అరుగుమీద కూర్చుని చదువుకోవడం నా కిప్పటికీ జ్ఞాపకం ఉంది. అతనైతే క్లాసులో—‘Good boy’ అంటే—‘మంచి పిల్లవాడి’ కిందే లెట్టి. నేను నా సహాధ్యాయుల్ని ఏదో విధంగా అదమాయిస్తూ ఉండేవాణ్ణి. ఇన్ని సంవత్సరా లయిన తరవాత ఈ విషయాలు జ్ఞాపకం చేసుకుని వ్రాయడానికి నేను చాలా గర్వపడుతున్నాను. నా మిత్రుడు కూడా అల్లాగే గర్వపడతాడని అనుకుంటాను. “ఎటువంటి సామాన్యపరిస్థితుల్లోనించి మేము నిగ్రహించుకు వచ్చాము!” అని తలచుకున్నప్పుడు ఇదంతా నాకే ఆశ్చర్యంగా ఉంటుంది. తరవాత మునిసిపల్ వ్యవహారాల్లో వెంకటరెడ్డి నాకు కొంచెం దూరం అయ్యాడు. క్రమంగా రాజకీయాల్లో మేము ఇంకా దూరులమై ఇప్పుడు కేవలమూ ప్రతికూలరాజకీయపక్షాల్లో ఉన్నాము. కాని వ్యక్తిగతంగా నా మనస్సులో ఉన్న ఆనాటి ప్రేమ కేమీ కొరత కలగలేదు. అతనికి అల్లాగే ఉంటుందని నమ్ముతున్నాను.

మహమ్మదు బజులుల్లా సాహేబు కూడా నాకు సహాధ్యాయి. అతను ఎంతెంత పుస్తకాలైనా బట్టిపట్టడంలో మంచి ఘనుడు; ఇంగ్లీషు బాగా

వ్రాస్తా దనే ప్రతీతి ఉండేది. అతను బి. ఏ. అయి సర్వీసులో పడిపోయాడు గనక మాకు అంతగా సంబంధం లేకపోయింది. ఇక రాజమహేంద్రవరంలో ఇప్పటికీ జీవించి ఉన్న సారంగు భీమశంకరం కూడా నా సహచరుడే. అతని తమ్ముడు సోమసుందరమూ, నేనూ సహాధ్యాయులము. భీమశంకరం మాకన్న పెద్దక్లాసులో చదివినా, మెట్రిక్యులేషన్లో దండయాత్రలు చెయ్యడంవల్ల మేము అతన్ని కలుసుకున్నాము. వాళ్లు నా కిప్పటికీ జ్ఞాపకం ఉండడానికి కారణం నాకు వాళ్ళ ఇంట్లో ఉండే చనువు. నేను వాళ్ళతో పాటే వాళ్ళఇంట్లో వాళ్ళ పిల్లవాడిలాగే మెలుగుతూ ఉండేవాణ్ణి. నాటకాలు చూసి అర్థరాత్రి వచ్చినా అపరాత్రి వచ్చినా, వాళ్ళ ఇంట్లోనే పడుకుని వాళ్ళతో కలిసి రెల్లవారకుండా వంటఇంట్లో చర్చిఅన్నము తింటూ ఉండేవాణ్ణి. మెట్రిక్యులేషన్లో శంకరాన్ని “గుబ్బిక్” అని పిలిచేవాళ్ళము. ఎందుచేతనో కాని ఒకే క్లాసులో పరీక్షలు తప్పేవాళ్ళని అల్లాగ పిలిచే వాళ్ళము. మెట్రిక్యులేషన్ పాసయ్యాక అతను ఎక్కడా అడ్డు లేకుండా పరీక్షలు పాసయి, ప్లీడరు అయ్యాడు. మళ్ళీ ప్లీడరీకి చదివినప్పుడు మే మిద్దరమూ కలిసి చదివా మేమో అనుకుంటాను.

ఇక నా జీవితంలో అత్యంతసన్నిహితమిత్రుడూ, నాకు అనేక విచారి సహాయం చేసిన ఆప్తుడూ, నారాజకీయా లెల్లా ఉన్నా నన్నాదరించిన ఆత్మీయుడూ అయిన కంచుమర్తి రామచంద్రరావు. నేను ౫ వ క్లాసు చదివి చప్పటినించి నా సహాధ్యాయుగా ఉండేవాడు. పాపం : చదువులో అతను



సామాన్యంగా ఉండేవాడు; పరీక్షల్లో మార్కులు వచ్చేవికావు. అతను చాలా విశాలహృదయుడు; ప్రేమ పాత్రుడు. చదువుకునే రోజుల్లోనే నాకు స్వల్పంగా కావలసిన ధనసాహాయ్యమూ అదీ చేస్తూ ఉండేవాడు. క్రమంగా మే మిద్దరమూ చాలా జోస్తీగా తిరిగేవాళ్ళము. తరవాత జీవితంలో కూడా నా కతను చేసిన సాహాయ్యం ఎన్నడూ మరవలేను. నేను బారిష్టరునై, డబ్బు గణించి, ఖర్చుచేసి, ఏదో కొంత పెద్దరికం సంపాదించగలిగా నంటే దానికి అతనే ముఖ్యకారణ మని చెప్పాలి. ముందుముందు ఆ విషయాలు వ్రాయవలసివచ్చినప్పుడు ఇంకా వివరిస్తాను. మాకు ఇటీవలి జీవితంలో రాజకీయాల్లో ఎన్నో అభిప్రాయభేదాలు కలిగాయి. కాని మా హృదయాల్లో అనురాగం మాత్రం ఇనుమడించింది; కాని, ఆణువంతైనా చలించలేదు. ఇటీవలి ఎన్నికలలో పార్టీపట్టుదలకోసం ప్రతికూలపక్షంలో పనిచేస్తూన్నా. అతను నాకు అవసరమైన సహాయం కూడా చేస్తూ ఉండేవాడు. చిన్నప్పుడే అతనికి ఈ దేశంలో పెద్దపెద్ద పరిశ్రమలు సాగించాలని ఉండేది. పెద్దవాడయ్యాక వాటికోసం అనేక ప్రయత్నాలు చేసి కొంత డబ్బు ఖర్చుపెట్టాడు. రాజమహేంద్రవరానికి అతను మహాత్తరమైన సేవ చేశాడు. అతని ఆత్మకి శాంతి కలుగుగాక!

నాకు ఇంకా జ్ఞాపకం చేసుకుంటూ ఉంటే చిట్టూరి సూరయ్య ప్రభువులు స్ఫురణకి వస్తున్నారు. వాళ్ళందరినిగురించి వ్రాయడానికి ఈ సందర్భంలో అవకాశం లేదు. కాని, లేకపోతే వ్రాసేవాణ్ణి. వాళ్ళలో ఎవరైనా జీవించి ఉంటే దీనికి అన్యథా భావించ రని నమ్ముతున్నాను.

మొత్తంమీద, ఆపులైన స్నేహితుల మధ్య వాళ్ళందరికీ ఇష్టుడుగా ఉంటూ కులాసాగా విద్యార్థిదశ పూర్వభాగం గడిపివేశాను.

ఇంక కాలేజీచదువు మాట. ౧౮౯౦ ఏప్రిల్‌వరిలో రాజమహేంద్రవరం ఆర్ట్స్‌కాలేజీలో యఫ్. ఏ. క్లాసులో చేరాను. మళ్ళీ ఆ కాలేజీలో చేరడానికి కారకుడు హనుమంతరావునాయుడుగారే: తమజీతం ౩౦ రూపాయలే అయినా, ఒక పెద్దకుటుంబం భరించపలిసి వచ్చినా, చురి ఎల్లాగ తంటాలు పడేవారో ఆయనకే తెలియాలి: ఆ పరమేశ్వరుడికే తెలియాలి: నేను “ఈ చదువు గట్టెక్కడం ఎల్లాగా?” అని ఆత్రత పడుతూంటే ఆయన ఎల్లాగో డబ్బు సంపాదించి ఇస్తూ ఉండేవారు. యఫ్. ఏ. లో ప్రవేశించడానికి కావలసిన జీతంకూడా అల్లాగే ఇచ్చారు; దానికి ఆయనఇంట్లోవాళ్ళు సహజంగా కొంత బాధపడేవాళ్ళు.. ఆయన భార్య లక్ష్మమ్మగారు మాత్రం మహాఇల్లాలు. హనుమంతరావునాయుడుగారు నన్ను తన బిడ్డలకంటే కూడా ఎక్కువగా ఆదరిస్తూ ఉంటే, ఆమె కొంచెం అయినా బాధపడేది కాదు. నాయుడుగారితల్లి కొంత మమకారంతో ఏదో బాధ పడేది కాని నాయుడుగారు లెబ్బపెట్టేవారు వారు; వాళ్ళకి ఏదో విధంగా సమాధానం చెప్పేవారు. ఆయన నేనూ కలుసుకున్న పేర విశేషం ఎట్లాంటిదో గాని ఆయనకి నే నంటే అంత వాత్సల్యం ఉండేది.

అప్పట్లో మా కాలేజీపరిస్థితులు కొంచెం వ్రాస్తాను. కాలేజీ ప్రిన్సిపాల్ మహావిద్యావేత్త అయిన మెట్కాఫ్. ఒక్క రాజమహేంద్రవరంలోనే కాక, ఆంధ్రదేశంలో ఉన్న అంగ్లవిద్యావంతు లెందరో

ఆయనకి కృతజ్ఞులై ఉండాలి. ఆయన విద్యార్థుల్ని తనబిడ్డలకంటే కూడా ఎంతో ఆప్యాయంగా చూసుకునేవాడు. ఆయన లెఖ్ఖలూ, ఇంగ్లీషూ, షేక్స్పియరూ కూడా అత్యద్భుతంగా చెప్పేవాడు. ఆ రోజుల్లో హెన్సుమన్ అనే అత నొక ప్రొఫెసర్ గా ఉండేవాడు. యమ్. రంగా చారిగారు కూడా ఒక ప్రొఫెసరే. ఆయన ఇంగ్లీషు చెప్పేవాడు అనుకుంటాను. రామలింగయ్యరు అనే ప్రొఫెసరు పిజిక్సు చెప్పేవాడు. బజులుల్లాలాగ నాకు బట్టీ పట్టే అలవాటు ఉండేదికాదు. చదువుమీదకూడా అంతగా శ్రద్ధ ఉండేదికాదు. కాని చదివిన కాస్సేపూ ఏకాగ్రతతో చదివి ప్రొఫెసర్ల అభిమానం సంపాదించేవాణ్ణి.

ఆ రోజుల్లో చదువు చాలా హెచ్చుస్థాయిలో ఉండేది. యప్. ఏ. క్లాసులోనే ఇంగ్లీషులో, ఛాసరు, డీక్వెన్సీ, క్వార్టెలు మొదలయినవారి ఉద్గ్రంథాలన్నీ చెప్పేవారు. హిష్టరీలో ప్రపంచచరిత్ర అంతా ఊజ్జంగా చెప్పేవారు. లెఖ్ఖలలో ట్రిగ్నామెట్రీ, అల్జీబ్రా బాగా బోధించేవారు. అప్లయిడ్ సైన్సెస్ కూడా బాగా చెప్పేవారు. అన్నిటికన్నా ముఖ్యంగా మెట్కాఫ్ వడ్రం మొదలయిన చేతిపనులు కాలేజీలో అందరికీ నేర్పించే వాడు. ఆయన దానికి కారణంగా “నీ ఇంటి సామాగ్రి నువ్వు చేసుకోవడమూ, నీ ఇల్లు నువ్వు కట్టుకోవడమూ నేర్చుకోవా”లవి చెప్పే వాడు; తనశిష్యుకోటిలో జాతీయాభిమానమూ, జాతీయసంప్రదాయమూ బాగా వృద్ధిచేసేవాడు.

ఈ కాలంలోనే నాకు బాగా గడ్డైన తగాదాలూ, కొట్లాటలూ సంభవించాయి. నా భవిష్యత్తువిషయంలో ఎంతో ఆశ పెట్టుకున్న



హనుమంతరావునాయుడుగారికి ఇతరబంధుమిత్రులికి ఎంతో ఆదుర్దా కలగజేశాను. కొట్లాటలు, కేసులు, ఒక టేమిటి? తెల్లవారి లేస్తే రాత్రి అయ్యేలోగా ఏమి వస్తుందో తెలిసేది కాదు!

ఆ కాలంలో నాలో ఎక్కడలేని చొరవా, అఘాయిత్యమూ ఉండేవి. ఎవరైనా నన్ను కొంచెం 'ఆ' అన్నారంటే చెయ్యెత్తి మాట్లాడేటంత గోరోజనం ఉండేది. చివరికి హనుమంతరావునాయుడుగారు కూడా నన్ను అదిలించలేని స్థితి వచ్చేసింది. ఈ స్థితిలోనే ౧౯౯౧ వేసవికాలంలో కాకినాడలో కొందరు నాట్యకళాభిమానుల కోరికమీద నాటకాలాడడానికి అంగీకరించి అక్కడ మకాము వేశాము. అప్పట్లో కాకినాడలో కూడా తాలింఖానాలూ, వాటికి సంబంధించిన గండ్రగోళాలూ చాలా హెచ్చుగా ఉండేవి.

సింగితపు అబ్బాయి అనే వేపారివంతులు ఈ తాలింఖానాలకి, అందులోని వస్త్రాదులకి గురువు. మనిషి మంచి ఆజానుబాహువు; అప్పటికే అతనికి ౫౦ ఏళ్ళు పైగా ఉండేవి; మీసాలు, కనుబొమ్మలు నెరిసిపోయి ఉండేవి; పెద్ద బొజ్జకూడా ఉండేది. కాని మనిషి మంచి భీకరంగా ఉండేవాడు. వృత్తి ఆయుర్వేదవైద్యం. అప్పట్లో పెద్దవాళ్ళందరితోనూ ఆయనకి వైద్యసంబంధం ఉండేది. ఆయన పెద్దవాళ్ళల్లో పెద్దవాడు; రాడీలలో రాడీ! ఆ కాలపు కాకినాడచరిత్రలో ఆయన ముఖ్యపాత్రధారి. సామాన్యంగా నాటకాలకి ఇల్లాంటి పలుకుబడిగల చిల్లకాలుల సాహాయ్యం ఎప్పుడూ అవసరమే. ఆ రోజుల్లో నాటకాల

శాంతిభద్రతలు ముఖ్యంగా వాళ్ళమీద ఆధారపడి ఉండేవి. అనాటి కాకినాడలో ఏ కసరత్ చేసినా, కర్ర తిప్పినా ప్రత్యక్షంగానో పరోక్షంగానో ఆయనశిష్యుడు అయి తీరాలి :

అందులో తాడి వెంకటరత్నం, ముమ్మడి వెంకటరత్నం, బావాజీ మొదలయిన ముఖ్యులు బాగా ప్రఖ్యాతి సంపాదించారు. ఆ తాడి వెంకట రత్నం మరీ ఒడ్డూ, పొడుగూ, కండపుష్టి ఉన్నమనిషి. చూ హనుమంత రావునాయుడుగారు ఈ మనిషి ఒడ్డూ పొడుగూ చూసి నాటకం బందో బస్తుకి ఇతన్నీ. ముమ్మడి వెంకటరత్నాన్నీ, బావాజీనీ దగ్గిరికి జేర్చు కున్నారు. అంటే వాళ్ళకి నాటకాలకి ఫ్రీటిక్కెట్లు ఇచ్చి గౌరవించా రన్నమాట : మా నాయుడుగారు ఆ తాడి వెంకటరత్నాన్ని చూసి ఆయన బలశాలి అనీ, దైర్యవంతుడనీ అపోహపడడంలో ఆశ్చర్యం ఏమీ లేదు. ఈ శాండోల బలం నమ్ముకుని నాయుడుగారు అబ్బాయి తోడ్పాటు ఆశించలేదు. ఒకటిరెండు నాటకాలు అయ్యాక సింగితం అబ్బాయి మేనల్లుడు గోపాలకృష్ణుడు ఫ్రీటిక్కెట్లు ఇవ్వాలని అడిగాడు. ఆయన ఫ్రీటిక్కెట్లు ఇవ్వలేదు. దాంతో అతను అబ్బాయి దగ్గిరికి వెళ్ళి “చూశావా : నీ శిష్యులు వెంకటరత్నం వగైరాలని ఆసరా చేసుకుని నిన్ను తోసివేశా” రని పురిఎక్కించాడు. అబ్బాయి సాధారణంగా అరుగు దిగకుండానే ఈ తాలింఖానా జనాభా నంతనీ స్వాధీనంలో ఉంచుకునేవా డని ప్రతీతి. మనిషి అకారణంగా తొందరపడే స్వభావం కలవాడు కాడని కూడా చెప్పేవారు. అయితే తనమేనల్లుడు వచ్చి పురి ఎక్కించే టప్పటికి అతను కొంచెం తొందరపడ్డాడు.

మర్నాడు మా నాటకం హాలుమీద రాళ్ళు పడ్డాయి. మా వద్దీలో ఉన్న ఈ తాడి వెంకటరత్నం వగైరాలు బయటికి వచ్చి, రాళ్లు వేసే వాళ్ళని పట్టుకున్నారు. ఆ పట్టుపడ్డ వాళ్ళలో ఈ గోపాలకృష్ణుడు ఉన్నాడు. వాళ్ళతో కొంత కొట్లాట జరిగింది. అపైన ఆ గోపాలకృష్ణుడు మేనమామతో చెప్పుకోగా అతను కదిలి వచ్చాడు. వెంటనే మా పెండాలుమీదికి, మేము ఉన్న ఇంటిమీదికి ఆ అబ్బాయిసేన కదిలి వచ్చింది: మేము తలుపు లన్నీ వేసుకుని లోపల కూర్చున్నాము. యనమండ్ర కొండయ్య అనే అతను ఇల్లెక్కి వచ్చి చీకట్లో మేడమీద కిటికీలో కూర్చున్న నన్ను ఒక్కదెబ్బ తీశాడు. అదృష్టవశాత్తు ఆ దెబ్బ కొంచెం ఊచకి దూసుకు పోవడంచేత నాకు గట్టిగా తగలలేదు కాని, లేకపోతే మూతి పగలవలసిందే!

ఈ దెబ్బతో బాగా పొరుషాలు రేగాయి. “మా సహాయం లేకుండా నాటకం లాడతారా!” అని అబ్బాయి పార్టీవాళ్ళూ, “మే ముండగా మీకేమి పరవా లే”దని తాడి వెంకటరత్నం ముఠావాళ్ళూ చెలరేగారు. మా నాయుడుగారికి బాగా పొరుషం వచ్చింది. ఆయన “అల్లరి చేస్తే ఝడిసి వెళ్ళిపోతామా! నాటకాలు ఆడవలసిందే!” అని నిర్ణయించారు. ఇల్లాంటి విషయాల్లో నాయుడుగారు చాలా పట్టుదలమనిషి. మొత్తంమీద బందో బస్తుతో నాటకాలు ఆడాము; అది అంతటితో ఆగలేదు. “విచ్చలవిడిగా ఊరేగుతాము” అనే ప్రగల్భాలు మా ముఠాలోనించీ, “ఊరేగితే తంతాము” అనే ప్రగల్భాలు వాళ్ళ ముఠాలోనించీ బయలుదేరాయి.

ఇల్లా ఉండగా నాలుగయిదురోజుల్లో దేవుడి ఊరేగింపు వచ్చింది. ఆ ఊరేగింపులోకి మేము కొందరం తయారయ్యాము. తాడి వెంకట



రత్నం ధీమాకబుర్లవల్ల మేము ఎదటివాళ్ళ బెదిరింపులు లక్ష్యపెట్టలేదు. ఉత్సవం కాకినాడబజారు దగ్గర మసీదుదాకా వచ్చింది. అంతవరకూ ఏ గండ్రగోళమూ రాలేదు. “ఇంక ఇంటికి వెళ్ళిపోదా” మని అనుకుంటూ ఉండగా ఆ ఎదటనించి ‘ఘల్లుఘల్లు’ మని గొలుసు చప్పుడూ చేసు కుంటూ అబ్బాయి స్వయంగా మామీదికి వచ్చాడు. అతనిచేతుల్లో చెయ్యెత్తు బాణాకర్ర ప్రత్యక్షమయింది. ఆ కర్రకి ఆ చివరనించి ఈ చివరిదాకా ఒకే గొలుసు! మనిషి తనముఠాతో కేవలం కాలాంతకుడు లాగ వచ్చిపడ్డాడు! పడుతూనే వస్తాద్ తాడి వెంకటరత్నాన్ని ఒకదెబ్బ తీశాడు! దాంతో పక్కని నిలబడ్డ నాకే గీరెత్తింది! తాడి వెంకటరత్నానికి నఖశిఖపర్యంతమూ దెబ్బ తగిలింది! అబ్బాయి, అతరవాత తాడి వెంకట రత్నానికీ, ముమ్మడి వెంకటరత్నానికీ కూడా తగిలేటట్లుగా ఒక్కదెబ్బ కొట్టాడు. ఇది ఎందుకు ఇంత వివరంగా వ్రాస్తున్నా నంటే—ఆ నాడు అబ్బాయి పోరాటపు చాకచక్యాన్ని ఉదాహరించడానికే! అతనినేర్పు, సాహసమూ అత్యద్భుతంగా ఉండేవి. దెబ్బ కొట్టడంలో మంచి శాస్త్రోక్తంగా కొట్టాడు. మూడో దెబ్బ తగిలేసరికి ఇంత బలమైన మనిషి ఒక్కసారిగా, కాలికి బుద్ధి చెప్పాడు!

అప్పటి కింకా తాలింఖానాల్లో దెబ్బ నేర్పుగా కొట్టడమూ, ఎదటి వాళ్ళు కొట్టేటప్పుడు ఒడుపుగా తప్పుకోవడమూ, నేర్పుతూ ఉండే వారు. ఇంగ్లీషురాజ్యం వచ్చి అప్పటికి కొంచెం కాలమే అవదంచేత జాతిలో ఇంకా ఆ విషయంలో ప్రావీణ్యం మిగిలే ఉంది. సింగితం.

అబ్బాయి ఆ రోజున మా జనంమీద వీరవిహారం చేశాడు. నాతో కూడా ఉండిన దుగ్గిరాల గోపాలకృష్ణయ్య అనే మా ప్రధాననటకుడికి తల పగిలిపోయి మెదడు బయటపడింది. నాకు చేతులమీదా, బుజాలమీదా దెబ్బలు తగిలాయి. మాలో ముమ్మడి వెంకటరత్నం మాత్రం ఎదటివాళ్ళ దెబ్బలు తిని మమ్మల్ని కాచాడనే చెప్పాలి.

ఈ స్థితిగతుల్లో నేను, విధిలేక పక్కనే ఓరగా తెరచిఉన్న ఒక కోమటిఇంట్లో దూరాను. ముమ్మడి వెంకటరత్నం సుమారు ౨౦౦ దెబ్బలు తిని పడిపోయాడు. నిజంగా ఈ ముమ్మడి వెంకటరత్నం మాకు అద్దపడి, దెబ్బలు కాయకపోతే ఈ చరిత్ర అంతా జరిగేదే కాదు! వాళ్ళు పడిపోయిన కొంతసేపటికి పోలీసు లంతా యథాప్రకారంగా విచ్చేళారు! వాళ్ళతోబాటు నేనూ బయటపడ్డాను! పోలీసులు మామూలునాటకం జరిపించి అప్పట్లో వాళ్ళనిఆసుపత్రిలో చేర్చారు. మాకుపట్టుదల హెచ్చయి, ఆ ఊళ్ళో ఇంకా నాటకాలు ఆడాము. తరవాత పోలీసువాళ్ళు సింగితం అబ్బాయి మీదా అతని యోధవర్గం మీదా కేసులు పెట్టారు. కాని సాక్ష్యం ఎల్లాగ? ఎవ్వరూ సాక్ష్యం పలకడానికి సాహసించలేదు. అందరికీ సాక్ష్యం చెబితే ఏమి కొంప ములుగుతుందో అన్న భయమే! కేసు విచారించే మేజిస్ట్రేటుకి కూడా భయమే అయిరి!

ఆ భయంచేతనే చామర్లకోటలో విచారణ జరిగింది. విచారణ జరిగిన తరవాత సాక్ష్యం లేదనే కారణంచేత కేసు కొట్టేశారు. దాంతో మా కసి మరింత హెచ్చయింది. “మమ్మల్ని నడిబజారులో కొడితే కేసు

లేకుండా పోవడమా!” అని బాధ కలిగింది. దీనికి ఎల్లాగయినా ప్రతీకారం చెయ్యాలనే పట్టుదల కలిగింది. ఇదీ కాకినాడ చరిత్ర :

కొద్దిరోజులకి నేను కిటికీలో కూర్చుని ఉండగాకొట్టిన యన మండ్ర కొండయ్య అనే అబ్బాయి పార్టీమనిషి ఒకనాడు రాజమహేంద్ర వరం వచ్చాడు. అతను వర్తకులదగ్గర లెఖలు వ్రాస్తూ ఉండేవాడు. అతను ఊళ్ళోకి వచ్చాడనీ తెలిసి నేనూ, మాదిరెడ్డి వెంకటరత్నం నాయుడుగారి తమ్ముడు చలపతిరావు—(అతను తరవాత చనిపోయాడు) మరి కొందరు జట్టువాళ్ళమూ బయలుదేరి దారి కాళాము. ఆ కొండయ్య ఊళ్ళో పని చూసుకుని కాకినాడ వెళ్ళడానికి పడవ ఎక్కాలనే ఉద్దేశంతో ఒంటెద్దు బండిమీద ధవళేశ్వరం వెడుతున్నాడు. అప్పటికి సాయంకాలం సుమారు ౪ గంట లయింది. “సమయం దొరికిందిరా!” అని నేను ముందుగా వెళ్ళి బండి దిగమన్నాను. అతను దిగకపోతే ఒంటెద్దు బండి ఎదటకి వెళ్ళి ఎద్దుని విప్పివేసి కాడి పైకి ఎత్తివేశాను. ఆ మనిషి అమాంతంగా లుంగజుట్టుకుని కిందికి జారాడు. వెంటనే చలపతిరావు, జట్టు జనాభా, నేను కలిసి అతన్ని పచ్చడికింద చితకగొట్టాము :

ఇది జరిగింది రాజమహేంద్రవరం తాలూకాకచ్చేరి ఎదట! ఆర్థ్యకాలేజీకి ౧౦౦ గజాల దూరంలో ఉన్న మెయిన్ రోడ్డుమీద! జనం గుంపులుగా చేరారు గాని, ఎవళ్ళూ “ఇదేమి?” అని దగ్గిరికి రాలేదు. గట్టిగా కొట్టివేసిన తరవాత మేము మా దారిని పారిపోయి, గోదావరి ఒడ్డున ఉన్న పత్రివారి దొడ్లో పడ్డాము. కొందరు మొదట మా వెంట పడ్డారు; కాని చివరికి



సబబు కాదని చెప్పాము. చలపతిరావు కొంచెం మొరటుతనంగా “మా మీద సాక్ష్యం చెప్పి, మా కే ఆరునెలలో శిక్ష వేయించినా, తిరిగి వచ్చిన తరవాత నీ ప్రాణాలు దక్కవు సుమా!” అని బెదిరించాడు.

ఏ మైతే నేమి, తీరా సాక్ష్యానికి వచ్చేసరికి దుగ్గిరాల కాశీవిశ్వనాథం “దెబ్బలాట జరుగుతూఉంటే చూచాననీ, అక్కడ దెబ్బలు తగులుతూ ఉంటే తనకి గీర ఎత్తిందనీ, ఇంక అక్కడ ఆగలేక వెళ్ళిపోయాననీ, ఎవరు కొట్టారో చెప్పడం అసాధ్యం” అనీ చెప్పాడు. కొరళ్ళ సుబ్బారాయుడు సాక్ష్యానికి రానేలేదు. అతనికోసం కేసు రెండుమూడు వాయిదాలు వేశారు; గాని చివరికి పోలీసులు అతని సాక్ష్యానికి నీళ్లు వదులు కున్నారు. చివరికి కేసు విచారించిన మేజిస్ట్రేటు మేము నేరం చేసిఉండడానికి అవకాశాలున్నాయనీ, కాని, శిక్షించడానికి తగిన సాక్ష్యం లేదనీ వ్రాసి కేసు కొట్టేశాడు.

౫౦ ఏళ్ళయిన తరవాత ఇప్పుడు ఆ విషయం తలచుకుంటే నాకే ఆశ్చర్యం వేస్తుంది. ఆనాడే ఏ ఆరునెలలో శిక్ష వేసి జైలుకి పంపించి ఉంటే, ఈ జీవితం ఏ పంథాపట్టేదో, ఏ మైపోయేదో ఆ పరమేశ్వరుడికే ఎరుక! కాలు అణుమాత్రం జారితే అధఃపాతాళంలోకి పడిపోయే స్థితిలో నించి బయటపడ్డాము. ఎప్పటికప్పుడు కొండయ్య చచ్చిపోతాడనీ, కేసు కూనీ కే సవుతుందనీ భయంకర మైన వార్తలు వస్తూఉండేవి. కాని ప్రారబ్ధం ఎల్లా నడిపిస్తోందో ఎవరు చెప్పగలరు? కాకినాడలో అక్రమంగా కొట్టినప్పుడు మేము బ్రతకడమూ దైవికమే; మేము పుళ్ళి కొండయ్యని

కొట్టినప్పుడు అతను బ్రతకడమూ దైవికమే : ఈ సంఘటన లన్ని దైవికంగా ఈ జీవితపుభవిష్యత్తు ఈ విధంగా నిర్ణయించాయి.

ఈగాఢసందర్భంలో ఆ నాడు నా మనోభావాల పోకడలు కొంచెం వ్రాస్తాను. పాఠకులు వాటిని గురించి, ఈనాటి శాంతిసూత్రాలతో ఆలోచిస్తే లాభం లేదు. నేను ఎన్నో సాహసకార్యాల్లో పడి, ప్రమాదావస్థలు తప్పించుకున్నా నంటే దానికి దైవికమైన బలం అల్లా ఉండగా, నేను చేసిన పనిలో ఒకన్యాయం ఉన్న దనే విశ్వాసం కూడా నాకు తోడ్పడిందనుకుంటాను. కొండయ్యని మెయిన్ రోడ్డుమీద ఉతికే సాహసం వచ్చిందంటే, దానివెనకాల నా మనస్సు ఎంతగా ఆందోళన పడిందో గమనించాలి. కాకినాడలో అర్ధరాత్రివేళ మమ్మల్ని అక్రమంగా కొట్టారు: వాళ్ళమీద న్యాయంగా కేసు పెడితే న్యాయపజ్జెన్ని సాక్ష్యం ఇచ్చేవాళ్లే లేకపోయారు : చివరికి వాళ్ళకి కాస్త బుద్ధిచెప్పే పెద్దమనిషి కూడా లేకపోయాడు : అందుచేతనే నా మనస్సులో బయలుదేరిన తీవ్రమైన ప్రతీకార బుద్ధిచేత నే నిందుకు పాల్పడ్డాను. ఆ రోజుల్లో నా మనఃప్రకృతి అల్లా ఉండేది. బహుశః అల్లాంటిదే ఇప్పుడు జరిగితే ఆ ప్రతీకారం మరో రూపం ధరించే దేమో !

ఈ కేసుసందర్భంలో నేను చూపించిన ధైర్యం తలుచుకుంటే ఇప్పటికి నాకే ఆశ్చర్యంగా ఉంది. కొట్టడం అంటే నలుగురూ కొట్టారు కాని కేసు వచ్చేటప్పడికి అంతా జావ అయిపోయారు. ఏ పాపమూ ఎరక్కపోయినా, నాకు, అన్నివిధాలా సంరక్షకులుగా ఉండిన

హనుమంతరావునాయుడుగారు కూడా కేసులో ఇరుక్కున్నారు. ఎందుకై నా డబ్బు కావలిస్తే, ఎల్లాగో అల్లాగ సంపాదించి ఇవ్వగలరుగాని, ఆయన ఇల్లాంటి పిల్లసమ్మేరిలకి కూడా ఎక్కడ అవస్థపడగలరు? ఈ విషయంలో ఆయన కూడా నిరుత్సాహపడ్డారు. అయితే నేను చేసినదాల్లో ఏమీ తప్పు లేదనే ఒక ఘనవిశ్వాసంవల్ల దైర్యం చిక్కబట్టుకుని బయటపడ్డాను.

సహాధ్యాయులంతా “నేను ఈ రౌడీగందరగోళాల్లో పడిపోయాననీ, ఇంక బయటపడడం అసాధ్యం అనీ అనుకుంటూ ఉండేవాళ్లు. నామూత్రం ఎందుచేతనో నిస్సృహ కలగలేదు. ఇన్ని గత్తరల్లో పడినప్పటికీ నాకు చదువుమీదమూత్రం లక్ష్యం తప్పలేదు. యథాప్రకారంగా పాఠాలు చదువుతూనే ఉండేవాణ్ణి. ఆ విషయంలో మూత్రం నా మనస్సు ఏవిధంగానూ చెదరలేదు.

కాలేజీలో నేను మెట్కాఫ్ అభిమానశిష్యుల్లో ఒకణ్ణి. నేను నాటకాల గండ్రగోళంలో ఉన్నా. నామీద కేసులు నడిచినా, ఆయన నన్ను ఒకకంటితో కాపాడుతూ ఉండేవారు. ఒకసారి చింతలూరి కృష్ణారావు—(ఆయన ఇటీవల చనిపోయినట్లు వింటున్నాను)—నేనూ తగువులాడుకున్నాము. అతను నాకన్న పెద్దవాడై ఉండి నేను ఒంటరిగా ఉన్నప్పుడు నన్ను కొట్టాడు. నేను అదును చూసుకుని, కొందరిజట్టు చేచ్చుకుని, అతన్ని మళ్ళీ కొట్టి, కసి తీర్చుకున్నాను. అప్పట్లో నా మనస్తత్వం అంతే! ఆపైన కృష్ణారావు మెట్కాఫ్ తో ఫిర్యాదు



చేశాడు. మెట్కాఫ్ మమ్మల్ని ఇద్దర్నీ ఎదట నిలబెట్టి “ఏమిటీ సమాచారం” అని అడిగాడు. నేను అక్షరమైనా తప్పకుండా ఉన్నది ఉన్నట్లుగా చెప్పివేసి, “నాకన్న పెద్దవాడై పైక్లాసు చదువుతూ ఉండి మాట పట్టింపు మాత్రానికి నన్ను కొట్టాడు. కనక నాకని తీర్చుకున్నాను.” అన్నాను.

దానిమీద దొర కేమీ తోచలేదు. కృష్ణారావుకేసి చూసి “దాని కేమి చెబుతా?” పని అడిగాడు. పైగా “నీకు ఏమి శిక్ష వెయ్యమన్నావు?” అని కూడా అడిగాడు. “అది నే నేం చెబుతాను; మీ యిష్టం” అన్నాడు కృష్ణారావు. దొర విచారణ మర్నాటికి వాయిదా వేశాడు. మర్నాడు మెట్కాఫ్, మూడురోజులు తన ఇంటిదగ్గర పనిచెయ్యడమే శిక్షగా విధించాడు. అది బహుఆనందదాయకమూ, విద్యాదాయకమూ అయిన శిక్ష! మెట్కాఫ్ బొమ్మూరు పెట్టమీద తను ఉండేచోట రాళ్ళు పేర్చి రోడ్డు వేస్తూ ఉండేవాడు. ఆ కొండమీద ఎప్పుడూ ఏదో పని చేస్తూ ఉండేవాడు. నేను కూడా ఆయనతోబాటు పనిచేశాను. ఆయన పని చేస్తూ ఉంటే అనేకవిషయాలు బోధపరుస్తూ ఉండేవాడు.

మెట్కాఫ్ దొరకి రాజమహేంద్రవరం అన్నా, తనశిష్యులన్నా చాలా అభిమానం. నేను తరవాత చాలా కాలానికి ఇంగ్లాండు వెళ్ళినప్పుడు ఆవకాయ తీసుకువెళ్ళి ఆయన్ని చూశాను. మెట్కాఫ్ దంపతులు నన్నెంతో ఆదరించి భోజనం పెట్టి పంపించారు. ఆయన ఉండేచోటికి రాజమహేంద్రవరంనించి, వెదురుమొక్కలు తీసుకువెళ్ళి, వాటిని రాజమహేంద్రవరం స్మారకచిహ్నాలుగా తనగదిలో పెట్టుకున్నాడు. ఇంకా ఆ గదినిండా రాజమహేంద్రవరం చిహ్నాలు అనేకం ఉన్నాయి. మెట్కాఫ్

నాయెడల ఎంత శాంతం చూపించేవాడో, నేను ఆయనయెడల అంత స్వేచ్ఛ కనబరచేవాణ్ణి :

ఒకరోజున రాత్రి నాటకంలో వేషం వేసి పొద్దున్నే కాలేజీకి వచ్చాను. హడావిడిగా రావడంలో రాత్రివేషం తాలూకు పొడరు కొంచెం ఉండిపోయింది. అది పురాణపండ మల్లయ్యశాస్తులుగారి క్లాసు. ఆయనక్లాసు చాలా కులాసాగా ఉండడంచేత, బాగా శ్రద్ధగా వింటున్నాను. ఇట్లా ఉండగా మల్లంపల్లి వీరభద్రుడు అనే ఒక సహాధ్యాయి నా పొడరు చూసి హేళనగా మాట్లాడడం అరంభించాడు. ఒకటిరెండుసార్లు సహించుకుని, అతను అదేపనిగా విసిగించడంచేత బాగా చిరాకుపడి, శాస్తులుగారు బోర్డుకేసి తిరిగి ఉండగా, వెనక్కి తిరిగి ఫెళ్ళున ఒక్క చెంపకాయ లాగాను : , దాంతో క్లా సంతా గొల్లుమన్నారు ! శాస్తులుగారు చట్టున నాకేసి తిరిగి, విషయం అంతా గ్రహించి, “ఏమిరా, వీరభద్రంతో షేక్ హాండ్ చేశావా ఏమిటి ?” అన్నారు ! క్లాసు మరింత గొల్లుమన్నారు !

ఈ విషయం అంతా సహజంగా మెట్కాఫ్ దగ్గిరికి ఫిర్యాదుకి వెళ్ళింది. మెట్కాఫ్ నన్ను పరీక్షకి పంపించకుండా నిలిపివేస్తూ నని బదిలించాడు. దానిపైన నేను వీరభద్రుడికి క్షమాపణ చెప్పడంతో ఆ వ్యవహారం సద్దణిగిపోయింది. మెట్కాఫ్ పరిపాలనలో ఉండే విశేషం కూడా అదే : ఏదోవిధంగా తను సద్దివెయ్యడమే కాని విద్యార్థిభవిష్యత్తుకి ఎప్పుడూ భంగం కలిగించేవాడుకాదు. ఆ తరువాత చాలాకాలానికి నేను ఇంక్లాండులో కలుసుకున్నప్పుడు ఆయన ఎంతో ఆశ్చర్యపడి “నువ్వు ఇంత వృద్ధిలోకి వస్తా వని అనుకోలేదునుమా !” అన్నాడు.

ఈ కాలంలో రాజమహేంద్రవరంలో వీరేశలింగం గారి సంస్కరణోద్యమం చాలా తీవ్రంగా సాగుతూ ఉండేది. నేను రాజమహేంద్రవరం వచ్చేసరికి ఆ ఊళ్ళో ఈ ఆందోళన చాలా హెచ్చుగా ఉండింది. నేను మెట్రిక్యులేషన్ చదువుతూ ఉండగా, వీరేశలింగంగారి ఆధిపత్యం కింద విధవావివాహాలు జరుగుతూఉండడం జ్ఞాపకం ఉంది. మానూరి పురుషోత్తం వివాహసందర్భంలో పంతులుగారి చాకచక్యమూ, పద్మతులూ నేను బాగా గమనించాను. తమ కార్యసాధనకి అవసర మని తోస్తే ఆయన రొడీల సహాయమూ, లాక్యుల సహాయమూ కుడా పొందేవాడు.

అప్పట్లో విద్యావంతులై సంఘానికి నాయకులుగా ఉండినవాళ్ళు అంతా సంస్కర్తలే. న్యాయపతి సుబ్బారావు పంతులుగారు, పెద్దాడ సాంబశివరావుగారు, నేతి సోమయాజులుగారు, మొదలైన పెద్దలు చాలామంది ఆయనకి తోడ్పడుతూ ఉండేవారు. కాని ఈ పెద్దలంతా ఆ సిద్ధాంతాలు ఆచరణలో పెట్టడానికి సమయం వచ్చినప్పుడు, ఆ సిద్ధాంతాలు ఆయనకి అప్పజెప్పి, తప్పుగున్నవాళ్ళే! ఆ కాలంలోనే నా వివాహంతోబాటు మా చెల్లెలు అన్నపూర్ణ భర్త ఆకస్మికంగా మరణించాడు. పెళ్ళినాటికే ఆయన పెద్దవాడు. నాచెల్లెలువ్యక్తురాలు కాకుండానే ఆయన మరణించడం చేత, నాకు రాజమహేంద్రవరంలో కలిగిన సంస్కరణభావాలవల్ల, ఆమెకి పునర్వివాహం చెయ్యా లని దృఢసంకల్పం కలిగింది. నే నీ ప్రయత్నంలో ఉండగానే ఆమె కూడా చనిపోవడం తటస్థించింది.

యఫ్. ఏ. క్లాసు ఈ విధంగా సాగింది. కేసుల గందరగోళాలతో ఉడుకురక్తం కాస్త చల్లారింది. పైగా జీవితలక్ష్యం అంతా ప్లీడరీమీద



ఉండడంచేత చదువుకి ఏమీ ప్రతిబంధకం కలగనియ్యకుండా ఉంచాలనే దృఢసంకల్పం ఒకటి తోడుపడింది. అందుచేత చదు వంటే బాగా శ్రద్ధ పట్టాను. నాటకాల వ్యవహారం మాత్రం ఏమీ తగ్గలేదు. మొత్తంమీద ౧౯౯౧వ సంవత్సరంలో యచ్. ఏ. పరీక్షకి హాజరై పాసయ్యాను. అప్పట్లో యచ్. ఏ. పాసయితే ఫస్టుగ్రేడు పరీక్షకి ప్రైవేటుగా చదవ వచ్చును. అందుచేత కూడా ఆ లక్ష్యశుద్ధి ఎక్కువైంది.

౧౯౯౨ వ సంవత్సరంలో స్టేడరు పరీక్షకోసం బాగా ట్రిజ్జంగా చదివాను. అప్పటికి ఏలూరి లక్ష్మీనరసింహంగారు బి. ఏ. పాసయి స్కూలు పెట్టుకుని ఉన్నారు. ఆయన అప్పటికి మునిసిపల్ చెయిర్మన్ గా ఉండి మునిసిపల్ వ్యవహార మంతా ఏకచాకీగా నడిపించేవాడు. ఆయన కూడా నాతోబాటు స్టేడరుపరీక్షకి చదువుతూఉండేవాడు. మేము ఉభయులమూ కలిసి పరీక్షకి చదువుతూ ఉండేవాళ్ళము. తీరా చదు వంతా పూర్తిఅయ్యాక నా కొక విఘ్నం వచ్చింది. ౨౧ సంవత్సరాల వయస్సుపూర్తి అయితేనే గాని ఫస్టుగ్రేడుపరీక్షకి కూర్చోడానికి పీలు లేదని ఎక్కడో ఒక నియమం ఉందిట. నేను అది చూసుకోకుండానే చదువు పూర్తిచేశాను. చివరికి ఆ అభ్యంతరం బయటికి వచ్చింది. వయస్సుసర్టిఫికేట్ కోసం అక్కడ సివిల్ సర్జనుగా ఉన్న షేజర్ కోమా దగ్గరికివెడితే, అతను నాకు 'జ్ఞానదంతం' (Wisdom tooth) రాలేదని సర్టిఫికేట్ నిరాకరించాడు.

దాంతో నా ఆశయానికి భంగం కలిగింది. ఒక్కసంవత్సరం వృథా అయింది. ఆ సంవత్సరంతో ఫస్టుగ్రేడ్కి ప్రైవేటుగా వెళ్ళడానికి

అవకాశం తీసివేస్తారు. త్వరలో బి. ఏ. పాసయితే కాని ఫస్టుగ్రేడు పరీక్షకి వెళ్ళడానికి వీలు లే దనే నియమాలు వస్తున్నాయి. అందుచేత ౧౯౯౨ లో లాకాలేజీకి వెళ్ళి చదవడం తప్ప వేరే మార్గం లేదు. మద్రాసులో లాకాలేజీలో చదు వంటే తాడూ బొంగరమూ లేని నాబోటి వాడికి ఎల్లాగ సాధ్యం అవుతుంది? చుట్టూ హనుమంతరావునాయుడుగారి కొక సమస్య. నే నాయన్ని శ్రమపెట్టడానికి మొహమాటపడ్డాను. కాని ఆయనే “ఎల్లాగో తంటాలు పడదాము; సాహసించ” పన్నారు. ఆయన డబ్బు ఎల్లాగ తెచ్చేవారో నాకు తెలియదు. అప్పుడప్పుడు అప్పులు కూడా చేశా రనుకుంటాను. కొణితివాడ జమీందారుదగ్గర ౯౦ రూపాయలు తేవడం మాత్రం నాకు తెలుసును. ఆ జమీందారు ఫీస్టిక్ స్టూలులో నాకు సహాధ్యాయి. ఆ చనువుచేత నాయుడుగారు జమీందారు దగ్గరికి నడిచివెళ్ళి ౯౦ రూపాయలు పట్టుకుని వచ్చి నాకు పంపించారు.

అప్పటి కింకా మదరాసుకి రైలు పడలేదు. బెజవాడ దాకా పడవ మీద వెళ్ళి, అక్కడనించి గుంతకల్లు పోయి, గుంతకల్లునించి మదరాసు వెళ్ళాము. ఆ తరవాత మదరాసులో నేను లాకాలేజీలో చేరాను. అక్కడ, పెమ్మరాజు గుర్రాజు, సారంగు భీమశంకరం, వరహాగిరి జోగయ్య, వేములూరి వెంకట్రాయుడు, మొదలైనవారు నా సహాధ్యాయులు. మేము నలుగురై దుగురమూ కలిసి నల్లతంబివీధిలో ఒక చిన్న ఛోజనవసతి ఏర్పాటు చేసుకున్నాము.

అప్పుడు లా కాలేజీకి ప్రిన్సిపాల్ నెల్సన్. అధ్యాపకులు వి. కృష్ణ స్వామయ్యగారు, టి. వి. శేషగిరయ్యగారు, హెచ్. రంగప్పగారు

మొదలైన వాళ్ళు. రంగప్పగారు ఇంకా జీవించే ఉన్నారు. నెల్సన్, పీనల్ కోడ్ చెప్పడంలో నిధి. అప్పట్లో అతని వ్యాఖ్యానమే ప్రమాణంగా ఉండేది. ఈ అధ్యాపకు లంతా చాలా పేరుకెక్కిన వాళ్ళు. నేను లాకారేజీలో చదివిన సంవత్సరం బహుశ్రద్ధగా చదివాను. ఇండియన్ లా అంతాచాలా జ్ఞాణంగా చదివాను. నావిషయంలో మిత్రు లంతా కూడా మొదటితరగతిలో వస్తా నని అనుకున్నారు. కాని పరీక్షల్లో అప్పుడప్పుడు జరుగుతూ ఉండేటట్లుగానే ఆశాభంగం అయింది. మొత్తంమీద ౬౫౦ మార్కులు వచ్చినా, నాకు జాగా వచ్చిన క్రిమినల్ ప్రొసీజరుకోర్టు పేపరు అతిగా చదవడంవల్ల సరిగ్గా వ్రాయలేకపోయాను. దాంతో నేను రెండో తరగతిలో వచ్చాను. అంటే సెకండ్ గ్రేడు స్టడీపట్టా మాత్రమే లభించింది.

పరీక్ష పాసుకావడంతోనే ఒంగోలు వచ్చాను. సర్టిఫికేట్ వచ్చేటప్పటికి ఇంకా కొంతకాలం పడుతుంది. ఈ లోగానే నేను ఒంగోలు చూడాలాభంగా ఐదారు క్రిమినల్ కేసుల్లో పనిచేసి గెలిపించాను. అప్పటి కింకా క్రిమినల్ కోర్టుల్లో దేశభాషల్లో వాదించడమే కనక, సర్టిఫికేట్ లేక పోయినా పాసయినట్టు దాఖలా ఉండడంవల్ల వకార్తీపని చెయ్యడానికి అనుమతి దొరికింది. అప్పటి కింకా మా అమ్మగారు హోటలుతో శ్రమ పడుతూ, శ్రీరాములుచదువు సాగిస్తోంది. నేను ఏదో ఆషామాషీగా పనిచేసి రెండుమూడువందల రూపాయలు సంపాదించాను. దాంతో ఆ బాలాకాలో నాలుగుమూలలా ఉన్న బంధువుల మూలంగా నామాట బాగా



వ్యాప్తి చెందింది. అందుచేత నాకు ఒక పెద్దసమస్య వచ్చింది. బంధువులు, చిన్ననాటి మిత్రులు, అంతా కలిసి నన్ను ఒంగోలులో ప్రాక్టీసు పెట్టమని బలవంతం చేశారు. రాజమహేంద్రవరం ఊరు గాని ఊరనీ, అక్కడ బి. యల్ లూ, ఫస్టుగ్రేడులూ, చాలామంది ఉన్నారనీ, సెకండుగ్రేడు స్టీడరికి ఆప్టే అవకాశం ఉండదనీ ఈ కారణాలవల్ల బంధువుల కందరికీ దగ్గిరిగా ఉండే ఒంగోలులో ప్రాక్టీసు పెట్టమనీ నిర్బంధించారు.

కాని నేను అంగీకరించలేదు. నాకు చిన్నప్పటినుంచీ విద్యాబుద్ధులు చెప్పి, నా విద్యకోసం తమకుటుంబాన్ని కూడా అసౌకర్యాల పాలు చేసి నా మీద అత్యంతమూ ఆశతో ఉన్న హనుమంతరావునాయుడుగారికి ఆశాభంగం కల్పించడం నాకు న్యాయం కా దని నిష్కర్షగా చెప్పాను. హనుమంతరావునాయుడుగారు మొదటినుంచీ నాతోబాటు తమ మేనల్లుడైన పిల్లారిపెట్టి నారాయణరావునాయుడికి కూడా విద్యాబుద్ధులు చెప్పేవారు. అతను చాలా సామాన్యమైన కుటుంబంలోంచి వచ్చాడు. అతనికి నాయుడుగారు జీతం వగైరాలు ఇచ్చి ఇంట్లో పెట్టుకుని శ్రద్ధగా చదువు చెప్పించారు. అతనూ నాతోబాటే చదువుకుంటూ ఉండేవాడు. అప్పుడప్పుడు నాటకాల్లో చిల్లరపాత్రలు కూడా ధరించేవాడు. నాయుడుగారి మనస్సులో అతనికి కూతు ర్నిచ్చి పెళ్ళి చేద్దా మనే ఆశ ఉండేది. కాని నారాయణరావు మెట్రిక్యులేషనూ, యఫ్. ఏ అయ్యాక తన భవిష్యత్తు కోసం ఆయన్ని ఒదిలిపెట్టి కలెక్టరుదగ్గర శిరస్త్రారుగా ఉండినతాయి శేషగిరి రావునాయుడుగారి కుమార్తెని పెండ్లి చేసుకుని తద్వారా ఉన్నతవిద్య.

సంపాదించాడు. అప్పుడు అతనిచర్య అనేకవిధము లైన విమర్శలకి గురి అయింది. మొత్తంమీద నేను నాయుడుగారి దగ్గర ఉండడానికే నిశ్చయించి, రాజమహేంద్రవరం వచ్చేశాను. కొద్దిరోజుల్లో కుటుంబం అంతా ఒంగోలునించి రాజమహేంద్రవరం మార్చడానికి నిశ్చయించి, అక్కడ ఉన్న వ్యవహార చుంతా ఆపివేయడానికి తగిన ఏర్పాట్లు చేశాను.

సర్టిఫికేట్ రావడంతోనే రాజమహేంద్రవరంలో గౌరవ సంతకంలో ప్రాప్తిని పెట్టాను. ప్రస్తుతం కంఠంవారివీధిలో మాదిరెడ్డి వీరాస్వామినాయుడుగారి ఇంటి కెదురుగా కొత్తగా నిర్మించబడిన రెండు కొట్లలో ప్రాప్తిని ప్రారంభించాను. ప్రాప్తినికి కావలసిన పరికరాలు, కర్రపెట్టెలు, జంబుఖానాలు, కుర్చీలు, బల్లలు, మొదలయిన ఆర్కాటా లన్నీ సుబ్బారావుపంతులు గారివంటి పెద్ద స్టోర్లకే ఉండేవి. అప్పటికి రాజమహేంద్రవరంలో ప్రసిద్ధిగా స్టోర్లీ చేస్తూన్న వాళ్ళని గురించి, స్టోర్ల పరిస్థితుల్నిగురించి కొంచెం సూక్ష్మంగా వ్రాస్తాను.

న్యాయవాదులంతా, బి. యర్. స్టోర్లు, ఫస్టుగ్రేడు స్టోర్లు, సెకండు గ్రేడు స్టోర్లు, వాలస్ పట్టాదార్లు అని నాలుగు విధాలుగా ఉండే వాళ్లు. సుబ్బారావు పంతులుగారు, మాదిరెడ్డి వెంకటరత్నం నాయుడుగారు, మాకర్ల సుబ్బారావునాయుడుగారు, చిత్రపు వెంకటాచలంగారు మొదలైన వాళ్ళంతా ఒక తరహా. వీళ్ళందరికీ సుబ్బారావుపంతులుగారు నాయకుడు. ఆయన్నిగురించి, ఆయన రాజకీయాలనిగురించి. ముందుముందు వ్రాస్తాను. మాకర్ల సుబ్బారావునాయుడుగారు మారడుగులవారి సందులో

ఉన్న కంచుమర్తివారి మేడలో ప్రాక్టీసు చేస్తూ ఉండేవారు. ఆయన దివ్యజ్ఞాన సమాజసభ్యుడు. అస్తమానమూ ఆ ధ్యాసలోనే ఉండేవాడు. అప్పటికి వెంకటరత్నంనాయుడుగారు, వెంకటాచలంగారు, ఆశ్చే అంత పెద్దఎన్నికల్లో పడలేదు.

ఇంక ఫస్టుగ్రేడ్లో, నిడమర్తి దుర్గయ్యగారు అనే జరిదుర్గ ప్రసాద రాయుడుగారు, ములుకుట్ల అచ్యుతరామయ్యగారు, నేతి సోమయాజులు గారు, వగైరాలు ఉండేవారు. వారంతా మంచి ప్రాక్టీసుదారులు. సెకండు గ్రేడులో కనవర్తి శ్రీరాములు, ఏలూరి వెంకట్రామయ్యగార్ల పైలు జోరుగా ఉండేది. ఇక వాలస్ (wallace) పట్టాదార్లలో దామరాజు నాగరాజుగారి ప్రభ జోరుగా ఉండేది. ఆయన ఒక్క అక్షరం ఇంగ్లీషు ముక్కలయినా లేకుండా ఎంతసేపైనా చాలా సరసంగా ఆర్గ్యుమెంటు చెప్పేవాడు. అప్పట్లో కాకినాడలో ఉన్న గంజాం వెంకటరత్నం, కృత్తి వెంటి పేర్రాజుగార్లు జిల్లా కంఠటికీ పెద్ద స్టేడర్లుగా ఉండేవారు. పీరు జమీందారుల స్టేడర్లుగా ఉండి పేరుప్రఖ్యాతులు, డబ్బూ కూడా సంపాదించారు. వీరుభయులూ కాకినాడ మునిసిపల్ రాజకీయాల్లో కూడా దాగా పేరుపడ్డారు. ఉభయులూ మెట్రిక్యులేషన్ పాసయిన స్టేడర్లయినా కేసులు నడిపించడంలో వారిక ఏ బి. యల్. లూ సరిపోయేవారు కారు. పేర్రాజు గారు మంచి హుండా అయిన సరళిలో కేసు ఆర్గ్యుమెంటు చెప్పేవాడు. వెంకటరత్నంగారు మంచి మేధావి. ఇక ఇటు ఏలూరులో ములుకుట్ల అచ్యుతరామయ్యగారు అనే ఆయన ఉండేవాడు. ఆయన శుద్ధతెలుగు



స్త్రీధరు. మనిషి మంచి స్ఫురద్రూపి. చంకీజోళ్లు వగైరాలు ధరించి జాగా  
దర్జాగా ఉండేవాడు. వెంకటేశ్వరరావుగారి ప్రాపకంవల్ల నూజవీడు  
జమీందార్లకి స్త్రీధరీ చేస్తూండేవాడు. ఆయనకి ఫీజురూపాయలు ఏనుగులు  
మీద పేసుకుని తీసుకువచ్చి ఇచ్చేవారు. ఆనాటి వృత్తి స్థితి అది.

౭

## నా వృత్తి

ప్లీడరీ ప్రారంభించినప్పటినించి నాకు ఫైలు బాగానే వచ్చిందని చెప్పాలి. ఆరు మాసాల్లో పెద్దప్లీడర్లకి కూడా తీసిపోని ఫైలు ఉండేది. నన్నంతవరకూ వెంటాడించిన లేమి క్రమంగా వెనకపట్టింది. ఏవృత్తిలో నైనా పేరు రావాలంటే ముందుపట్టిన కేసుల్లో మంచిపేరు సంపాదించాలి. నేను ప్రాక్టీసుకి వచ్చిన కొద్ది రోజులకే మంచిపేరు పడింది. క్లయింటుల విషయమై పట్టుదలగా పనిచేస్తాననే మంచివాడుక పడింది. ఆ రోజుల్లో క్రిమినల్ కేసుల్లో మేజిస్ట్రేటుల థాటీలకి నిలబడే ప్లీడర్లకి ఫైలు బాగానే ఉండేది. కేసుల్లో బలంలేదని ఇతరప్లీడర్లు వదులుకున్న కేసులు కొన్ని నా పరం అవుతూ ఉండేవి.

ఒకప్పుడు ఇద్దరు కుర్రవాళ్ళ మీద రైల్వేపార్సెలులోనించి వెండి పాళీలు తస్కరించారని కేసు వచ్చింది. పోలీసులు సారంగధరుడి మెట్ట దగ్గర దాచిపెట్టబడిన వెండిపాళీలు చూపించారు. అందులో ఒకకుర్రవాడి తండ్రి నాదగ్గర నౌఖరీ చేస్తూఉండేవాడు. నేను ఆ కేసు పట్టి, చోరీ ఆస్తి చూపించినంతమాత్రాన్ని నేరం రుజువు కాదని వాదించాను. మేజిస్ట్రేటు కేసు సెషన్సుకి పంపించాడు. సెషన్సుజడ్జి ముందే ఒక అభిప్రాయానికి వచ్చాడు. అందులోనూ ఒక ముద్దాయి నేడం ఒప్పుకున్నాడు. దాంతో

నేరం ఒప్పుగున్న ముద్దాయికి ఒక సంవత్సరం శిక్ష, ఒప్పుగోనివాడికి ఐదేళ్ళ శిక్ష విధించాడు. నేను పట్టుదలకొద్దీ, వెంటనే ఆకేసు హైకోర్టుకి తీసుకువెళ్ళి, ఆడమ్మ అనే ఆయన్ని ప్లీడరుగా పెట్టి, కేసు నడిపించాను. అక్కడ ఉన్న లావుస్తకా లన్నీ తిరగవేసి రిపోర్టుకాని కేసుల్లోనివి ఒక తీర్పు పట్టుకున్నాను. చోరీ ఆస్తినిగురించి ఆచోరీ ఇచ్చినంత మాత్రం చేత నేరం రుజువు కాదని తీర్పు దొరికింది. ఆ తీర్పు చూపించడంతోటే సర్ దేవిస్, సుబ్రహ్మణ్య అయ్యరుగార్లు శిక్ష కొట్టేసి, ముద్దాయిలని విడుదల చేశారు. దాంతో మరింత గణనలో పడ్డాను.

మునసబు కోర్టులో లాఫైలు ఆకర్షించాను. అప్పుడు రంగమన్నారు అనే ఆయన మునసబు. ఆయన కోర్టులో గుమాస్తాగా ఉండి క్రమంగా పైకివచ్చినవాడు. మంచి తెలివైనవాడు. జడ్జిమెంటు మంచి పకవబందీగా వ్రాసేవాడు. అయితే ఆయనకి లంచగొండి అనీ, పక్షపాతి అనీ కొంత అపఖ్యాతి ఉండేది. అప్పట్లో ఆయనకి ఏలూరి వెంకట్రామయ్యగారు అంటే అభిమానం. ఎందుచేతనో రంగమన్నారు నామొదల కొంచెం సద్భావం చూపించేవాడు. నే నెన్నడూ ఆయన్ని ఆశ్రయించలేదు. కాని ఎందుచేతనో ఆయన నాకు చాలా సహాయం చేస్తూ ఉండేవాడు. అందుచేత కూడా ఫైలు పెరిగింది. ఈ ప్రభ కొంతకాలం నడిచాక ఈ రంగమన్నారుకీ నాకూ తగాదా వచ్చింది.

సుబ్బారావుపంతులుప్రభృతులు, ఆయన లంచగొండి అనీ, కొందరు ప్లీడర్లంటే ప్రత్యేకాభిమానం చూపిస్తాడనీ తద్వారా న్యాయ



వ్యవహారాలకి నష్టం వస్తోంది దనీ, హైకోర్టుకి పిటీషన్ పెట్టారు. అందులో నన్ను కూడా సంతకం చెయ్యమన్నారు. అల్లాంటి కింవదంతులు, గోల ఉండేవి. కనక నేను కూడా దస్కతు పెట్టాను. దాంతో ఆయనకి నాకూ చెడిపోయింది. ఇంతమంది ప్లీడర్ల పిటీషన్ మీద హైకోర్టువారు అది విచారణకి పంపారు. రంగమన్నారు చాలా ఘాటైన సమాధానం వ్రాశాడు. అసలు వ్యవహార మెట్లా ఉన్నా సమాధానం మంచి చాకచక్యంగా వ్రాశాడు.

దాంతో ఆతను నిర్దోషిగా నిర్ణయించబడ్డాడు. హైకోర్టువారి నిర్ణయంచేత ఆయన మరీ తాడుబారిపోయాడు. ఆయనకి ఆశ్రితపక్షపాతం మరింత హెచ్చయింది. కాని నాకు మాత్రం ఆయన వ్యతిరేకి అయ్యాడు. దాంతో నాకు స్థానికంగా కొంత సివిల్ ప్రాక్టీసు తగ్గింది. కాని క్రిమినల్ వ్యవహారం బాగానే నడిచింది. నా ప్రాక్టీసు రాజమహేంద్రవరంలోనే కాకుండా జిల్లోలోనూ, పక్క నున్న ఏలూరు వగైరా పట్టణాల్లోనూ కూడా బాగానే ఉండేది. డబ్బు కూడా దానికి తగినట్లుగానే వస్తూ ఉండేది. ప్లీడరు, సంపాదనలో తనవిలవ తానే నిర్ణయించుకోవాలి. నేను నా విలవ చాలా హెచ్చుగానే ఉంచా నని చెప్పా లనుకుంటాను. నా తోటిప్లీడర్లు అందులోనూ బి.ఏ. బి.యల్ లు కూడా ౨౫ రూపాయలు పుచ్చుకునే కేసులో నేను నిర్మోహమాటంగా వందరూపాయలు పుచ్చుకునే వాణ్ణి. ఒక కేసులో పోలవరం, జంగారెడ్డిగూడెం మొదలయిన చోట్లకి వెళ్ళినందుకు పల్లకివగైరాల ఖర్చులు గాక రోజుకి నూరురూపాయలు పుచ్చుకున్నాను. డబ్బునేది పోయేటప్పుడు ఎల్లాగ చేతులూ, కాళ్ళూ వచ్చిపోతుందో వచ్చేటప్పుడు కూడా అల్లాగే వస్తుంది.

నాకు, డబ్బు వచ్చేటట్లుగానే సంసారం ఖర్చు కూడా చాలా దూబరాగానే అయింది. ఒంగోలులో ఉండే కుటుంబం అంతా బంధువులతో సహా రాజమహేంద్రవరం చేరారు. హనుమంతరావునాయుడుగారి కుటుంబ భారం కూడా కొంతవరకు, భరించడంలో నేను నావిధి కొంచెం మాత్రమే నిర్వహించగలిగాను. డబ్బు కనపడ్డప్పటినించీ ఖర్చు కూడా ఎక్కువైంది. మొట్టమొదట కొన్ని రోజులుదాకా, కోర్టుకి వెళ్ళడానికి ఒంటెద్దు బండి పెట్టాను. స్వయంగా ఆ బండికి రంగులు వేయించి ఒక ప్రత్యేకత ఏర్పడేటట్లు చేశాను. తరవాత కొంతకాలానికి ఒక డాకార్టు, చక్కని పోలీస్ కొన్నాను. ఆ తరవాత గుఱ్ఱాల్ని కొనడం, వాటిని పెంచడం, కొంతకాలం అయింది. అప్పటికి డాకార్టు పెద్ద ప్లీడ రైన నేతి సోమయాజులుగారికి ఒక్కరికే ఉండేది. అప్పట్లో ఆయనతోబాటు నాకు కూడా డాకార్టు ఉండాలని సరవాగా ఉండేది.

మొదట్లో—అనగా ప్రాక్టీసు ప్రారంభించిన కొద్దిరోజుల్లోనే నేను పట్టిన పెద్దకేసుల్లో మాగంటి లక్ష్మణదాసు కేసు ఒకటి. దానికి అర్థశా కేసని పేరు. లక్ష్మణదాసు ఏలూరుదగ్గర చాటపర్రుగ్రామస్థుడు. కమ్మ; మంచి పలుకుబడి గలవాడు; అతను ఒకసారి బోలుగేటుఫీజు అర్థశా ఇవ్వకుండా పోయి, కంట్రాక్టరుమీద జబర్ దస్తీ చేశాడని కేసు. ముందు బెంచికోర్టులో కేసు పెట్టారు. కాని ఎప్పుడైతే అతను పట్టుదలకొద్దీ వాదించదలచుకున్నాడో అప్పుడు పోలీసులు దాన్ని పెద్దకేసుగా మార్చి ఏలూర్ సబ్ కలెక్టరుదగ్గర పెట్టారు. అప్పుడు సబ్ కలెక్టరు కెర్నాప్ అనే

ఫార్సీ ఐ.సి.యస్. ఉద్యోగి; అతను మొదటినించి ముద్దాయికి వ్యతిరేక మైన రిమార్కులు పాసుచేస్తూ ఉండడంవల్ల, అతను కేసు విచారణ చేయకూడదనీ, ఇంకొక మేజిస్ట్రేటు దగ్గరికి కేసు మార్చవలసిందనీ హైకోర్టుకి పిటీషన్లు పెట్టాను. అతను ఆ పిటీషన్లు లక్ష్యం చెయ్యకుండానే కేసు విచారించి, ౫౦౦ రూపాయలు జరిమానా విధించేటట్లు కనబడ్డాడు; అతని దోరణి చూస్తే శిక్ష కూడా విధించేటట్లు కనబడ్డాడు. సేను అడుగడుగుకీ అడ్డు పిటీషన్లు తగిలించి అతన్ని మరీ విసిగించాను. అందుచేత రాజమహేంద్రవరం జిల్లాకోర్టులో అప్పీలు వచ్చింది. ఎవరో సీనియర్ ప్లీడరిని ఏర్పాటు చేసి కేసు నడిపించాను. కాని కిందికోర్టు తీర్పు ఖాయపడింది. ఆపైన హైకోర్టుకి అప్పీలుచేయించి, అప్పీలు విషయంలో స్వయంగా కృషిచేసి, కేసు గెలిపించాను. దాంతో నాపేరు అటువైపుని బాగా పాకింది. ప్లీడరీలో మొదటినించి కూడా స్వతంత్రత చూపిస్తూ, సీనియర్లు అనేవాళ్ళ నాట్టే లక్ష్యపెట్టకుండా, తొందరగా ప్రాక్టీసు సంపాదించడంవల్ల, తోడి ప్లీడర్ల అసహనానికి పాత్రుణ్ణి అయ్యాను. తత్ఫలితంగా కొందరు ప్లీడర్లు నామీద కక్ష కట్టారు కూడాను. దానికి ఏమీ కారణం లే దని నా నమ్మకము. అందులో ముఖ్యులు నేతి సోమయాజులు, ములుకుట్ల అచ్యుతరామయ్యగార్లు. నేతి సోమయాజులు గారు గవర్నమెంటు ప్లీడరు కూడాను. ఆయన నామీద కక్ష సాధించడానికి ఏ పని చెయ్యడానికీ కూడా సందేహించలేదు.

ఇల్లాగ ప్రాక్టీసు బాగా సాగుతూండగా నేను అనాడు



రాజమహేంద్రవరం అంతా కలవరపరుస్తూ ఉన్న మునిసిపల్ వ్యవహారాల్లో పడ్డాను. ఒక కేసులో ముద్దాయి తరపున నేను, ఫిర్యాది తరపున ఆయన హాజరయ్యాము. కేసు తాడినాడ వెంకట్రామయ్య అనే మేజిస్ట్రేటు దగ్గర. ఆయన వింతపద్ధతి అవలంబించి వకీలుగా ఉన్న నన్ను, సాక్షిగా పిలిపించాడు. నాచేత సాక్ష్యం పుచ్చుకుని తన తరపున మరి కొందరి సాక్షులచేత నేను చెప్పినదానికి విరుద్ధంగా చెప్పించి, అబద్ధం సాక్ష్యం ఇచ్చినందుకు నామీద ప్రాసిక్యూషన్ కోసం పిటిషన్ పెట్టాడు. ఒక స్టీడరు ఇంకొక స్టీడర్ని ఇల్లాగ కక్ష సాధించడం చాలా అపూర్వమైన విషయం! మేజిస్ట్రేటు చాలా క్లిష్టపరిస్థితుల్లో పడ్డాడు. కాని సోమయాజులుగారు గవర్నమెంటు స్టీడరుగా తనకి ఉన్న పరువువ్రతిష్టలు ఉపయోగించి మేజిస్ట్రేటుని స్వాధీనపరచుకున్నాడు. కేసుపై లయింది రాజమహేంద్రవరం జైలుంటు మేజిస్ట్రేటు దగ్గర. వెనక లక్ష్యణవాసు కేసులో ఏలూరులో ఉన్న కెర్నాప్ అప్పటికి రాజమహేంద్రవరం సబ్ కలెక్టరుగా వచ్చాడు.

ఇంక అడిగే దేముంది! అందరూ 'అతనికి నా మీద ఏదో కొంచెం ఆగ్రహం ఉండకపోదనీ, నాకు తప్పకుండా శిక్ష పడుతుందనీ' అనుకున్నారు. నేనే కెర్నాప్ దగ్గర స్వయంగా హాజరయ్యాను. ఆ కెర్నాప్ దగ్గర నేను చూసిన ఉత్కృష్టత ఏమిటంటే—ఆయన నన్ను చూసి ముందుగానే “ఏమండీ! ఈ కేసు నేను విచారించడానికి ఏ మైనా అభ్యంతరం ఉందా? ఏలూరు సమాచారంవల్ల మీకు నామీద ఏ దైనా అనుమానం ఉందా?” అని అడిగాడు. నాకు అట్లాంటి సంకోచం ఏమీ

లేదనీ, కేసులో విచారణ న్యాయంగా జరుగుతుందనే నమ్మకం నాకు ఉందనీ చెప్పాను. అపైన ఆయన కేసు విచారించాడు. సోమయాజులు గారు తను అల్లగలిగిన కథ అంతా అల్లాడు; కాని కెర్నాప్ చివరికి నేను నిర్దోషి నని తీర్పు ఇచ్చి, ఇల్లాంటి అభూతకల్పనాయుత మైన కేసు ఎన్నడూ జరగలేదనీ, గవర్నమెంటుస్ట్రీడరు తన పలుకుబడి దుర్వినియోగం చేశాడనీ వ్రాశాడు.

## మునిసిపల్ రాజకీయాలు

నేను స్వతంత్రంగా కాలక్షేపం చేస్తూ, రెండుచేతులా దబ్బు సంపాదిస్తూ ఉండి, అనాటి రాజమహేంద్రవరం మునిసిపల్ రాజకీయాల్లో పడ్డాను. రాజమహేంద్రవరం మునిసిపాలిటీ ఆంధ్రదేశంలో కల్లా పురాతనమైన మునిసిపాలిటీ. దానికి నుమారు ౫౦, ౬౦ వేల రూపాయలు ఆదాయం ఉండేది. నేను రాజమహేంద్రవరం చదువుకోసం వచ్చే రోజులకే మునిసిపల్ రాజకీయాలు బాగా జోరుగా ఉండేవి. అప్పటికి శ్రీ ఏలూరి లక్ష్మీనరసింహంగారు మునిసిపల్ చైర్మన్ గా ఉండేవా రని ఇదివరకే వ్రాశాను. ఆయనకి పూర్వం ఉద్యోగస్థులు—అంటే కాలేజీప్రాఫెసర్లు, రెవిన్యూఉద్యోగస్థులు చైర్మన్లుగా ఉండేవారు. ఏలూరి లక్ష్మీనరసింహంగారే మొదటి నానఫీషియల్ చైర్మన్. మునిసిపాలిటీలో ఆయన కిరీటం లేని రాజులాగ చలామణి అయ్యాడు. అప్పటికే సుబ్బారావు పంతులు గారు, ములుకుట్ల అచ్యుతరామయ్యగారు, నేతి సోమయాజులుగారు మొదలైనవారు, పురప్రముఖులై, ఏలూరి లక్ష్మీనరసింహంగారిని ఓడించడానికి అవకాశం వచ్చినప్పుడల్లా ఏదో విధంగా ప్రయత్నిస్తూనే ఉండేవారు. ఆయనమీద ఏవో రకరకాల పన్నాగాలు పన్నేవారు. సుబ్బారావు పంతులు గారు ప్రసిద్ధరాజకీయనాయకులై అతరవాత 'ఆంధ్రభీష్మ' బిరుదం



పొందగలిగారు : కాని, అప్పట్లో స్థానికరాజకీయాల్లో బహులౌక్యలు. తమరు వెనకాల ఉండి తమ ముఖ్యశిష్యులచేత తమాషాగా నాటక మాడించే వారు. ఆయనకి అదౌక విలాసం! ఇతరులమీద బహునేర్పుగా చెబ్బలుతీస్తూ ఉండేవారు! కాని ఏలూరి లక్ష్మీనరసింహంగారు మాత్రం లొంగేవారుకాదు. మెరకవీధి తెలగాలు, షాహుకార్లు కొందఱు, ఆయనకి పట్టుగా ఉండి సుబ్బారావుపంతులు ప్రభృతులుచేసే ఎత్తులు అన్నీ భగ్నం చేసేవారు.

లక్ష్మీనరసింహంగారిమీద అనేకరకాల నిందలు పడ్డాయి. ఆయనకి శ్రీలోలత్వం ఉండేది. కాని ప్రజల సౌముఖ్య స్వవినియోగం చేసుకునే మనిషిమాత్రం కాదు. కాని చాలాకాలానికి సుబ్బారావుపంతులుప్రభృతులు ఆయనమీద ఎత్తిన చండయాత్రలకి లొంగిపోయాడు. సుబ్బారావుపంతులు ప్రభృతులకి పీఠేశలింగం పంతులుగారు, ఆయన వివేకవర్ధనీపత్రిక కూడా తోడయ్యాయి. ఏలూరి లక్ష్మీనరసింహంగారిమీద ఆ పత్రికలో వ్యంగ్యంగా అనేకచిత్రమైన కథలు వ్రాసేవారు. అందుమీద లక్ష్మీనరసింహంగారు, పరువునష్టం దావా వేశారు. ఆ దావాలో జస్టిఫికేషన్ ప్లీ పెట్టి లక్ష్మీనరసింహంగారిని అనేకసాక్ష్యాలతోటి, సంపన్నాలతోటి వాగా అల్లరి పెట్టారు. అందుచేత ఆయన నిస్సహా చెంది ఈ రాజకీయాల్లో నిడమర్తి దుర్గయ్యగారిని తనస్థానే ప్రవేశపెట్టారు.

దుర్గయ్యగారు చాలాకాలం చైర్మన్ గా ఉన్నారు. ఈ మునిసిపల్ వ్యవహారాల్లో రాయపూడి సుబ్బారాయుడు అనే వైశ్యప్రముఖుడు ఒకాయన చాలా ఎన్నికలోవాడు. ఆయన అట్టే చదువుకున్నవాడు కాదు. కాని

మునిసిపల్ వ్యవహారాల్లో అందెవేసిన చెయ్యి. ఎవరు మునిసిపల్ కౌన్సిలరు కావా లన్నా, చైర్మన్ కావాలన్నా ఆయనసహాయం లేకపోతే అది అసంభవమే ! ఆయన చాలా ప్రతిభావంతు డనే చెప్పాలి. దుర్గయ్య గారు ఆయనసహాయంతోతే చాలాకాలం చైర్మన్ చేశారు. ఏలూరి లక్ష్మీనరసింహంగారు కూడా దుర్గయ్యగారికి అండగా నిలిచి పనిచేశారు. సుబ్బారావు పంతులుగారు, నేతి సోమయాజులుగారు మొదలయిన వారు కౌన్సిల్లోకి రావడానికి ఎన్నో విధాలుగా ప్రయత్నాలు చేశారు కాని జయించలేకపోయారు. చివరికి ప్రభుత్వపు ప్రాపకంవల్ల సోమయాజులు, సుబ్బారావు పంతులుగార్లు కౌన్సిల్లో నామినేటెడ్ సభ్యులుగా ప్రవేశించారు. కాని దుర్గయ్యగారికి ఉండిన మెజారిటీవల్ల వాళ్ళుమాట సాగేది కాదు. వాళ్ళు చివరకి విసిగి వేసారి రాజీనామాలు ఇచ్చిపేశారు.

ఈ వ్యవహారాల్లో రాయపూడి సుబ్బారాయుడు బొమ్మల్ని ఎక్కించి దింపించేటంత ప్రతిభాశాలి అని వ్రాశాను. అతనికి మునసబు కోర్టులో చాలా దావాలు ఉండేవి. రంగమన్నారూ కాలంలో అతను నాకు క్లయింటు అయ్యాడు. అప్పటికి ఆయనకి దుర్గయ్యగారికి ఏవో అంతశ్శతలాలు బయలుదేరాయి. బయలుదేరడంలో ఆశ్చర్యం ఏమీ లేదు ! చైర్మన్ పదవికి సహాయం చేశారు కనక పరిపాలనలో కొంచెం లోతుగా జోక్యం కలగ జేసుకునేవారు. దుర్గయ్యగారివంటి స్వతంత్రుడు దానికి అంగీకరించకపోతే సహజంగా తగాదా వచ్చేది. కనక ఆ రాయపూడి సుబ్బారాయుడి దృష్టి నామీద పడింది. అప్పట్లో నాకు ఎల్లాగైనా బి.ఏ. పూర్తిచేసి

ఫస్టుగ్రేడు పాసు కావాలని ఉండేది. హనుమంతరావునాయుడిగారి సలహా పై ని.బి.ఏ. పార్టుగా పాసుకావడానికి సంకల్పించుకుని ముందు తెలుగుకి హాజరై పాసయ్యాను. కాని ఈ మునిసిపల్ వ్యవహారాల్లో పడి ఆ చదువుకి స్వస్తి చెప్పవలసివచ్చింది.

ఆకాలంలో మునిసిపాలిటీకి ప్రతినంవత్సరమూ ఎన్నికలు జరుగుతూ ఉండేవి; ఖాళీ అయిన ప్రతీస్థానంలోనూ మనుష్యుల్ని కూర్చుకుని చైర్మన్ ఎన్నిక వచ్చేసరికి బలాబలాలు తేల్చుకుంటూ ఉండేవాళ్ళు. సుబ్బారాయుడు ప్రభుతుల ప్రోత్సాహంమీద నేను ఎన్నికలకి నిలిచినప్పుడు, దుర్గయ్యగారు నన్ను రాకుండా చెయ్యడానికి ప్రయత్నించేవారు. నేను అతిశ్రమపడి అన్ని ఏర్పాట్లా చేసుకునేసరికి, ఆఖరురోజు రాత్రి ఆయన తన చైర్మన్ పలుకుబడి అంతా ఉపయోగించి వోటర్లని తిప్పివేసేవాడు. నేను మొట్టమొదట ఏ వార్డుకి నిలబడ్డానో జ్ఞాపకం లేదు కాని ౧౮౯౬లో ఎన్నికలకి నిలబడినట్లు గుర్తు. కాని అప్పుడు ఓడిపోయాను.

మళ్ళీ ౧౯౦౮ సంవత్సరాల్లో బై ఎలక్షన్ లలో అభ్యర్థిగా ఉన్నాను. దుర్గయ్యగారు మొత్తం మూడుసార్లు కూడా నన్ను ఓడించారు. నేను ఏవో ఎన్నికల ఏటీషన్లు వగైరాలు పెడుతూ ఉండేవాణ్ణి. వాటిని అన్నిటినీ దుర్గయ్యగారు ఎదురుకుంటూ ఉండేవారు. దుర్గయ్యగారు మొత్తంమీద చాలా ప్రతిభావంతులు; మేధావులు; సర్వస్వతంత్రులు; నైతికోన్నతీ, పరిపాలనాశక్తీ. ధైర్యస్థైర్యాలూ ఉన్నవారు. మరిఒకరు



అయితే సుబ్బారావు పంతులుగారి ఎత్తుల్లో పడి పట్టాలు కొట్టవలసిన వారే! ఆయన పరిపాలనలో కూడా చాలా హుందాతనం చూపించారు. అనాటి పార్టీకక్ష లెంత తీవ్రంగా వెళ్ళా యంటే—ప్రతికక్షలు చివరికి దుర్గయ్యగారిమీద కూడా అక్రమమైన ఆరోపణలు చేసేవారు. దుర్గయ్య గారు నాకు ప్రతికక్షగా పవిత్రమైన ఆయనదైర్యమూ, సమర్థతా మొదలయిన సుగుణాలుచూస్తే నాకు ఆయనయందు అభిమానం ఉండేది.

నేను ౧౯౯౯ లో కాచేలు మండలికి సుబ్బారావుగారిమీద పోటీచేసి ఓడిపోయాను. అప్పుడు చైర్మన్ పదవిపలుకుబడి అంతా వినియోగించి, వోటర్లని తిప్పివేసి నా ఎన్నికకి భంగం కలిగించారు కనక ఎన్నిక రద్దు చెయ్యవలసిం దని సబ్ కలెక్టరుకి పిటీషన్ పెట్టాను. దానిమీద సబ్ కలెక్టరు దుర్గయ్యగారికి నోటీసు పంపించి, కోర్టుకి రప్పించి, కుర్చీమీద కూర్చోపెట్టాడు. అప్పుడు నేను ఆ సబ్ కలెక్టరుతో “ఏమండీ! నేను ఆ పెద్దమనిషిమీద నేరం ఆరోపిస్తే, మీరు ఆయనకి కుర్చీ ఇచ్చి, కూర్చోబెట్టి, నన్ను దోషారోపణ చెయ్యమనడం ఏమి సబబుగా ఉంది?” అని అడిగాను. అందుమీద సబ్ కలెక్టరు దుర్గయ్యగారికేసి చూసి “దీనికి మీరు ఏమంటారు?” అన్నాడు. ఆ పైన దుర్గయ్యగారు నిర్భయంగా “నేను కాన్వాసు చేసినమాట నిజమే! ఆ పెద్దమనిషి కాన్సిల్లోకి రావడానికి ఎంత ప్రయత్నం చేస్తున్నాడో, రాకుండా చెయ్యడానికి వోటర్ని అయిన నాకూ అంత హక్కుంది” అని వాదించారు. నేను ప్రతివాదన చెప్పినా ఆ చెప్పిన సాహసపద్ధతికి చాలా సంతోషించాను.

సబ్ కలెక్టరు ఏమీ కలగజేసుకోలేదు. ఆఖరికి నన్ను గార్డన్ లో, నాల్గవవార్డులో కొన్నిలరుగా ఎన్నుకున్నారు. దుర్గయ్యగారిని తప్పించడానికి ప్రయత్నంచేస్తూ వచ్చిన సుబ్బారావుపంతులుగారు కూడా కొంచెం సంతోషించారు. నేను కొన్నిలర్ని అయినప్పటినించీ ప్రతి సంవత్సరమూ వచ్చిన బైఎలక్షన్ లో పోటీలు పెట్టి దుర్గయ్యగారి మనుష్యుల్ని ఓడించాను. క్రమంగా రెండేళ్ళలో దుర్గయ్యగారి పార్టీమనుష్యుల్ని అందర్నీ ఓడించి, రాయపూడి సుబ్బారాయుడూ నేనూ మా మనుష్యుల్ని కొన్నిల్లో ప్రవేశపెట్టగలిగాము.

౧౯౦౧ వ సంవత్సరంలో దుర్గయ్యగారి చైర్మన్ పదవి ఖాళీ అయింది. అప్పుడు స్నేహితు లంతా నన్ను ప్రోత్సహించేశారు. సుబ్బారావు పంతులుగారు దుర్గయ్యగారి పార్టీని ఓడించినంతవరకు ఆంతర్యంలో సంతోషించేవారే కాని నేను చైర్మన్ అవుతా నంటే ఎంతమాత్రమూ ఇష్టపడేవారు కారు. ఆయన స్వతః నేను స్వతంత్రుణ్ణి అనీ తమ చెప్పు చేతల్లో ఉండననీ నిశ్చయించుకుని వ్యతిరేకంగా పనిచేశారు.

అప్పటికి నా ప్రాక్టీసు బాగానే ఉండేది. చిన్నప్పుడు నా సహాధ్యాయీ, హనుమంతరావునాయుడుగారి మేనల్లుడూ అయిన పిల్లారిసెట్టి నారాయణరావు బి.ఎ., బి.యల్ పాసయి హైకోర్టు పకీలు అయ్యాడు. మేము ఉభయులమూ రిజిష్టర్డ్ పార్టర్నర్ షిప్ ఏర్పాటు చేసుకుని జాయంటు ప్రాక్టీసు ప్రారంభించాము. సెంట్రల్ మార్కెట్టుకి ఎదురుగా ఉన్న కోకా వెంకటేశ్వరరావుగారి ఇంట్లో మా ప్రాక్టీసు. జిల్లాకోర్టుపని. అతనూ

మిగతావని నేనూ చూసుకుంటూ ఉండేవాళ్ళము. మా తమ్ముడు, శ్రీరాములు బి. ఏ. పాసయి ఫస్టుగ్రేడుకి చదువుకుంటున్నాడు. అతను ఫస్టుగ్రేడు పాసయ్యాక కొద్దికాలం నా దగ్గరే ప్రాక్టీసు చేశాడు.

ఆ సమయంలోనే కొత్తగా లెజిస్లేటివ్ కౌన్సిలు ఎన్నిక జరిగింది. మునిసిపల్ కౌన్సిలర్లు అంతా వోటర్లు. ఆ రోజుల్లో అప్పుడే ఇంగ్లండు వెళ్ళి వచ్చిన కోలాచలం వెంకట్రావుగారికీ, సుబ్బారావు పంతులుగారు. ఏర్పాటుచేసిన కృత్తివెంటి పేర్రాజుగారికీ పోటీ జరిగింది. కోలాచలం వెంకట్రావుగారు, అంతవరకూ బిల్లారిలో ఫస్టుగ్రేడుప్లీ డరుగా ఉండేవారు.

అల్లాంటప్పుడు “చైర్మన్ ఎవ్వరా?” అనే తర్జనభర్జన వచ్చింది. కొందరు దుర్గయ్యగారినే మళ్ళీ ఉండ చుని అడిగారు. కాని ఆయన తనకి మెజారిటీ లేనప్పుడు అల్లాగ ఉండడం సబబు కాదని చెప్పి నిర్మోహమాటంగా తప్పుగున్నారు. అందులోనూ ఆయన ఘనత ఎక్కడ ఉందంటే—ఒకసారి తప్పుగున్నాక చురి ఆ పని చేస్తూన్నవాడికి ఇంక అడ్డుపుల్ల వెయ్యకుండా ఉండడంలోనే! చేసినన్నాళ్ళూ ఆయన చేశారు. ఇంక బలం లేనప్పుడు మెల్లిగా తప్పుగుని ఎదటివాడికి పూర్తిఅయిన, అపకాశం ఇచ్చివేశారు. నిజానికి ప్రజాస్వామికసంస్థల్లో ఇల్లాంటి పద్ధతి అవలంబించడం చాలా ప్రశంశనీయ మైన విషయము.

దుర్గయ్యగారు, తరవాత నా మీద పిటీషన్లు వగైరాలు ఇచ్చిన రోజుల్లో కాని, లేనిపోని కేసులు పెట్టే కాలంలోగాని, ఎప్పుడూ ఏవిధ మయిన జోక్యమూ కలిగించుకో లేదు. అందుకు ఆయన అంటే నాకు చాలా గౌరవం.



దుర్గయ్యగారు ఉండనప్పుడు మళ్ళీ ఏలూరి లక్ష్మీనరసింహంగారు చైర్మన్‌పనికి తయారయ్యారు. “నేను కదా దుర్గయ్యగారికి ఇంతకాలం సహాయం చేశాను! ఆయన ఉండకపోతే, మళ్ళీ నే నెందుకుండకూడదు!” అని ఆయన వాదన! కాని నేను ఆయనతో “మీమీద అనేక కేసులు ఇది వరకే వ్యాపించి ఉన్నాయి. పైగా మీకు చాలామంది శత్రువులు ఎర్పడ్డారు; మీరు నాకు చిన్నప్పుడు అధ్యాపకులు కూడాను! ఆ గౌరవంచేత మీరు తప్పుగోవడం చాలా మంచిదండీ!” అని సలహా ఇచ్చాను. ఆయనకి మనస్సులో కొంచెం కష్టం కలిగింది; కాని ఎదట కా దనలేకపోయారు. అయితే నా సలహా మాత్రం రుచించలేదు. అయినా తమకి నా సహాయం లేనిదే ఆ పదవి లభించే అవకాశం లేదని కూడా గ్రహించారు.

అందుచేత ఒక పెద్దఎత్తు ఎత్తారు. లక్ష్మీనరసింహంగారు కూడా ఎత్తుపైయెత్తు వెయ్యడంలో సుబ్బారావు పంతులుగారికి తీసిపోయేవారు కారు! నెమ్మదిగా స్థానికసబ్ కలెక్టరు యస్. వి. యస్. రైస్ అనే ఆయన దగ్గరికి వెళ్ళి ఆయన్ని చైర్మన్‌పదవికి అభ్యర్థిగా తయారుచేశారు. రైస్ ప్రభుత్వోద్యోగి కనక ఉద్యోగస్థు లంతా ఓట్లు ఇస్తారనీ, వర్తకులు మొదలైనవాళ్ళు వ్యతిరేకంగా ఉండరనీ నాబోటి ప్లీడర్లు కూడా సబ్ కలెక్టరుకి వ్యతిరేకంగా పనిచెయ్యలేరనీ, అందుచేత విజయం నిశ్చయమనీ, చెప్పి బాగా పురి ఎక్కించారు. ప్రభుత్వోద్యోగంతోబాటు ప్రజల ప్రాతినిధ్యం కూడా లభిస్తే ఆయనకి ఎక్కువ గౌరవంగా ఉంటుందని హెచ్చరిక చేశారు. దాంతో రైస్ బోల్తాకొట్టాడు! కాబో లంటే కాబో లనుకుని కాన్వాసింగు ప్రారంభించాడు.

అప్పటికి దుర్గయ్యగారి చైర్మన్ టైము అయిపోవడంచేత సబ్ కలెక్టరే తాత్కాలికాధ్యక్షుడు. రైస్ నా అభిప్రాయం కనుక్కోడానికి మునిసిపల్ సెక్రటరీ దామరాజు బసవరాజుని నా దగ్గిరికి పంపించాడు. ఆయన వచ్చి నన్నడిగినప్పుడు నేను నిర్మోహమాటంగా “నా వో టివ్వసు సరిగదా! నా కంఠంలో ప్రాణం ఉన్నంతవరకు ఆయనకాకుండా నా సర్వ శక్తులూ వినియోగిస్తాను. ఇది ఉద్యోగులు కానివాళ్ళకోసం ఏర్పడిన పదవి అయి ఉండగా, తను ఇందులోకి రావడం ఆప్రశస్త మని నా మాటగా చెప్పండి!” అని చెప్పాను. బహుశః ఆయన ఆ మాటలు రైస్ తో చెప్పే ఉంటాడు.

ఇక మాచైర్మన్ అభ్యర్థి నిర్ణయంలో నావిషయం మొదట చర్చకి వచ్చింది. నా వయస్సు అప్పటికి సుమారు ౨౭, ౨౮ సంవత్సరాలు మాత్రమే. నాకు అంత చిన్న వయస్సులో చైర్మన్ పదవికి తొందర పడకూడ దనిపించింది. దాంతోబాటు నా కిప్పుడు స్ఫురణకిరాని ఎన్నో కారణాలు తోడయ్యాయి.

అప్పటికి కొద్దికాలం కిందట మోచర్ల రామచంద్రరావు పంతులు గారు. (తరువాత సర్) బి. ఎ. బి. యల్. పాసయి సుబ్బారావు పంతులు గారి దగ్గర జూనియర్ గా ప్రవేశించారు. ఆయన అక్షరాలా పంతులుగారి శిష్యుడే. వేషంలో కూడా సరిగా అల్లాగే ఉండేవాడు. ఆఖరికి చేతికర్ర కూడా అల్లాగే పట్టుకునేవాడు. సుబ్బారావు పంతులుగారి పలుకుబడివల్ల ఆయన కూడా మునిసిపాలిటీలో నామినేటెడ్ కొన్నింటిగా చేరాడు. మేము ఆయన్ని చైర్మన్ గా పెట్టడానికి సంకల్పించాము. ఈ

విశ్వయం ఏలూరి లక్ష్మీనరసింహంగారికి మరింత కష్టం కలిగించింది వాస్తవానికి లక్ష్మీనరసింహంగారికీ సుబ్బారావుపంతులుగారికే పార్టీ. లక్ష్మీనరసింహంగారికి నేను ఉండడమో, లేక ఆయన ఉండడమో అంతేగాని తనకి ప్రత్యక్షప్రతికక్షి అయిన పంతులుగారి శిష్యుణ్ణి ఈ పదవి కెక్కించడం ఎంతమాత్రమూ ఇష్టం లేదు. లక్ష్మీనరసింహంగారు ఆ కారణంచేత కూడా రైసుని బాగా ఎగసనతోశారు.

రైసు కాన్వాసింగు చాలా బలమైనది. అప్పటికి ఇన్ కంటాక్సు అధికారం సబ్ కలెక్టరుదే కనక ఆలపాటి భాస్కరరామయ్యగారు, మారడుగులవెంకటరత్నంగారు, మొదలయిన వైశ్యసభ్యులంతా కేవలమూ ధయంచేత రైసుకి అనుకూలంగా మెత్తబడ్డారు; రైస్ నామినేషను, మోచర్ల నామినేషను కలెక్టరుదగ్గర దాఖలయ్యాయి. ఎప్పుడైతే బసవరాజుగారు నా దగ్గరికి వచ్చి రైస్ ఆలోచన నాతో చెప్పారో, ఎప్పుడైతే షాహుకార్లు మెత్తబడుతున్నారో అప్పుడే నేను రామచంద్రరావు పంతులుగారితో జాగ్రత్తగా ఉండమనీ, ఒససారి రైస్ ని చూడమనీ చెప్పాను.

దానిమీద రామచంద్రరావుగారు ఆయన్ని చూడడానికి ఇంటికి వెళ్ళగా రైస్ ఆయన్ని చూడ నని కబురు పంపించాడు. రామచంద్రరావుగారు నిస్పృహతో తిరిగి వెనక్కి వచ్చేశారు. మరిరెండు రోజులుకి మునిసిపల్ కౌన్సిలు మీటింగు జరిగింది. ఆ మీటింగుకి మా పార్టీ పూర్తిగా హాజరై, మునిసిపల్ కంట్రాక్టు వ్యవహారాలనిగురించి కౌన్సి విషయాలు సేకరించి, వాటి నన్నిటినీ ఒక సీలువేసిన కవరులో పెట్టి, రైస్ ని ప్రశ్నలు



వెయ్యడం లంకించుకుంది. మేము ఓవర్సీరుని పిలిపించి సమాధానాలు చెప్పించమన్నాము : చాలావరకు చర్చ అయ్యాక రైస్ నన్ను ఒకసారి ఇంటికి వచ్చి మాట్లాడ మని కోరాడు.

నేను సరే నని ఆ మర్నాడు రైస్ ఇంటికి వెళ్ళాను. ఆయనకి చైర్మన్ అభ్యర్థిత్వాన్ని గురించి గట్టిగా చెప్పాను. రిప్పన్ ప్రభువు చేసిన ఈ మునిసిపల్ ఆక్టు ఉద్దేశం ఉద్యోగస్థులు పరిపాలన చెయ్యడం కా దనీ, తను పోటీ చెయ్యకూడదనీ, ఇదంతా ఏలూరి లక్ష్మీనరసింహంగారి ప్రోత్సాహమనీ, 'కాదు కూడ' దని నిలబడితే మా పార్టీ బలంగా నిలబడి 'ఓడిస్తా మనీ, చెప్పాను. రైస్ విషయం అంతా సమగ్రంగా గ్రహించి, "ప్రకాశంగారు : నేను ఏలూరి లక్ష్మీనరసింహంగారి మాయమంత్రంలో పడను. రేపు రామచంద్రరావుగారిని ఒకసారి పంపించండి : కలెక్టరుకి నా నామినేషన్ ఉపసంహరించుకునే ఉత్తరం వ్రాసి ఇస్తాను." అన్నాడు.

మర్నాడు రామచంద్రరావు ఆయనదగ్గరికి వెళ్ళి, ఉత్తరం తీసుకున్నాడు. రామచంద్రరావుపంతులుగారు పోటీ లేకుండా చైర్మన్ అయ్యారు.

రామచంద్రరావు పంతులుగారు సుబ్బారావుపంతులుగారి వరవడికి, చాటనివాడని ఇదివరకే వ్రాశాను. ఆయన ఆ జన్మాంతమూ వదలని ఆ ప్రలపాగా, ఆ నడికట్టా, ఆబుజంమీద కర్రా, నాకు ఇప్పటికీకూడా కళ్ళకి కట్టినట్టున్నాయి. ఆయనసహజంగా శుద్ధమితవాది. దానికితోడు న్యాయపతివారి గురుత్వం. రామచంద్రరావుగారి దినచర్య ఆశ్చర్యంగా ఉండేది.

తెల్లవారి రేస్తూనే ఆయన కర్ర బుజాన్ని వేసుకుని ముందు గ్రామ మునసబు కోటీశ్వరరావుగారిని పలకరించి వెళ్ళేవాడు. తరవాత తాసిల్దార్ ఇంటిమీదుగా వెళ్ళి, ఆయన్ని పలకరించేవాడు. ఒకసారి సబ్ కలెక్టరు శిరస్తాదారు రామభద్రుడుగారిని పలకరించేవాడు. మొత్తంమీద ఉద్యోగస్తుల ప్రాపకంకోసం తికమకలు పడుతూ ఉండేవాడు.

రామచంద్రరావుగారు ఛైర్మన్ అయిన తరవాత ప్రజల అసంతృప్తికి అగ్రహానికి పాత్రలు కావడానికి ఎంతోకాలం పట్టలేదు. ఆయన పరిపాలనలో ఎక్కువగా ఉద్యోగస్తుల సలహాలు అనుసరించే పోయేవారు; కాని ప్రజల అవసరాలు అవగాహన చేసుకుని సంతృప్తి పరచలేకపోయేవారు. ప్రతివిషయమూ ముందు కలెక్టరుతో సంప్రదించి ఆయనకి ఇష్టమైతేనే ముందు అడుగు వేసేవారు గాని ప్రజల అవసరం గ్రహించలేకపోయేవారు. రైస్ పార్టీవాళ్ళు నిస్పృహ చెంది "ఆ పక్షంలో రైస్ నే పెట్టుకోలేకపోయామా!" అని నాతో చెప్పేవారు. ఆయన ఏవిధమైన కొత్తపద్ధతులూ ప్రవేశపెట్టలేకపోయారు. చివరికి ప్రజలకీ, ఆయనకీ కూడా ఆ విషయంలో విసుగు కలిగింది.

ఇల్లా ఉండగా, అప్పట్లో రెజిస్ట్రేషన్ కౌన్సిల్ కి తెలుగుజిల్లా కాక స్థానం ఖాళీ అయింది. ఆ స్థానానికి ఆ రోజుల్లోనే ఇంగ్లండునించి తిరిగి వచ్చి, బళ్ళారిలో ప్లీడర్ చేస్తున్న కోలాచలం వెంకట్రావుగారు పోటీ చేశారు. కాకినాడలో ప్లీడర్ చేస్తున్న కృత్తివెంటి పేర్రాజుగారు కూడా ఆ స్థానానికి నిలబడ్డారు. ఆయన సుబ్బారావుపంతులుగారి అభ్యర్థి.

కోలాచలం వెంకట్రావుగారు అప్పుడే విదేశాలనించి తిరిగి వచ్చా రని వ్రాశాను.

ఆ కాలంలో అల్లాంటి మనుష్యులమీద మోజు ఎక్కువగా ఉండడంచేత నే నాయనికి అనుకూలంగా పనిచేయడానికి నిశ్చయించాను. అందుచేత సుబ్బారావుపంతులుగారికి నామీద విపరీతమైన ఆగ్రహం కలిగింది. కృత్తివెంటి పేర్రాజుగారు నాకు కొద్దో గొప్పో బంధువర్గంలో వా డైనప్పటికీ నేను రాజమహేంద్రవరంలోనే కాకుండా ఇతరగ్రామాలకి కూడా వెళ్ళి, వెంకట్రావుగారి తరపున ప్రచారం చేశాను. వెంకట్రావుగారు గెలిచారు. కృత్తివెంటి పేర్రాజుగారు ఓడిపోవడంతోనే సుబ్బారావు పంతులుగారు నన్ను ఏవిధంగానూ కూడా పైకి రానియ్య నని శపథం పట్టారు.

రామచంద్రరావుగారు మునిసిపాలిటీ రెండు సంవత్సరాలు పరిపాలించారు. ఆ తరవాత మళ్ళీ చైర్మన్ ఎన్నిక వచ్చింది. ఈ రెండు సంవత్సరాల్లోనూ ములుకుట్ల అచ్యుతరామయ్యగారు కౌన్సిల్లో ప్రవేశించారు. ౧౯౦౧ వ సంవత్సరంలో చైర్మన్ ఎన్నిక. అప్పుడు కౌన్సిలులో మార్కు హంటరు మెంబరు.

పి. టి శ్రీనివాసయ్యంగారి చమ్మడైన ఆరాములయ్యంగారు కూడా ఒక సభ్యుడు. ఆయన ఆలపాటి భాస్కరరామయ్యగారితో కలిసి కలిపవ్యాపారం చేస్తూ, మొట్టమొదట రంపపుకోతమిల్లు పెట్టి నడిపి చాడు. ఆయన నా పార్టీకి సంబంధించినవాడే. అంతవరకూ సుబ్బారావు



పంతులుగారి వెనక ఉండి ఓడిపోతూవచ్చిన కనపర్తి శ్రీరాములుగారు మా పార్టీలో చేరి నాతోబాటు కౌన్సిలర్ అయ్యారు. రాయపూడి సుబ్బారాయుడు సంగతి చెప్పనే అక్కరలేదు కదా! నామినేటెడ్ సభ్యుల్లో కూడా చాలామంది నాకు సహాయకులుగా ఉండేవారు. విశ్వారిసెట్టి నారాయణరావు నాయుడుగారు కూడా కౌన్సిలర్ అయ్యారు.

కౌన్సిల్లో బజులుల్లా సాహేబు సోదరుడు అజుముల్లా అని ఒక అతను ఉండేవాడు. అతను అసిస్టెంటు ఇనస్పెక్టర్ ఆఫ్ స్కూల్స్ గా పనిచేస్తూ ఉండేవాడు. చాలా స్వతంత్రుడు. ఈనాటి నామినేటెడ్ మనుషుల్లాగ ఒత్తి డిటోగాడు కాదు. వెనక రైస్ రామచంద్రరావుగారిమీద పోటీ చెయ్యదలుచుకున్నప్పుడు కూడా అతను ఉద్యోగేతరుల తరపునే నిలబడ్డాడు.

మొత్తంమీద మా పార్టీ చాలా బలంగానే ఉండింది. మోచర్ల రామచంద్రరావుగారు తమంతట తమరే తప్పుగున్నారు. మా పార్టీ వారంతా నన్ను అభ్యర్థిగా నిర్ణయించారు. సుబ్బారావుపంతులుగారు నా మీద తీవ్ర మైన కక్ష కట్టా రని ఇదివరకే వ్రాశాను. ఆయన నేను చెర్మన్ కాకూడ దని బ్రహ్మాండంగా పట్టుపట్టారు. అప్పట్లో ఉద్యోగస్థులంతా ఆయన పక్షాన్ని ఉండేవారు. ఆరోజుల్లో హేమ్మెట్ అనే ఆంగ్లో ఇండియన్ జిల్లాజడ్జీగా ఉండేవాడు. ఆయన ఉద్యోగస్థు లందరితోటీ నామీద ఏవేవో చెప్పేవాడు; వాళ్ళకి నామీద బాగా అయిష్టం కలిగేటట్లు చేసేవాడు.

అయితే ఎన్నికలు సమీపించేసరికి మార్కుహంటరు మొదలయిన ఉద్యోగస్థు లంతా నాకు అనుకూలం అయ్యారు. అప్పుడు సుబ్బారావు పంతులుగారు ములుకుట్ల అచ్యుతరామయ్యగారిని లేవదీశారు. పంతులు గారు చివరిదాకా నాకు సహాయం చేస్తూ నన్ను సబ్ కలెక్టరు విస్ సీ, హంటర్ సీ కూడా, జిల్లా జడ్జి చేత చెప్పించి, నాకు ప్రతికూలంగా తయారు చేశారు. ఇన్ కంటాక్సు బూచిని చూపించి, నాకు అనుకూలంగా ఉండే పై శ్యప్రముఖుల్ని కూడా దెదిరించడానికి ప్రయత్నించారు. రాయపూడి సుబ్బారాయుడు అప్పులతో బాధపడుతూ ఉండేవాడు. అతనికి అప్పు ఇస్తూ మని కూడా ఆశపెట్టారు. కాని పని జరగలేదు. నన్ను ఓడించగల మనే ధైర్యంతో బ్యాలటుకూడా పెట్టించారు. కాని చివరికి ఎంత చేసినా అసలు మార్కుహంటరు, సబ్ కలెక్టరు మీటింగుకి రానేలేదు.

ఏమైతేనేమి! అత్యధికసంఖ్యాకులచేత నేను ఎన్నుకోబడ్డాను. అచ్యుతరామయ్యకి రెండో మూడో వోట్లు వచ్చినట్లు జ్ఞాపకం. ఎన్నిక అయిన తరువాత అచ్యుతరామయ్య ఏదో ఎలెక్షన్ పిటీషన్ దాఖలుచేశాడు. అందులో అతను తప్ప రెండోవాడెవడూ దస్కతు పెట్టలేదు. అప్పటి నించీ సుబ్బారావుపంతులు ప్రభుత్వం నా ఎన్నిక గెజెట్ కాకుండా చేయించడానికి ఎంత ప్రయత్నం చెయ్యాలో అంతా చేశారు. చాలా ఆశ్చర్య కరములూ, అపూర్వములూ అయిన పద్ధతు లన్నీ అవలంబించారు. నాకు వయస్సు తక్కువనీ, ఆ స్తి లేదనీ, మునిసిపల్ సొమ్ము దుర్వినియోగం చేస్తాననీ, మనుష్యుల్ని హడలుగొట్టేస్తా ననీ, చాలా స్వతంత్రుణ్ణి

అనీ, గవర్నమెంటుకి వ్యతిరేకుణ్ణి అనీ వ్రాసి పిటీషన్లు ఇచ్చారు. కలెక్టరుతో చాడీలు చెప్పారు. హేమ్మెట్ ద్వారా మునిసిపాలిటీల మెంబర్లైన పోర్ట్స్ తో అనేకమైనా చాడీలు చెప్పారు. అచ్యుతరామయ్య, కె. వి. రెడ్డినాయుడుగార్ల దొంగసంతకాలతో ఆకాశరామన్న అర్జీలు ఇప్పించారు. నేను కోలాచలం వెంకట్రావుగారి ఎన్నికసందర్భంలో కాసులు పంచిపెట్టి సభ్యుల్ని మోసం చేశానన్నారు.

ఈ విధంగా నేను ప్రజాప్రతినిధులచేత ఎన్నుకోబడ్డ ఎన్నిక మూడు మాసాలపాటు గెజెట్ కాకుండా చెయ్యకలిగారు. ఆరోజుల్లో ఎన్నిక గెజెట్ కాకపోతే చైర్మన్ చార్జీ పుచ్చుకోవడానికి వీలు లేదు. నేను “ఎవ రెన్ని చేస్తేమాత్రం ఏ ముంది? క్రమంగా జరిగిన ఎన్నిక ఎవరు రద్దు చేస్తా” రనే మామూలు ధీమాతో ఉండేవాణ్ణి.

ఇంతలో గవర్నరు అంప్టల్ రాజమహేంద్రవరం వచ్చాడు. అప్పుడు, తాత్కాలికంగా చైర్మన్ అయిన విస్ తన అధికారం కూర్చు వెంకటరెడ్డినాయుడుగారికి ఇచ్చి ఆయనచేత కొన్నింటిని అడ్రస్ చదివించాడు. గవర్నరు వచ్చినప్పుడు నన్ను చైర్మన్ ఎరెక్టుగా కూడా పరిచయం చెయ్యలేదు. తరువాత నామీద గవర్నమెంటుకి పంప బడిన పిటీషన్లు అన్నీ విచారానికి వచ్చాయి. సామాన్యంగా ఈ పిటీషన్లు గవర్నమెంటుమెంబరు కలెక్టరుకీ, కలెక్టరు సబ్ కలెక్టరుకీ, ఆయన తహసిల్దారుకీ, అతను గ్రామమునసబుకీ పంపించి, ఆచోకీ తియ్యడం మామూలు. నేను ఏమైనా సరే దీని అంతం కనుక్కోవాలని అనుకున్నాను.



ఈ సందర్భంలో సుబ్బారావుపంతులుగారు స్వయంగా కదలడమే కాకుండా డిసెంబరులో హేమ్నెట్ ని ఫోర్ బ్యూదగ్గిరికి పంపించారు. అప్పుడు సబ్ కలెక్టరు విన్. అతను నా స్వతంత్రపు పోకడలకి కొంత కటకటపడినా అసలు పిటీషన్ లో బలం లేదని తెలుసుకున్నాడు. గవర్నమెంటుకి పంపబడిన పిటీషన్ విచారణకి వచ్చినప్పుడు దస్కర్తారులు తప్పితే రెండోమనిషి ఎవడూ కనబడలేదు.

ములుకుట్ల అచ్యుతరామయ్యగారు. ఉల్లితోటలో ఉండే ఆకునూరి రంగారావునాయుడుగారి దగ్గిరికి వెళ్ళి ఆయన అప్రమత్తులై ఉండగా ఒట్టి తెల్లకాగితంమీద దస్కర్త్ చేయించారు. ఆసంగతి తెలిసి వెంటనే కలెక్టరుకి టెలిగ్రాము ఇప్పించాను. అధికారం కోసమూ, దానికి సంబంధించిన కక్ష సాధించడానికీ, ఎంత విద్యావంతు లైనా ఏరీతిగా పతన మవుతారో తెలుసుకోవడానికి ఇది ఒక నిదర్శనం. చివరికి కలెక్టరుకూడా పిటీషన్ లో సంగతులు ఋజువు కాలేదనీ, అయినప్పటికీ తన వాకబువల్లనేను ప్రభుత్వానికి చాలా ప్రతికూలుడననీ, స్వతంత్రుడననీ, తెలిసిందనీ, అందుచేత గెజెట్ చెయ్యకూడదనీ వ్రాసి పంపించాడు.

ఈలోగా నేను మద్రాసులో ఫోర్ బ్యూని చూశాను. ఆయనదర్శనం అవడమే బ్రహ్మాండం అయింది. పదిపదిహేను రోజులు ఇంటికి వెడితే ఇంట్లో ఉండగానే ఇంటిదగ్గర లేరని జవాబు వచ్చేది. చివరికి నాకు ప్రాణం విసిగింది. కార్డువేనకాల “గౌ రోజులనించి రోజూ దర్శనం కోసం ప్రయత్నిస్తున్నా ననీ, దర్శనం ఇచ్చేదీ, లేనిదీ నిర్దిష్టంగా తెలియ

పరచమనీ" వ్రాసి పంపించాను. దానిమీద అతను "ఉపేక్ష మన్నించమనీ, ఆ సాయంత్రమే కూనూరు పోవడానికి సామాను సర్దుకుంటున్నాననీ, తిరిగి మద్రాసు వచ్చాక తప్పక చూస్తా ననీ" బదులు వ్రాశాడు.

ఆయన కూనూరునించి తిరిగివచ్చాక నే నాయన్ని చూశాను. అది డిశంబరునెలలో అవి నా జ్ఞాపకం. సుబ్బారావు పంతులుగారి ప్రోత్సాహం పైని హేమ్సెట్ కూడా, డిశంబరులో ప్రత్యేకంగా కూనూరు వెళ్ళింది, ఆ కాలంలోనే అనుకుంటాను. హేమ్సెట్టూ, ఫోర్బుస్ పెరంబూరువరకూ కలిసే ప్రయాణం చేశా రనీ, ఆ లోగా ఈ విషయమే మాట్లాడుకున్నా రనీ నాకు తెలిసింది. ఉభయులూ కూనూరులోకూడా ఈ విషయమే ప్రస్తావన చేసుకున్నట్లు ఫోర్బుస్ వేసిన ప్రశ్నలనిబట్టి నాకు బాగా నిర్ధారణ అయింది. ఫోర్బుస్ మద్రాసు చేరాక నే నాయన్ని చూశాను. ఇంతకాల మయ్యాక నాకు జ్ఞాపకం ఉన్నంతవరకూ మా సంభాషణ వివరిస్తాను.

ఆయన నన్ను "మీకు ఇల్లు లేదుట కదా?" అని అడిగాడు. నేను "లేదు—చైర్మన్ పనికి ఇల్లు ఎందుకుండాలి? రాజమహేంద్రవరానికి ప్రొఫెసర్ ఉద్యోగంచెయ్యడానికి వచ్చిన ప్రతి అలాయిదా మనిషీ చైర్మన్ ఉద్యోగం చెయ్యగా నే నెందుకు చెయ్యకూడదూ? ఇంటి సంగ తెందుకు?" అని అడిగాను. దాంతో ఆయన తెల్లబోయాడు. తరవాత నేను రాజమహేంద్రవరం పరిస్థితు లన్నీ వివరించాను. "రిప్పన్ ప్రభువు పరిపాలన ప్రజభవశం చెయ్యడానికి మునిసిపల్ చట్టం నిర్మిస్తే, పరిపాలనకి సంబంధం

లేని కారణాలు పెట్టుకుని గెజెట్ చెయ్యకుండా ఉండడం ఎక్కడైనా ఉందా? ఇల్లాంటి దారుణం ఎప్పుడైనా విన్నారా?" అని అడిగాను. ఆ తరువాత "జీతం భత్యం లేని ఈ పనికి ఇంత అభ్యంతరం ఏమిటి?" అని కూడా అడిగాను. దానికి ఆయన సమాధానం చెప్పకనే "నాకు వచ్చిన పిటీషన్ సంగతి మీకు ఎల్లా తెలిసింది?" అన్నాడు. నేను "మీ పిటీషన్ సంగతి రాజమండ్రిలో ఉన్న ముసలమ్మ లంతా నడిబజారుల్లో చెప్పుకుంటున్నా" రని చెప్పాను. ఆయన 'ఎందుచేత?' అని అడిగాడు. "ఊరి కల్లా ప్రథమపౌరుడైనవ్యక్తిమీద ఈర్ష్యాభువులు వ్రాసే కాగితం విచారణ చెయ్యడానికి మామూలు ఉద్యోగస్థులకి పంపితే తెలియక ఏమి అవుతుంది! నా అర్హతనిగురించి రిపోర్టుచెయ్యడం గ్రామమునసదా?" అని అడిగాను.

అందుకు ఆయన ఉలక్కుండా పలక్కుండా ఊరుకున్నాడు. అపైన కోలాచలం వెంకట్రావుఎన్నికల్లో కాసుల సంగతి అడిగాడు. నేను దానికి కూడా తగిన జవాబు చెప్పి. "నా ఇష్టం వచ్చిన అభ్యర్థికి పని చెయ్యడంలో తప్పేమిటి?" అని అడిగాను. చివరికి "అకుకీ పోకకీ అందని కబుర్లమీద ఆధారపడి, న్యాయపరీక్షకి నిలబడనికథలు ఆధారం చేసుకుని, శాస్త్రోక్తంగా జరిగిన ఎన్నిక రద్దుచెయ్యడానికి మీకు ఏమి అధికారం ఉన్న?" దని కూడా అడిగాను. ఆ సంభాషణలో ఉభయులమూ చురుగ్గానే మాట్లాడుకున్నాము. చివరికి ఆయన "సరే జాగ్రత్తగా చూస్తా" నన్నాడు.

ఆ తరువాత గవర్నరుగా ఉన్న ఆంధ్రుని కూడా చూశాను. ఆయనతో విషయా లన్నీ చెప్పాను. చెప్పేసరికి ఆయన ఆశ్చర్యపోయి



“ప్రకాశంగారూ : మీరు చెప్పిన విషయాల్నిబట్టి చూస్తే, నా ప్రభుత్వం మీ ఎన్నిక రద్దు చేసేటంత గుడ్డిగా ఉండదు అనుకుంటాను : అయినా అది నాకు సంబంధించినదీ, నేను కలగజేసుకునేదీ కాదు. ఫోర్ బ్యూ జాగ్రత్తగానే చూస్తూ ఉండుకుంటాను. అయినా అంతగా విషమిస్తే చూద్దాం లెండి!” అన్నాడు.

ఈ లోగానే రాజమహేంద్రవరంలో పంతులుగారి వర్గం నా ఎన్నిక రద్దయిపోయింది దని పుకారు పుట్టించారు.

ఫోర్ బ్యూ వెంటనే కాగితాలు తెప్పించి, కలెక్టరు రిపోర్టుచూసి, నాతో మాట్లాడిన మాటలు మనస్సులో ఉంచుకుని, వెంటనే ఇల్లాగ ఆర్డరు పాస్ చేశాడు. “He is certainly a troublesome man. But we cannot avoid him. Gazette his name.” దానిమీద నాపేరు గెజెట్ అయి నేను చార్జీ వచ్చుకున్నాను.

ఈ ఛైర్మన్ ఎన్నిక అయిన తరువాత సుబ్బారావుపంతులుగారు, ములుకుట్ల అచ్యుతరామయ్యగారు, సోమయాజులుగారు మొదలయినవాళ్లు నామీద మరింత పట్టుదల వహించారు. కాని మునిసిపల్ వ్యవహారాల్లో నాజోలికి రాలేకపోయేవారు. నేను మునిసిపల్ పని శక్తివంచన లేకుండా జాగ్రత్తగా చేసేవాణ్ణి. పొద్దున్నే ౬ గంటలకే గుట్టంమీద బయలుదేరి ఊరు నాలుగుమూలలూ చూసేవాణ్ణి. అప్పటికింత ఊరులేదు సరిగదా దాని కనుగుణంగానే ఉద్యోగస్థులు కూడా ఎంతోమంది ఉండేవారు కాదు. అప్పటికి గోదావరికి కట్ట లేదు. అయినా జనం స్నానపురేవులు పాడు

చెయ్యకుండా కొంతకాలం పోలీసుబందోబస్తు ఏర్పాటు చేయించాను. గట్టు నా కాలంలో పడకపోయినా, గోదావరికి ఒక గట్టు ఉండాలనీ దాన్ని సొగసుగా ఉంచాలనీ ఒక అభిప్రాయం ప్రచారం చేసి ఆ సిద్ధాంతాన్ని కూడా అంగీకరింపజేశాను. మునిసిపల్ పరిపాలన కొంతకాలం ఎవ్వరిపేచీ లేకుండా సాగిపోయింది.

కాని కొంతకాలానికి రాయపూడి సుబ్బారాయుడుకీ, నాకూ కంట్రాక్టుల విషయంలో తగాదావచ్చింది. అతను చిరకాలంనించి ఈ కొన్నిల్లో ఉండి ఎన్నికల్లో కిందా మీదా పడుతూ ఉండడంచేత, కొందరియెడల ప్రత్యేకాభిమానం చూపించేవాడు. నా కా సంబంధ లేమీ లేకుండా ఒక పద్ధతిని పోకపోతే కష్టంగా ఉండేది; అంతే కాదు; అతను చెప్పినట్లల్లా చెయ్యకపోతే బాధగా ఉండేది. అతను “దుర్గయ్యగారిని ఒదులుకుని, నిన్ను తెచ్చిపెట్టుకున్నందుకా ఈ గొడవ అంతా?” అంటూ బాధపడేవాడు. నేను నిర్మోహమాటంగా “అబ్బాయి! నువ్వు చేసిన సహాయానికి సంతోషమే, కాని ఈ నాలుగురోజులూ నా స్వాతంత్ర్యానికి ఛంగం రాకుండా నన్ను ఈ ఉద్యోగం చెయ్యనియ్యి!” అని చెప్పాను.

ఇట్లా ఉండగా ప్రతికక్షలు నాకు ఛైర్మన్ ఎలక్షనులో సహాయం చేసినవాళ్ళమీద ఏదో ఒక తంటా తెచ్చి కక్ష సాధించడానికి పూనుకున్నారు. ఆరాముదయ్యంగారు నాపార్టీలో నాకు బాగా సహాయంగా ఉండేవాడు. ఆయన ఆలపాటి భాస్కరరామయ్యగారితో వ్యాపారం చేసి విడిపోయేటప్పుడు సామానులు వంచుకుని పట్టుకుపోవడంలో రెండు

తీగెలకట్టలు కూడా పట్టుకు వెళ్ళాడు. అందుకని కక్ష కట్టి ఆయనమీద దొంగతనం నేరం ఆరోపించారు. ఆ కేసులో ఫిర్యాదీతరపున అచ్యుత రామయ్యగారు, ముద్దాయితరపున నేను వాదించాము. మేజిస్ట్రేటు జిల్లేళ్ళ కృష్ణారావు పంతులుగారు. ఆయన దేవాంతకపు మేజిస్ట్రేటు. ఈ కేసు సుమారు ఐదారు నెలలు విచారించాడు. ఈ విషయంలో ఆరాముదయ్యంగారి అన్నగారు పి. టి. శ్రీనివాసయ్యంగారు కూడా ఎంతో ఆత్రతగా ఉండేవాడు. కృష్ణారావుపంతులుగారి ధోరణిపట్టి ఆయన వాలకం కనిపెట్టాను. ఆయన ఆరాముదయ్యంగారికి శిక్ష వేసే ధోరణిలో పడ్డాడు. ఏమీ బలం లేని కేసు మోపుచెయ్యడానికి మేజిస్ట్రేటు చెయ్యగలిగిన సహాయం అంతా చేశాడు. చివరికి ౧౨౦ పేజీల జడ్జి మెంటు వ్రాసి, ఒకనాటి మధ్యాహ్నం ౧౧ గంటలవేళ ౬ నెలలు శిక్ష విధించాడు.

ఆ తీర్పు అంతా వెంటనే కోర్టులో చదవమని పిటీషన్ పెట్టి, ఆయన చదువుతూ ఉంటే నోట్సు వ్రాసుకోమని ఒక జూనియర్ వకీలుకి అప్పచెప్పి, తిన్నగా నా ఫీటన్ మీద సబ్ కలెక్టర్ చిన్ దగ్గరికి వెళ్లాను. ఈ కేసు సమాచారం అంతా ఆయనతో చెప్పి, నాకు సహాయం చేసిన. పక్షంమీద కక్ష కట్టి, భాస్కర రామయ్యగారిని ప్రోత్సహించి అచ్యుత రామయ్య ప్రభుత్వాలచేత కేసు పెట్టించా రని నచ్చజెప్పి, అప్పీలు దాఖలు చేసి బెయిలు అడిగాను. “జడ్జి మెంటు కాపీలు వగైరాలు లేకుండా ఎట్లాగా?” అని ఆయన సంకోచించారు. కాని నా కోరిక పైని బెయిలు ఇచ్చి గుమస్తాచేత పంపిస్తానన్నారు. అల్లాగ కాదనీ, ఆ బెయిలు అర్దురు.



స్వయంగా పట్టుకుని వెళ్ళడానికే నేను వచ్చాననీ చెప్పిన మీదట ఆయన గుమాస్తాని పిలిచి, బెయిలు ఆర్డరు వ్రాయించి నాచేతికి ఇచ్చారు. వెంటనే రెండు దొడుల్లో కోర్టులోకి వచ్చాను.

నేను వచ్చేసరికి మేజిస్ట్రేటు ఇంకా తీర్పు చదువుతూనే ఉన్నాడు. అచ్యుతరామయ్యప్రభృతులు మంచి ఉత్సాహంగా ఉన్నారు. ఆ తీర్పు చదవడం పూర్తి కావడంతోనే నేను వారందరూ మేజిస్ట్రేటు ఎవట పెట్టేసరికి మేజిస్ట్రేటు, స్లీడర్లు, పార్టీలు అంతా కూడా స్థబ్ధులై పోయారు. అప్పటికి ఆరాముదయ్యంగారు జైలుముఖం చూడకుండా తప్పించగలిగాము. తరవాత వినోదగ్గిర జడ్జిమెంటుకాపీ పైలు చేశాము. అతను కాకినాడలో కేసు విచారించాడు. కేసు చూస్తుండగానే అది పార్టీ కక్షలచేత వచ్చిన వ్యవహారం అని గ్రహించి, అప్పీలెంటు తరపున నేను మాట్లాడకుండానే, ఎదట పార్టీతరపున హాజరైన వారిష్టర్ బర్త్ రామ వయ్యగారిని “క్రిందికోర్టు తీర్పు ఎందుకు రద్దుచేయకూడదో చెప్ప మని” అడిగాడు. ఆయన సమాధానం విని కిందికోర్టుతీర్పు రద్దు చేశాడు. అంతటితో ఆకేసు ముగిసింది.

అక్కడినుంచి నా ప్రతికూలపక్షంవారు తమ ఆయుధాలు ఇంక తిన్నగా నామీదే ప్రయోగించడానికి పూనుకున్నారు. రాజమహేంద్రవరంలో కాకి కృష్ణమూర్తి అనే ఒక వైశ్యప్రముఖుడు ఉండేవాడు. ౧౦,౧౨ ఏళ్ళ వయస్సు ఉన్న అతని కుమారుడు తోటిపిల్లలతో గోదావరికి స్నానానికి వెళ్ళి, ఏకారణంచేతనో కాలుజారి, నీటిలో పడి చనిపోయాడు.

ఆ పిల్లవాణ్ణి పెరుమాళ్ళ రంగయ్య అనే అతని బంధువు కొందరు హంతకుల్ని ఏర్పాటుచేసి చంపించాడని ఒక కేసు వచ్చింది. ఆ పెరుమాళ్ళ రంగయ్యకూడా అప్పటికి రాజమహేంద్రవరం లిజ్జెధికారుల్లో లెట్టు. అతను అప్పటికి చాలాకాలం క్రితంనించీ నా క్లయంటు. మునిసిపల్ ప్రతికక్షులు ఆ పెరుమాళ్ళ రంగయ్యకి నేను సలహా ఇచ్చాననే ఆరోపణ చేసి నన్ను ఆ కేసులో ఇరికించాలని బ్రహ్మప్రయత్నం చేశారు. అప్పుడే పితాపురంవారి కేసులో పనిచేస్తూ ఉన్న మద్రాసువకీలు వి. కృష్ణస్వామయ్యగారు రాజమహేంద్రవరం వచ్చారు.

ఆయన ఒకరోజున క్లబ్బులో సుబ్బారావుపంతులుగారు మొదలయిన వాళ్ళంతా ఉండగా “ప్రకాశం కుర్రవాడు; నెకండుగ్రేడు ప్లీడరు; హేమా హేమి లైన మిమ్మల్ని అందరినీ ఓడించి చైర్మన్ అయ్యాడు. మీ ప్రతిభ ఇంతేనా!” అని హేళన చేశాడు. అందుచేత వాళ్ళ పట్టుదల మరింత హెచ్చయింది. ఆకారణంవల్ల నన్ను ఎల్లాగైనా ఈ హత్యకేసులో ఇరికించాలని సంకల్పించారు. ముఖ్యంగా పెద్దాడ సాంబశివరావు, మురుకుట్ల అచ్యుతరామయ్యగార్లు బహిరంగంగా దీనికి పూనుకున్నారు. దీల్లో పంతులుగారిసలహా, వెంకటరెడ్డిగారి ఎరుకా కూడా లేకపోలేదు. మొదటి పెద్ద లిద్దరూ ఇద్దరు వడ్రంగి కుర్రవాళ్ళని తయారుచేసి వాళ్ళచేత హత్యజరిగిన క్రితం రోజుని ౧౧ గంటలకి కోర్టుకి వస్తూఉంటే నాకంవారి సత్రంసమీపంలో పెరుమాళ్ళ రంగయ్య నాకు ఎదురుపడ్డాడనీ అక్కడ నా డాక్టర్లు ఆపి అతనితో మాట్లాడాననీ, ఆ మాట్లాడడంలో

చనిపోయిన కుర్రవాడి అనంతరం కాని తనకి ఆ స్త్రీకి హక్కులేదని. సలహా ఇచ్చాననీ ఒక పెద్ద కథ అన్నారు. సాంబశివరావు. అచ్యుత రామయ్యగార్లు ఆ కుర్రవాళ్ళని స్వయంగా మేజిస్ట్రేటు జిల్లేళ్ళ కృష్ణారావు పంతులుగారి దగ్గరికి తీసుకుపోయి వాళ్ళచేత అఫిడవిట్ ఇప్పించారు. ఆరాముదయ్యంగారి కేసుసందర్భంలో విస్ దొరతో తన్నుగురించి ఏదో చెప్పానని ఆయనకి అనుమానం ఉండడంచేత నామీద కొందెం గుర్రగా ఉండేవాడు. ఆ ప్రమాణపత్రకముఖం చూస్తేనే నమ్మడానికి వీలులేని స్థితిలో ఉండడంవల్ల, స్థానికంగా ఉన్న పోలీసువాళ్ళు సరియైన చర్య తీసుకుంటారో తీసుకోరాలని డిస్ట్రిక్టు సూపరింటెండెంటు దగ్గరికి వెళ్లారు.

అప్పుడు డి. యస్. పి. సి. బి. కన్నింగ్ హామ్ అనుకుంటాను. ఆయనకి కూడా ఈ అభూతకల్పన ఆశ్చర్యంగా తోచి రాజమహేంద్ర వరం వచ్చి సబ్ కలెక్టరు విస్ తో సంప్రతించాడు. విస్ చిరాకుపడి “ఏమిటీ? ఎన్నికల్లో ఓడించడానికి ప్రయత్నంచేసి ఓడిపోయారా? ఇప్పుడు అతన్ని ఉరితీయించడానికి ప్రయత్నిస్తున్నారా?” అన్నాడు. అపైన ఆ కథ అసంభవమనీ, నాశత్రువుల అభూతకల్పన అనీ, నా ప్రస్తావన లేకుండా కేసు ఇన్ క్వయరీ చెయ్యమనీ సలహా చెప్పాడు. నా దగ్గరికి పోయి స్టేటుమెంటుకూడా లీసుకోమన్నాడు. కన్నింగ్ హామ్ మాయింటికి వచ్చి ఈ సంగతులన్నీ అడిగాడు. నేను మొదటినించీ ఉన్నదంతా పూసగుచ్చినట్లు చెప్పాను. వీరంతా మునిసిపల్ వ్యవహారాలలో నాకు శత్రువు లయినదీ, ఆ శత్రుత్వం కారణంచేత కక్ష సాధిస్తున్నదీ



అంతా సవిస్తరంగా చెప్పినతరువాత అతను పూర్తిగా తృప్తిపడి నన్ను ఇంక్వయరీలోంచి తప్పించివేశాడు.

ఈసందర్భంలో నా మిత్రుడైన కుందూరి వెంకటరత్నంవిషయంలో కూడా నా స్నేహితులు కొందరు బాధపడ్డారు. ఆ కుర్రవాడి శవం పంచాయితీ చేసే సందర్భంలో కుందూరి వెంకటరత్నం కూడా పంచాయితీదారు. అప్పుడు ఈ పెరుమాళ్ళ రంగయ్య అతన్ని హత్య చేయించి ఉంటాడేమో అనే కథ వచ్చి నప్పుడు యాదాలాభంగా రంగయ్య ఆక్రితం రాత్రి ప్రకాశం ఇంటికి వచ్చాడని అన్నాడు. ఆక్రితం రాత్రి ౮, ౯ గంటలకి నేనూ, వెంకటరత్నమూ, ఇంకా కొందరు స్నేహితులూ కుర్చీలు వేసుకుని మా ఇంటిముందర కూర్చుని పిచ్చాపాటీ మాట్లాడు కుంటూ ఉండగా రంగయ్య వచ్చినమాట వాస్తవమే. క్లయింట్లు రాత్రిళ్ళు వచ్చి మాట్లాడి పోవడంలో విశేష మేముంది? ప్రాక్టీసు వృద్ధి చేసుకోవా అని కష్టపడే ప్రతీ ప్టీడరూ, క్లయింట్లతో రాత్రిళ్ళు నిదానంగా మాట్లాడుకోవడం సహజమే కదా! ఈసామాన్యవిషయాన్ని గోరంతలు కొండంతలు చేసి నా శత్రువులు నామీదికి దూకదలచినపుడు, నా స్నేహితులు కొందరు వెంకటరత్నం దగ్గరికి వెళ్ళి, “నువ్వు అన్న ఆ మాటలవల్ల ప్రకాశానికి ఆపత్తు వచ్చేటట్లు ఉంది. పోనీ, నువ్వు ఆ విషయం చెప్పకుండా ఉండకూడదా?” అని సలహా ఇచ్చారు. అతను “ఒకసారి నేను చెప్పిన తరువాత- అందులోనూ ఆసంగతి నిజమైనప్పుడు- నే నెందుకు కా దనాలి?” అన్నాడు. దానికి స్నేహితులు బాధపడ్డారు; కాని అప్పుడూ

ఇప్పుడూ కూడా “వెంకటరత్నం మాటే సరిఅయినది” అని నా అభిప్రాయము.

తరవాత పోలీసులు పెరుమాళ్ళ రంగయ్యమీద కేసు పెట్టారు. ఆ కేసులో మేజిస్ట్రేటుకోర్టులో నేనే పని చేశాను, కేసు సెషన్సుకి వెళ్లింది. అప్పుడు నాయందు సుముఖుడు కాని హేమ్నెట్ దొరే జిల్లాజడ్జీ. ఆకారణంచేత కూడా నా శత్రువులు నన్నందులో ఇరికించడానికి ఉబలాట పడ్డారు. నేను సెషన్సు విచారణకి మద్రాసునించి బారిష్టర్ జాన్ ఆడమ్సుని తీసుకుని వచ్చాను. సహజంగా కేసులో ఏమీ బలంలేకపోవడంచేత, ఆజడ్జీ రంగయ్యని నిర్దోషిగా నిర్ణయించి ఒదిలివేశాడు. అంతటితో శత్రువులు పన్నిన మరొక ఉచ్చునించి బయటపడ్డాను. ఒక్కొక్కప్పుడు జీతం భత్యం లేని ఈ స్వల్పాధికారాల కోసం ఎందు కింత శత్రుత్వం వచ్చిందా అనే విషయం ఆలోచిస్తే నాకే ఆశ్చర్యంగా ఉంటుంది.

ఈ గండ్రగోళా లెట్లా ఉన్నా మునిసిపల్ పరిపాలన యధారీతిగా జరుగుతూనే ఉంది. మొదటిసంవత్సరం పరిపాలనానివేదికలో పరిపాలన సంతృప్తికరంగానే ఉన్నదని గవర్నమెంటు వ్రాసింది. ఈ హత్యకేసు సందర్భంలో పోలీసులహడావిడి చూసి నాతో భాగస్థుడుగా ఉండిన పిళ్ళారి శెట్టి నారాయణరావు భయపడిపోయేవాడు. తరవాత, అతన్ని మా పార్టీ తరపున మునిసిపల్ కౌన్సిలరుగా కూడా చేశాము. చివరికి అతనికికూడా ధైర్యం చెప్పవలసివచ్చేది.

ప్రతికక్షలప్రయత్నాలు ఇంతటితో ఆగలేదు. నా పార్టీలో నాకు బలంగా ఉండే ఏలూరి లక్ష్మీనరసింహంగారిమీద మళ్ళీ ఒక కేసు

బయలుదేరదీశారు. ఆరోజుల్లో రాగి బంగారం చేస్తామనే మంత్రగాళ్ళు, వాళ్ళ మాయల్లో పడే అమాయికులూ ఉంటూండేవాళ్ళు. శనివారపుపేట, ఎస్టేటులోకి ఇల్లాంటి మంత్రగాడొకడు సిద్ధమై, రాగి బంగారంచెయ్యడానికి పూనుకున్నాడు. ఒకగదిలో దేవతని పెట్టి, ఇంట్లో ఉండే బంగారమూ, జవాహరీ అంతా ఆదేవతకి అలంకరించి పూజచెయ్యాలని చెప్పి బంగారంఅంతా సేకిరించాడు. నాలుగురోజులు జపం అయ్యాక ఆబంగారం అంతా మూట కట్టుకుని, రాత్రిరాత్రి ప్రయాణమై మాయమై పోయాడు. ఆ బంగారంలో కొన్నివస్తువులు ఏలూరి లక్ష్మీనరసింహంగారి ఇంటికిదగ్గరగా ఉన్న, ఆయన స్నేహితుడైన ఒక మహమ్మదీయుడి దగ్గరికి చేరాయి. అతను పెద్దగడ్డంతో భయంకరంగా ఉండేవాడు. ఆ మహమ్మదీయుడు బజారులో ఆ జవాహరీ అమ్మతూ ఉండగా షరాబులు కొనడానికి కొంచెం సంకోచించారు. వెంటనే పోలీసులు వచ్చి ఆ మహమ్మదీయుణ్ణి పట్టుకున్నారు.

అందుమీద ఏలూరి లక్ష్మీనరసింహంగారు ఆ జవాహరీ ఆ సాహేబుదే నని మేజిస్ట్రేటుదగ్గర స్టేటుమెంటు ఇచ్చారు. పోలీసులు ఆస్టేటు మెంటు విశ్వసించకుండా ఆ అమ్మకం ఆపుజేశారు. ఈలోగా పోలీసులు ఆ జవాహరీనిగురించి ప్రకటన చెయ్యగా శనివారపుపేటవారు వచ్చి ఆ జవాహరీ పోల్చుకున్నారు. వెంటనే పోలీసులు ఏలూరి లక్ష్మీనరసింహంగారిమీద, సాహేబుమీద కేసు పెట్టారు. ఏలూరి లక్ష్మీనరసింహంగారి నేరం అంతా ఆయన “జవాహరీ సాహేబుదే” అని చెప్పడం; ఆయన తెలిసే



చెప్పారో లేక ఆశ్రితపక్షపాతంచేతనే చెప్పారో నిష్ఠియించడం కష్టం. దానికితోడు స్థానికంగా లక్షీసరసింహంగారిమీద ఉండే కక్షలు కూడా కలిశాయి.

విచారణ సబ్ కలెక్టరు ఎదట. లక్షీసరసింహంగారి తండ్రిన నేను హాజరయ్యాను. ముద్దాయి స్థానికంగా చాలా ప్రముఖులనీ, ఇక్కడ ఈ కేసు జరగకూడదనీ, మరిఒక జిల్లాకి ట్రాన్స్ఫరు చెయ్యమనీ పిటీషను పెట్టాను. ఆ పిటీషను కొట్టివేశారు. అందుమీద ట్రాన్స్ఫరుకోసం హైకోర్టుకి వెళ్లాను. హైకోర్టులో డాక్టరు స్వామినాథన్ గారిని ప్లీడరుగా ఏర్పాటుచేశాను. స్వామినాథన్ గారు బారిష్టరు పాసయి కొద్దికాలం కిందటే ప్రాక్టీసు పెట్టారు. కేసు హైకోర్టులో డేవిస్ బెంచి దగ్గిరికి వచ్చింది.

ఆ డేవిస్ లావుగా ఉండేవాడు. చాలా ఓకరంగా మాట్లాడుతూ ఉండేవాడు. కేసుచూస్తూనే “No points to argue; case dismissed.” అన్నాడు. స్వామినాథన్ గారు నోరు విప్పనైనా విప్పలేదు. నాకు చాలా చిరాకు కలిగింది. కోర్టులోనే స్వామినాథన్ గారిమీద పదీ, “ఇదేమి బారిష్టరీ అండీ! కేసు ఆర్గ్యుమెంటు చెప్పకుండానే డిస్మిస్ చేస్తే, మాట్లాడక ఊరుకున్నారు!” అని కేకలు వేశాను. ఆయన “ప్రకాశంగారు! రాత్రి మా యింటికి భోజనానికి రండి! మీతో మాట్లాడాలి.” అన్నారు.

రాత్రి భోజనానికి వెళ్ళాను. డాక్టరు స్వామినాథన్ గారు బ్రాహ్మణులే కాని అప్పటికే ఒక బట్లరుచేత వండించుకుని తింటూ ఉండేవారు.

ఆయన చాలా జాగ్రత్త మనిషి. బహుశ్చక్రవర్తిగా ఖర్చుపెట్టుకుంటూ డబ్బు కూడబెట్టేవారు. ఆయన నన్నెంతో ఆప్యాయంగా ఆదరించి, “ప్రకాశం గారు : మీలో మంచి చురుకుతనమూ, ధైర్యమూ కనిపిస్తున్నాయి. మీరు ఎందుకు బారిష్టరు కాకూడదు ?” అన్నారు. నాకు ఆశ్చర్యం వేసింది : “నేను సెకండుగ్రేడుప్లీడరిని; బీదవాణ్ణి; నా కేమిటీ; వేలకువేలు ఖర్చయే బారిష్టరీ ఏమిటి ? నాకు అది ఎల్లాగ లభ్య మౌతుంది !” అన్నాను. అందు మీద ఆయన వేలకివేలు అవసరం లేదనీ, ఆరువేల రూపాయలతో కోర్టు అంతా పూర్తిచెయ్యవచ్చుననీ, నేను నెలకి ఆరుపౌనులతో కాలక్షేపం చేశాననీ చెప్పారు. నేను “అది అంత సుఖవై, ఐదారువేల రూపాయలలో అయితే ప్రయత్నం చేస్తా” నని చెప్పాను.

వాస్తవానికి ఆ సంభాషణే నా జీవితాన్ని ముందుకి తోయగలిగిన విశేషమిట్టం. నేను రాజమహేంద్రవరంలో సెకండుగ్రేడు ప్లీడరుగా పనిచేస్తూ శత్రువుల్ని నిర్ణించుకుంటూ అప్పటికి తృప్తికరమైన జీవితం గడుపుతూ ఉన్నా, నాకుమాత్రం ఆ స్థానం ఇరుకుగా కనిపించేది. విశాలమైన ఆవరణలో విచ్చలవిడిగా సంచారం చేసే వస్తుతత్వం కావడంచేత ఈ ఆలోచన నాకు బాగా తల కెక్కింది. వెంటనే రాజమహేంద్రవరం వచ్చివేసి నా మిత్రులైన కంచుమర్తి రామచంద్రరావు గారితో, నాకూ స్వామినాథన్ గారికీ జరిగిన సంభాషణ అంతా చెప్పాను. ఆయన అప్పుడే సగం ఖర్చు పెట్టుకోడానికి అంగీకరించి ప్రోత్సహించారు. నాకు మిత్రులూ, చాటసరూ వాస్తవ్యులూ అయిన

మాగంటి లక్ష్మణదాసుగారికి కబురు పంపించగా, ఆయన వచ్చి మిగిలిన మూడువేలూ ఇవ్వడానికి అంగీకరించారు. నేను డబ్బు సర్దుబాటు కావడం తోనే ఇంగ్లండు వెళ్ళిపోవడానికి నిశ్చయంచేశాను.

ఇంక ఇక్కడ ఏలూరి లక్ష్మీనరసింహంగారి కేసు మిగిలిఉంది. కొంత కేసు విస్ దగ్గర జరిగింది. ఆ కేసు క్రాస్ పరీక్షలో మునిసిపల్ కక్షలు వగైరా లన్నీ చాలావరకు ఋజువుచేశాను. ఆ తరువాత మళ్ళీ హైకోర్టుకి ట్రాన్సుఫరు పెట్టాను. కొంత సాక్ష్యం ఋజువుమీద జాన్ ఆడమ్సుని పెట్టి వదిస్తే ట్రాన్సుఫరుకి ఆర్డరు పాసయింది. ఆ కేసు విశాఖపట్నానికి ట్రాన్సుఫరు చేశారు. విశాఖపట్టంలో కూడా నేనే కేసు నడిపించి లక్ష్మీనరసింహంగారిమీద కేసు లేకుండా తప్పించి వేశాను.



౯

## ఇంగ్లండు ప్రయాణం

అప్పటికి రాజమహేంద్రవరంలో నా సంసారం స్థిరపడింది. సంపాదన పుష్కలంగా ఉండడమూ, బంధువు లంతా తృప్తిపడడమూ జరిగింది. ఇల్లాంటి స్థితిలో లండన్ ప్రయాణం అనేసరికి ఇంట్లో కల్లోలం పుట్టింది! ఆ కాలంలో సముద్రయానం అంటే కులం పోయిం దన్న మాటే! ఆ కారణం పురస్కరించుకుని రేకపిల్లి లచ్చయ్యగారు అనే పురో హితుడు మాయింట్లో ఆడవాళ్ళకి—ముఖ్యంగా మా అమ్మగారికి—డాగా ఆత్రత కలిగించాడు.

అంతకి పూర్వమే సుబ్బారావుపంతులుగారికి సుస్తీ చేస్తే వైద్యులు. ఆయనకి “ఆరోగ్యంకోసం సముద్రయానం అవసరం” అని చెప్పారు. ఆయన అప్పుడే వీరేశలింగం పంతులుగారితో తగాదాపడి సనాతన హిందూధర్మోద్ధరణకోసం హిందూసమాజం స్థాపించి ఉండడంచేతనూ, మాధ్వస్వాముల వారి ప్రాపకం చెడగొట్టుకోవడం ఇష్టంలేని వారవడం చేతనూ, చాలా తటపటాయించి, చివరికి తూర్పుతీరాన్ని ఓడప్రయాణం చేసి చక్కావచ్చారు. దీనికి మాధ్వస్వాములవారు అంగీకరించారు కూడాను. ఆ సంగతి మా అమ్మగారితో చెప్పి అవిడమనస్సుకి తృప్తి కలిగించాను.

అసలు అప్పటికి మనదేశంలో ఎవ్వరూ బారిష్టరుచదువుకోసం ఇంగ్లండు పోయినవారు లేరు. అంతకిముందు ఎవరో ఒక క్షత్రియుడు ౫౦ సంవత్సరాల క్రితం విశాఖపట్టణంనంచి సీమ వెళ్ళారట; కాని ఆయన చెబ్బిలో పడలేదు. యమ్. ఆర్. అయ్యంగారు అనే దాక్షిణాత్యులు ఒకరు బారిష్టరుఅయి రాజమహేంద్రవరంలో కొంతకాలం కిందట ప్రాక్టీసు చేస్తూవచ్చారు. ఆయన చాలా తెలివైనవాడే గాని తాగడం అలవాటు అయింది. ఒక్కొక్కప్పుడు ఆ నిషామీద వాదితరపున వకాల్తీ పుచ్చుకుని ప్రతివాదితరపున ఆర్గ్యుమెంటు చెప్పేవారు. ఆయన ఇంగ్లండునంచి వచ్చాక ఆయనభార్య ఆయనతో కాపరం చెయ్యడానికి నిరాకరించింది. ఆయన రాజమహేంద్రవరంలో ఒక ఆంగ్లోఇండియన్ యువతిని పెళ్ళాడి చాలా నిర్భాగ్యజీవితం గడుపుతూ ఉండేవాడు.

మా వాళ్ళకి బారిష్టరు అంటే అదే అభిప్రాయం! కష్టాలు పడిపడి నాపిడే ఆశ ఉన్న కేంద్రీకరింపచేసుకున్న మా అమ్మగారికి నా భవిష్యత్తుని గురించి భయం కలిగింది. అందుచేత ఆవిడికి లండన్ ప్రయాణం అంటే కొంచెం జంకు పుట్టింది. నేను ఆవిడికి ఆ విషయమై భయం ఉండనివసరం లే దనీ, బారిష్టరు చదువంతా రెండుమూడు టెరముల్లో పూర్తి చేస్తా ననీ, మత్స్యమాంసాలు ముట్టుకో ననీ, చెప్పి శపథంచేసి, ఎల్లాగో అల్లాగ చిట్టచివరికి ఒప్పించాను. ఆవిడ సహజంగా ధైర్యస్థురాలు; కనుక అతికష్టమీద అంగీకరించింది. ఆ తరువాత నాభార్యని కూడా ఒప్పించి ఆవిణ్ణి గుంటూరుజిల్లా కొత్తపట్టణంలో ఆవిడ పినకాల్లిగారింట్లో.

అంటే మా చిన్నక్కయ్యగారింట్లో—దిగబెట్టాను. మా అమ్మగారిని మా తమ్ముడు శ్రీరాములుదగ్గర ఉంచి ఇంగ్లండుకి ప్రయాణం అయ్యాను.

ఈరీతిగా సంసారపు సర్దుబాట్లన్నీ చేసుకుని అక్టోబరు మొదటి వారంలో లండన్ వెళ్ళడానికి నిశ్చయించాను. ప్రయాణానికి కావలసిన ఏర్పాట్లన్నీ—అంటే స్టీమరు బుక్కింగు వగైరా లన్నీ—శ్రీడాక్టర్ స్వామినాథన్ గారి ద్వారా చేశాను. మునిసిపల్ చైర్మన్ పని పి. నారాయణరావుగారికి దెలిగేటుచేశాను. ముందు మద్రాసు వచ్చి అక్కడ రెండురోజులు ఉన్నాను. రెంటాల వెంకటసుబ్బారావుగారు నా ప్రయత్నం మెచ్చుకుని స్వయంగా నాకు కావలసిన వన్నీ ఏర్పాటుచేశారు. ఆవకాయ వగైరా ఊరగాయ లన్నీ చక్కగా మూటలు కట్టించి ఇచ్చారు. అక్కడ నించి బొంబాయి వెళ్ళి బొంబాయిలో నా క్లయింట్లూ, శ్రీమంతులూ అయిన గొల్లపూడి చిననరసింహంగారి ఇంట్లో రెండురోజులు ఉండి, మెయిల్ బోట్ మీద ఇంగ్లండుకి ప్రయాణం అయ్యాను. మా అమ్మగారికి మత్స్యమాంసాదుల విషయమై మాట ఇవ్వడంచేత, రెండు బస్తాల బత్తాయికాయలు కూడా ఓడలో వేయించాను.

నాతోబాటు చెంగల్రావునాయుడుగారు అనే ఒకాయన ప్రయాణం అయ్యారు. ఆయన రంగూన్ లో ఎక్కొంటెంటుగా ఉండి బాగా డబ్బు సంపాదించి ఆ తరవాత బారిష్టరుచదువు ప్రారంభించారు. నాతో ప్రయాణం చెయ్యడానికి ముందు అప్పుడే ఆయన ఒకసారి లండన్ వెళ్ళి ఒక పెరమ్ పూర్తిచేసుకుని వచ్చారు. అది కారణంగా అక్కడి వ్యవహారా లన్నీ



పూర్తిగా ఆకళించుకున్నవా రవడంచేత నాకు మంచి సహాయులుగా ఉండేవారు. ఓడ ఎక్కిన మర్నాడే నాకు సముద్రపు జబ్బు—(సీ సిక్ నెస్) వచ్చింది. మొదటిరోజున డైనింగుహాలులోకి వెళ్లేసరికి ఓడలో మాంసాదులు వండుతూన్న వాసన ఛరించలేకపోవడంవల్ల నాకు వాంతి చేసుకునేటంత పని అయింది. వెంటనే నా గదిలోకి పోయి సర్దుకున్నాను. రెండురోజులవరకూ ఆ జబ్బుతోనే పడుకున్నాను. క్రమంగా అయిదు రోజులకి ఏడెన్ చేరుకున్నాము. మరి మూడు రోజులకి పోర్టుసెడ్ చేరాము. ఈ రేవుల్లో కనబడే జనం అంతా అబ్బులు. చాళ్లు సామాన్యంగా నల్ల చర్మంవాళ్లే. మొత్తంమీద ౧౨ రోజులు ప్రయాణం చేసి మార్సెయ్యు చేరాను.

మార్సెయ్యు చేరేసరికి నావలో ఉండే ప్రయాణికుల వ్యవహారం అంతా మారేపోయింది. నాతోపాటు ప్రయాణం చేస్తూన్న వాళ్ళల్లో ఈ దేశంలో పెద్దపెద్ద ఉద్యోగాలలోఉండి, నవాబ్ దర్బారీ సాగిస్తూ ఉండేవాళ్ళు చాలామంది ఉన్నారు. మధ్యధరాసముద్రం దాటేవరకూ ఈ ఉద్యోగస్థుల దర్బారీ, తీవీ యధారీతిగానే ఉన్నాయి. కాని మార్సెయ్యు రేవులో దిగడంతోనే ఎవరిసామాన్లు వారు జాగ్రత్త పెట్టుకుని బుజాల్ని వేసుకుని మామూలు సామాన్యజనంలాగే దిగడం ప్రారంభించారు. అల్లాగ లండన్ కేసి వెళ్ళినకొద్దీ వారిచోరణి మారి పోయింది.

పాశ్చాత్యప్రపంచాన్నిగురించి మొట్టమొదటి చూపులో నాకు కలిగిన అభిప్రాయాలు కొంచెం వివరిస్తాను. ఆకాలనికే పాశ్చాత్య నాగరికతా

వాసనలతో నిండిన నాకు, ఆ ప్రపంచం తెల్లవాడి మాయగా కనిపించడం లో ఆశ్చర్యం ఏమీ ఉంది! పూర్తిగా బ్రిటిష్ పాలనలో పడిపోయి, స్వీయమైన నాగరికత గుంటపెట్టి గంటవాయించి, కొత్త నాగరికతకి వసవళ్ళు దిద్దుతూ ఉండే ఈ దేశంలో నించి వెళ్ళిన నన్ను, చక్కటి సుశీలమైన పాశ్చాత్యనాగరికత ఆకర్షించడం ఒక వింతకాదు! మార్సెయిల్ లో దిగేసరికే ఓడ దగ్గిరా, రైలు దగ్గిరా పోర్టరు దగ్గరనించి పై ఉద్యోగస్థుడివరకూ, అందరూ చూపే శిక్షణా, మర్యాదా నన్ను బాగా సంతోషపెట్టాయి. హోటళ్ళలో స్త్రీపురుషుల నడవడీ, వాళ్ళ మర్యాదలూ కూడా భేష్ అనిపించాయి! అన్నిటికన్నా వాళ్ళు అనుభవించే స్వాతంత్ర్య వాయువులు నా కెంతో ఆనందం కలిగించాయి. పాశ్చాత్య పద్ధతులమీద ఆలోచనలు పారే ఆ రోజుల్లో “ఎప్పటికైనా మనదేశం ఈ ఉన్నత స్థితికి వచ్చి ఈ జాతులతో రులతూగుతుందా!” అని అనిపించింది.

లండన్ లో చెంగల్రాయన్ నాయుడుగారు నివసిస్తూ ఉన్న చెస్ వాటర్ చేరుకున్నాము. మొదటిరోజున ఆయనతోపాటే ఒక గృహస్థు ఇంట్లో ఉన్నాను. రెండోరోజున ఆ నాయుడుగారు నన్ను ఆపక్కని ఉన్న ఇంట్లో బసకీ, భోజనానికి కుదిర్చారు. ఆ దేశంలో సామాన్య గృహస్థులు కొంచెం డబ్బు తీసుకుని అతిథులికి ఆశ్రయం ఇస్తారు. అల్లా చేస్తే ఆ దేశపు సాంఘిక జీవనంలో తప్పులేదు. నెలకి రెండు పౌనులు ఇచ్చే పద్ధతిమీద నేను బస, భోజనమూ కుదుర్చుకున్నాను. ఒక పెద్ద ప్లవ్ కొనుక్కొని ఒకగదిలో ప్రత్యేకంగా కాయగూరలు, పప్పులు

పచనం చేసుకుని భోజనం చేస్తూ ఉండేవాణ్ణి. చెంగల్రాయన్ గారు గ్రేఇన్ లో మెంబరుగా ఉండి, బారెట్లా వదువుతూ ఉండేవారు. ఆయన నన్ను కూడా ఆ ఇన్ లోనే చేర్చారు.

ఈ సందర్భంలో ఈ బారిష్టరీ చదువుని గురించి కొంచెం వ్రాస్తాను. ఆసమయంలో మనదేశం నించి, ముఖ్యంగా వంగదేశం నించి ఎందరో యువకులు ఈ చదువుకోసం వచ్చేవారు. విశేషంగా చదువుకోసం ప్రమోదకుండానే డిన్నర్ లకి హాజరై పరీక్షల కాలంలో ముఖ్యమైన విషయాలు పరీక్షల ఏజంట్ల ద్వారా సంపాదించి, ముక్కుని పెట్టుకుని బారిష్టర్ల యి మనదేశానికి తిరిగి వచ్చేవాళ్ళు. వాళ్ళల్లో చాలామంది వృత్తిలో ముందుకి రాలేక కేవలం డిన్నరు బారిష్టర్లనే అప్రెంటిస్ తెచ్చుకున్నారు. అందుచేతనే మద్రాసులో కొద్దికాలానికే బారిష్టర్ల పరువు సన్నగిలింది. మైలాపూరు మేహపురి సునిశితబుద్ధి విశేషం ఈ డిన్నరు బారిష్టర్లని నెట్టివేయడంలో ఆశ్చర్య మేమి ఉంది? బారిష్టరు చదువు పద్ధతి అల్లాగ ఉన్నప్పటికీ కష్టపడి చదువుకునేవాళ్ళకి పరిపూర్ణమైన అవకాశాలు ఉండేవి. ఆ కాలంలో ఈ న్యాయవిద్య అంతా ఇంగ్లండులో కొన్ని అప్ రిగల్ ఎడ్యుకేషన్ చేతుల్లో ఉండేది. ఆదేశంలో నాలుగుచోట్ల పెద్దపెద్ద న్యాయశాస్త్ర గ్రంథాలయాలు ఏర్పాటుచేసి వాటికి చేరికగా, నివాసానికి, భోజనానికి చక్కని వసతులు ఏర్పాటు చేస్తారు. వాటినే 'ఇన్'లు అంటారు. టెరముకి ఇన్ని డిన్నర్లు అంటే విందులని పరిమితి ఉంటుంది. ఈ విందులికి తప్పకుండా హాజరుకావాలి. మన సూనివర్సిటీల్లో అచ్చెండెన్ను ఎంత ముఖ్యమో ఇక్కడ ఇది అంత ముఖ్యము.



ఆ విందులే కాకుండా కౌన్సిల్ ఆఫ్ లీగలు ఎడ్యుకేషన్ వారు వీర్పాటు చేసిన లెక్కర్లు ఉంటాయి. వాటికీ హాజరుకావాలి. ఆ లెక్కర్లు చాలా ఉన్నతశ్రేణిలో ఉంటాయి. ఆ లెక్కర్లు విని లైబ్రరీలో కూర్చుని శ్రద్ధగా చదువుకుని మిగిలిన కాలంలో సమీపంలో ఉండే ఇంగ్లీషు కోర్టులో వ్యవహారాలు పరిశీలించే శ్రద్ధావంతునికి బారిష్టరు చదువు ప్రశస్తమైన దని చెప్పక తప్పదు. నేను మనదేశంలో ఆ సంవత్సరాలు. పివిల్ క్రిమినలు కేసుల్లో పనిచేసి న్యాయశాస్త్రప్రధానసూత్రాలు అవగాహన చేసుకుని అనుభవం సంపాదించాను. అంతేకాక చిన్ననాటినించీ ఈ వకీలువృత్తి అంతం కనుక్కోవాలనే కుతూహలంతో ఉండేవాణ్ణి. అందుచేత ఈవిద్యమీద బాగా లక్ష్యం ఉంచి చదివేవాణ్ణి. లాకౌన్సిలు ఉపన్యాసాలు అన్నీ శ్రద్ధపట్టి సంగ్రహంగా వ్రాసుకునేవాణ్ణి. కోర్టు పూర్తి అయ్యేసరికి నోట్సుపుస్తకా లన్నీ నా యెత్తుని పెరిగాయి ! నేను పాఠ్యగ్రంథాలు శ్రద్ధగా చదువుతూ, అవకాశం ఉన్నప్పు డల్లా ఇంగ్లీషు కోర్టులలో పద్దతులూ పెద్దపెద్ద బారిష్టర్లు నడిచే రీతులూ చూస్తూ ఉండేవాణ్ణి..

మొట్టమొదటి కొద్దిరోజుల్లో ఆంగ్లజీవితం చూడక నాకు కలిగిన అభిప్రాయాలు వ్రాస్తాను. రైలు దిగుతూంటేనే చూలీల కట్టుబాట్లనిగురించి నాకు కలిగిన ఆశ్చర్యం ఇదివరకే వెలిబుచ్చాను. మొత్తంమీద బజారులో గాని, హోటళ్ళలో గాని, సినిమాలలో గాని ఎక్కడ చూసినా సాధారణ జీవితంలో నిజాయితీ, శ్రద్ధ ఎక్కువగా కనిపించాయి. అక్కడ కాలం వృధా చెయ్యకుండా ఉండే చురుకుతనం బాగా గోచరించింది. బజారులోకి

వెడితే కూరగాయ లమ్మే స్త్రీలతోగాని పురుషులతోగాని బేరమాడ నక్కరలేదు. ఒకే వెల; మంచి నాణ్యం; ఇక పోష్టాఫీసుకి వెడితే అక్కడ ఉండే స్త్రీ అతి మర్యాదగా, క్షణం ఆలస్యం లేకుండా కౌంటరు దగ్గర మనపని చూసి, వెంటనే పంపించివేస్తుంది.

ఒకసారి నేను ఎడింబరోకి కొన్నిపౌనులు మనియార్డరు చేద్దా మని ఒక పోష్టాఫీసుకి వెళ్ళాను. ౧౬,౧౭ ఏళ్ళ యువతి నా దగ్గర దబ్బా, ఫారమూ పుచ్చుకుని ఉత్తరక్షణంలోనే ఇతరులపని చూడడం మొదలుపెట్టింది. నేను మనదేశంలో అలవాటుకొద్దీ రసీదుకోసం కాచుకుని కూర్చున్నాను. కొంతసేపటికి ఆమె నన్ను చూసి “అట్లాగ నిలబడ్డా రేమిటి?” అని అడిగింది. “రసీదుకోసం” అని చెప్పేసరికి “ఇక్కడ రసీదు లివ్వరు. ఈ పాటికి మీ దబ్బు చేరవలసిన చోటికి చేరే ఉంటుంది. మీరు వెళ్ళవచ్చును!” అని చెప్పింది.

అక్కడ సామాన్యజనులు స్నానం చెయ్యడానికి స్నానాలగదులు ఏర్పాటై ఉంటాయి. వాటిని ఉపయోగించే జనం ఒకరి నొకరు తోసుకోరు. ముందువచ్చినవాళ్ళు ముందు తమపని ముగించుకుని పోతూఉంటారు. నాటకశాలలదగ్గర టిక్కెట్లు కొనేచోట, హోటళ్ళలోనూ, రైలుస్టేషన్ల లోనూ ముందువచ్చినవాళ్ళకి ముందుగా టిక్కెట్లు ఇచ్చివేసి పంపిస్తారు. జనంకూడా గుంపులుగూడి తోసుగోకుండా ఒక్కవరసగా నిలబడి, ఒకళ్ళ వెనక ఒకళ్ళు తమతమ పనులు నెరవేర్చుకుంటూ ఉంటారు. ట్రాము ల్లోనూ, గుర్రపుబళ్ళల్లోనూ డ్రైవర్లు ప్రయాణీకుల్ని అతిమర్యాదగా

చూస్తారు. ఈ గుఱ్ఱపుబళ్ళవాళ్ళు మద్రాసులో రిక్వాబళ్ళవాళ్ళలాగు కాకుండా పట్టణం అంతా బాగా తెలుసుకుని ఉంటారు. దానికి తోడుగా వాళ్ళు మంచి విజ్ఞానాంతరీ ఉన్నవాళ్ళు.

ఒకసారి నేను నా లాపు స్తకం ఒకటి గుఱ్ఱపుబండిలో మరిచిపోయి ఇంటికి వెళ్ళిపోయాను. తీరా ఇంటికి వెళ్ళాక ఆదేశంలో సి. ఐ. డి. పోలీసులకి హుజూర్ ఆఫీసు అయిన స్కాట్లండుయార్డుకి తెలియపరచా అని అనుకుంటూ ఉండగా కొన్ని గంటలలో పుస్తకం నా గదిలోకి వచ్చిపడింది. జరిగింది ఏమిటంటే—ఆ గుఱ్ఱపుబండివాడు ఆ పుస్తకం పోలీసులికి అప్పచెప్పాడు. ఆ పోలీసులు నా చిరునామా తెలుసుకుని పుస్తకం నాకు పంపించారు. మనదేశంలో లాగు యజమాని ఫలానా అని నిర్ధారణ చేసే ఐడెంటిఫికేషన్ హాంగామా ఏమీ చెయ్యలేదు.


ఇల్లాంటి చిన్నవిషయాలే నాకు ఆంగ్లజాతీయజీవనంమీదా, నీతి వర్తవంలోనూ బాగా గాఢాభిమానం కలిగించాయి. ఆ అభిప్రాయాలతోనూ, అభిమానంతోనూ వెనక్కి తిరిగి మనదేశం సంగతి తలుచుకుంటే నిస్పృహ కలిగింది. “ఎప్పటికైనా మనప్రజాసామాన్యం ఈ ఔన్నత్యానికి రాగలవా?” అని బాధ కలిగింది. అప్పట్లో నా మనస్సు నా ఒక్కడిదే కాదు; అది నా సమకాలికు లందరిదీని! అదీగాక ఒక కొత్త వింతలాగ పాశ్చాత్యనాగరికత అత్యంతవ్యామోహంతో చూస్తూఉండే రోజులవడవల్లంకూడా నా కీ నిస్పృహ కలిగింది. తరవాత నా అనుభవంవల్ల మనదేశంలో మనజాతిలో కూడా ఒకప్పుడు ఇల్లాంటి నీతినియమాల



ఔన్నత్యం ఉండేదనీ, మాటమరానా ఒకటేగాని, ఇచ్చి పుచ్చుకోవడాలలో రాతకోతలు. రిజిస్టరీలు లేవనీ తెలుసుకోగలిగాను. తమ స్వార్థం కోసం ఆంగ్లరాజనీతిజ్ఞులు తమ సభ్యత్వపద్ధతులు అసంపూర్తిగా మన నెత్తిని రుద్ది, మనసభ్యత మరిపించడంవల్లనే మనజాతికి పతనం కలిగిందని కూడా తెలుసుకున్నాను. ఈ విషయాలు ఇంకొకసందర్భంలో వ్రాస్తాను. ఈ విధమైన అభిప్రాయాలతో ప్రారంభించిన బారిష్టరీ చదువు మొదటి టెరము పూర్తిఅయింది.

లండనులో నాకు మొట్టమొదట పరిచితులుఅయిన భారతీయులు డెల్గాడ్తో అనే గోవా సొలిసిటరూ, పరేష్ అనే పార్సీ బారిష్టరూ మాత్రమే. పరేష్ అనే ఒకాయన ఆంగ్లప్రీని పెళ్ళాడి అక్కడే బారిష్టరుగా ప్రాక్టీసు చేస్తూఉండేవాడు. ఆయన ఒకరోజున నా గదికి వచ్చి నేను కాయగూరలు వండుకు తింటూఉంటే చూసి, “ ఏ మండీ ! ఈ చలిదేశంలో మాంసాహారాలు తినకపోతే ఆరోగ్యం చెడిపోతుంది సుమండీ ! ” అని హడలగొట్టాడు.

٧٩٤



798



నంచాయతీ  
పేమన గ్రంథాలయం,  
తేలంగాలు ::



బారిష్టరు శ్రీ ప్రకాశం పంతులు

౧౯౮

౧౦

బారిష్టరు శ్రీ ప్రకాశంపంతులు చాయాచిత్రము

ఆంధ్రకేసరి

శ్రీ టంగుటూరి ప్రకాశంపంతులుగారు  
బారిష్టరుగా ఉన్నప్పుడు తీసిన చాయాచిత్రము.

౧౨౮A

## రాజకీయాలతో పరిచయం

ఆయనే అప్పుడు లండన్ లో ఉంటూఉండిన 'లండన్ ఇండియన్ సొసైటీ'లో నన్ను మెంబరుగా చేర్చారు. రాజకీయమే ప్రధానమైన నా జీవితంలో రాజకీయస్వాతంత్ర్యం విషయమై ఆకాంక్ష అప్పుడే ఉదయించిన రోజులవి. ఇంగ్లీషువారు ఈ పవిత్రభూమిని అక్రమంగా ఆక్రమించుకొన్నారనీ, మళ్ళీమనజన్మభూమి స్వాతంత్ర్యంకోసం వంగ రాష్ట్రంలోని విప్లవకారులు సాహసచర్యలు చేస్తున్నారని నాకు తెలుసును. వాళ్ళ కథ లన్నీ నా మనస్సులో ఉన్నాయి. పశ్చిమ భారతదేశంలో లోకమాన్య బాలగంగాధరతిలక్ మహాశయుడి స్వాతంత్ర్యసంపాదనాకృషి, రాండ్ హత్య, తిలక్ మహారాజుమీద కేసు, మొదలయిన విషయాలు నా మనస్సులో బాగా నాటుకుని ఉన్నాయి. తిలక్ గోఖలేల అభిప్రాయభేదాలు వాళ్ళకీ, ఫిరోజీషా మెహతాప్రభృతుల మధ్య ఉండే పోటాపోటీలు కూడా నేను తెలుసుకున్నాను. పంజాబ్ లో లాలా లజపతిరాయ్ కృషి, ఆయన అనుభవించే కష్టాలు న న్నాకర్షించాయి. కాంగ్రెసు పుట్టి అప్పటికి ౧౭, ౧౮ సంవత్సరాలు అయింది. దేశాభ్యుదయంకోసం ఆ సంస్థ పడుతూఉన్న శ్రమ నే నెరుగుదును. అయితే బెంగాలులో విప్లవకారులు, పశ్చిమదేశంలో తిలక్ మహాశయుడూ, ఉత్తరదేశంలో లజపతిరాయూ, నన్ను బాగా ఆకర్షించారు.



కాని “ఇప్పటిలాగ ఈదేశం ఒకసంస్థ యాజమాన్యం కిందకివచ్చి ఒకనాయకుడికింద ఇంతటి ఏకీభావంతో ఉండడం నా జీవితంలో చూడ గలుగుతానా !” అనే సంశయం మాత్రం నన్ను బాధిస్తుండేది. ఇల్లాంటి అభిప్రాయాలు మొలకెత్తి ఆ విషయమైన ఆలోచనలో ఉండే సమయంలో ఇంగ్లండులో లండన్ ఇండియన్ అసోసియేషన్ లో చేరడం తటస్థించింది. అప్పటికి ఆసభలో ప్రముఖులలో దాదాభాయి నౌరోజీ ముఖ్యుడు. ఆయన అప్పటికే ఇండియన్ పోవర్టీ (Indian poverty) అనే గ్రంథం రచించాడు. ఆ గ్రంథం అంతా, సమగ్రంగా చదివేసరికే నాకు దేశంలోని దరిద్రనారాయణుల స్వరూపం గోచరించింది.

దాదాభాయి నౌరోజీ కాంగ్రెసుస్థాపకులలో ఒకడై దేశాన్ని ఏక టాకీగా నడిపించడానికి కృషిచేసి, ఇంగ్లండులో కూడా పనిచేసి, ఇంగ్లీషు ప్రజలకి దాని నిజస్థితి తెలియజేయడానికి ఆదేశం చేరాడు. అక్కడ ఎంతో కష్టపడి పలుకుబడి సంపాదించి పార్లమెంటుమెంబరు కూడా కాగలిగాడు. బెంగాలులో సివిలియన్ గా ఉండి, పింఛన్ పుచ్చుకుని, కాంగ్రెసుస్థాపకుల్లో ఒకడైన సర్ హెన్రీ కాటనూ, బొంబాయి సివిలియన్ అయి, కాంగ్రెసుస్థాపకులలో ఒకడయిన సర్ విలియమ్ వెడర్ బర్ న్నూ కూడా ఈ సంఘానికి ప్రధానులు. బెంగాలులో ఐ. సి. యస్. ఉద్యోగం చేసి రిటైర్ అయి అనేక గ్రంథాలు వ్రాసిన రమేశ చంద్రదత్తు, కాంగ్రెసు ప్రథమాధ్యక్షుడైన డబ్లియు. సి. చోసర్జీ కూడా ఆ సంఘంలోనే ఉండే వారు. అప్పుడే నేను దత్తు వ్రాసిన ‘ఇకనామిక్ సర్వే ఆఫ్ ఇండియా’ అనే పుస్తకం చదివాను.

దాంతో నాకు ఆంగ్లపరిపాలనయెడల విముఖత్వమూ, భారత స్వాతంత్ర్యసంపాదన యెడల ఆకాంక్ష హెచ్చు కావడంలో ఆశ్చర్యం ఏమీ లేదు! ఈ లండన్ ఇండియన్ అసోసియేషన్ లో చక్కని చైర్మనీ ఉండేది. ఇందులో ప్రాన్సు, ఇంగ్లండు, అమెరికా మొదలైన వివిధ దేశాల్లో ప్రజాస్వామికంకోసమూ, ప్రజల స్వాతంత్ర్యంకోసమూ జరిగిన పోరాటాల గాథల్ని గురించిన గ్రంథాలెన్నో ఉన్నాయి. ఆ గ్రంథాలు చదవడానికి నాకు గొప్ప అవకాశం లభించింది. ఈ సంఘప్రధానోద్దేశం కూడా అదే. విద్యాభిలాషులై ఆ దేశం వచ్చిన భారతీయులకి తమదేశం వచ్చిన పిమ్మట దేశసేవలో నిమగ్నులు కావడానికి తగిన విద్యావివేకాల్ని కలిగించడమే ఆ సంఘాదర్శం. అంతేకాకుండా హిందూదేశపు ఐశ్వర్యం మీద జీవయాత్రచేస్తూ ఆ దేశం ఎక్కడ ఉందో, ఎంత దేశమో తెలియకుండా కాలక్షేపం చేసే ఆంగ్లప్రజలకి కాస్త వివేకం కలిగించడం కూడా ఆదర్శమే!

ఆ సంఘం తరపున తరుచు సభలు జరుపుతూ ఉండేవాళ్ళు. నేను ఆ సంఘంలో చేరిన కాలానికి అప్పుడే మనదేశంలో అతివాద మితవాదవిభేదాలు పెచ్చుపెరుగుతున్నాయి. నేనక్కడఉండగానే డబ్లియు. సి. బోనర్టీగారు మరణించారు. ఆయన అంత్యక్రియల సందర్భంలో రమేశచంద్రదత్తు ఉపన్యాసం చేస్తూ మనదేశంలో అతివాదం పెరిగిపోతూ ఉందనీ, వంగదేశంలో అరాజకం హెచ్చిపోతూ ఉందనీ విచారిస్తూ మాట్లాడారు. అసలు విషయంమాట అటుంచి ఆసందర్భంలో ఆవిషయాలు

మాట్లాడినందుకు అస్మదాదులకి కొందరికి కష్టం తోచి కొంచెం కటకట వడ్డాము.

నేను లండన్‌లో ఉండగానే దాదాభాయి నారోజీ పార్లమెంటు ఎన్నిక కూడా వచ్చింది. ఆయన తరపున మే మంతా ప్రచారకులుగా పనిచేశాము. ఆ ఎన్నిక విధానం అంతా, ఆంగ్లేయులే ఏర్పాటు చేసినా అందులో భారతీయులం అందరమూ కూడా పాల్గొన్నాము. అప్పుడు నే నొక ఏజంటుగా పనిచేశాను. ప్రతిపక్షీయులు, కొన్నిచోట్ల నారోజీ నల్ల వాడనీ, తెల్లవాళ్ళు తెల్లవాళ్ళకే ఓట్లు ఇవ్వాలనీ ప్రచారం చేశారు.

అప్పుడు మాకు ఏమీ తోచక మా నాయకుడైన ఇంగ్లీషు ఆయన్ని సలహా అడిగాము. ఆయన “ఇంత మాత్రానికే నాదగ్గిరికి రావాలా? దాదాభాయి నల్లవాడైతే ఆయన మీద పోటీ చేసేవాడు తెల్లదనంలో రంగుతగ్గిన జ్యూ. అందుచేత సమర్థతని బట్టి ఓటు ఇవ్వండి : ” అని చెప్పమన్నాడు. పైగా దాదాభాయి రంగుతో తెల్లవాళ్ళకన్న తెల్లగా ఉంటాడని చెప్పమన్నాడు. దాదాభాయి మంచి తేజశ్శాలి. యోగీశ్వరుడులా ఉండే ఆయన ముఖవర్చస్సు ఈ నాటికి కూడా నాకన్నులకి కట్టినట్లుంది.

ఆ రోజుల్లో లండన్ ఇండియన్ సొసైటీ తరపున ‘ఇండియా’ అనే వారపత్రిక కూడా ప్రచురించబడుతూ ఉండేది. మేము ప్రముఖులైన భారతీయుల్ని రప్పించి, వారిచేత ఉపన్యాసాలు కూడా ఇప్పిస్తూ ఉండేవాళ్ళము. ఒకసారి “సురేంద్రనాథ బెనర్జీని పిలవాలా? గోఖలేని పిలవాలా?” అనే మీమాంస వచ్చింది. బెంగల్ సివిలియన్ అయిన కాటన్‌కి



సురేంద్రనాథబెనర్జీ అంటే అభిమానం. బొంబాయి సివిలియన్ అయిన వెడ్డర్బర్నీకి గోఖలే అంటే ఇష్టం. చాలా దీర్ఘమయిన చర్చ అయిన తరువాత గోఖలేని ఆహ్వానించారు. అయితే గోఖలేని ముందు తను చెప్పబోయే ఉపన్యాసం వ్రాసి పంపమన్నారు. ఆయన అల్లాగే తన ఉపన్యాసం వ్రాసిపంపించాడు. అంతలో ఉండేది ఆ సంఘం స్వేచ్ఛ :

ఆ సమయంలో మా సంఘం తరపున లాలా లజపతిరాయ్ గారు కూడావచ్చారు. ఆయన్ని నేను శ్యాంజీ కృష్ణవర్మ ఇంట్లో కలుసుకున్నాను. మొట్టమొదటి సందర్శనంతోనే నాకు ఆయన దేశభక్తితీవ్రత, ఆవేశమూ - ప్రస్ఫుటం అయ్యాయి. ఆయన “ఎన్నాళ్ళు మనదేశం ఇల్లాగ ఈ దాస్యబంధంలో పడి ఉండాలి?” అని ఎంతో ఆత్రంగా నిట్టూర్పు విడిచేవాడు. ఆయన మహారాష్ట్రదేశీయుడు. సంపూర్ణస్వతంత్రవిప్లవవాది. బ్రిటిష్ పాలన అంటే పరమద్వేషి. హిందూదేశంలో సాయుధవిప్లవం తీసుకురావా లనే విశ్వాసం కలివాడు. చాలా ధనవంతుడు. ‘ఇండియన్ సోషియాలజిస్టు’ అనే పత్రిక మంచి తీవ్రంగా నడుపుతూ ఉండేవాడు. హార్బర్టు స్పెన్సరు అంటే ఆయనకి అభిమానం. స్పెన్సరు పేరిట లండన్ లో భారతీయవిద్యార్థులికి విద్యార్థివేతనాలు ఇచ్చేవాడు.

ఆయనదగ్గర స్టాలర్షిప్ పుచ్చుకున్నవాడు ఆయనరాజకీయాల్లో పనిచెయ్యా లని బాండు వ్రాసి యివ్వాలి. నాకు కూడా ఆయన స్టాలర్షిప్ ఇస్తా నన్నాడు. నేను నామిత్రుడు ఒకడు వ్రాసిన బాండు చూపి అందులో నవనాడులూ బంధించే షరతులు నా కిష్టం లేక, అది నాకు

అక్కరలే దని చెప్పాను. కృష్ణవర్మ దేశభక్తి అపారము. తరవాత ఇండియాస్కాలర్షిప్ అనే పేరుతో సావర్కారు. వి. పి. యన్. అయ్యరు, మదన్లాల్ డింగ్రా ప్రభృతులకి ఆశ్రయమిచ్చిన దీయనే. ఆయన ఇంగ్లండులో ఉండడానికి వీలు లేకపోవడంవల్ల ప్రాంసులో ఉంటూ ఇటీవలనే చనిపోయాడు.

## బారిష్టరుచదువు పూర్తి

ఈ రీతిగా భారతస్వాతంత్ర్యం కోసం పాటుబడే మనుష్యులతోటీ, సంస్థలతోటీ నాకు సాహచర్యం కుదిరింది. కాని ఈ పనులేదీ నా బారిష్టరుచదువుకి ప్రతిబంధకం కలిగించలేదు. రోజునలా, కాన్స్టిట్యూషన్లా, లాహిష్టరీ వగైరా విషయాలలో ప్రిలిమినరీపరీక్షలు జరుగుతూఉండేవి. నేను వాటి అన్నింటిలోనూ దాగానే ఉత్తీర్ణుణ్ణి అవుతూ వచ్చాను. ఆ కాలంలోనే సర్శంకరన్నాయరుగారు బారిష్టరు చదువుకోసం వచ్చి, మా గ్రేజున్లోనే చేరారు.

శంకరన్నాయరుగారు అప్పటికప్పుడే రాజకీయాల్లో ఒక వెలుగు వెలిగారు. కాంగ్రెసు అధ్యక్షులు అయ్యారు; అక్కడనించి మద్రాసు గవర్నమెంటుస్టీడరు, పబ్లిక్ప్రోసిక్యూటరు కూడా అయ్యారు. కాని, హైకోర్టుజడ్జీ కావాలని ఆయన ఆశ. కేవలం పకీలుగా ఉంటే మైలాపూరుమేధావులతో పోటీవల్ల ఆ పదవి రాదని ఆయన భయం. హైకోర్టులో విధిగా కొంతమంది బారిష్టరుజడ్జీలు ఉండాలి కనుక అల్లాగయినా హైకోర్టుజడ్జీ కావాలనే ఉద్దేశంతో వేసవిసెలవలలో వచ్చి డిన్నర్లకి హాజరు అవుతూ ఉండేవారు. చివరికి ఆయన బారిష్టరుకోర్సు పూర్తి కాకుండానే జడ్జీ అయ్యారు.



ఒకసారి ఆయన, నేనూ లండనులో భోజనం చేస్తూండగా ఆయన షాంపేన్ ఆర్డర్ రిచ్చారు. నేను కేవలం కాయగూరలు తినడం, సారా రాగకపోవడం చూసి, ఆశ్చర్యపోయి “ఇల్లాగైతే డిన్నర్లదగ్గర మీరు పనికిరా రన్నమాటే : ” అన్నారు. నా యీ కాయగూరల తిండి చాలామందికి ఆశ్చర్యంగా ఉండేది. ఇంగ్లీషు సహపాతులు కొందరు నన్ను గడ్డితిని బ్రతికేవాడని హేళనచేస్తూఉండేవారు. అప్పటికింకా ఈ విటమిన్ సిద్ధాంతం అమలులోకి రాలేదు. నేను విందుల్లో ఇంగ్లీషువాళ్ళ పంక్తికి బొత్తిగా పనికిరాకుండా ఉన్నానని అన్నిటికన్నా తక్కువ ప్రమాదకర మైన సిగరెట్టు అలవాటు చేసుకున్నాను. దీనికి కూడా ఒక గాథ జరిగింది.

చారువిందులు జరిగినప్పుడు అందరిలోనూ చిన్నవాడైన విద్యార్థి భోజనానంతరం ఒక చిన్న ఉపన్యాసం ఇచ్చి, పొగ తాగడానికి మాష్టరు అనుజ్ఞ పొందాలి. ఇది అనుశ్రుతంగా వచ్చే ఒక తంతు. అంతవరకూ దాన్ని ఎవ్వరూ, ధిక్కరించలేదు. నేను మొదట్లో అక్కడికి వెళ్ళిన రోజుల్లో నా వంతు వచ్చింది. మా ఇన్ కి అధ్యక్షుడు—మాష్టరు సర్ ఆర్థర్ కాలిన్సు. ఈయన మద్రాసు హైకోర్టు మొదటి చీఫ్ జడ్జిగా ఉండి చాలా స్వాతంత్ర్యం చూపించిన ప్రముఖుడు. ఆయన మద్రాసు హైకోర్టు నూతనభవనాలు తెరుస్తూ చాలా గంభీరంగా ఉపన్యసించి, “మతాలూ, కులాలూ, ధనికులూ, పేదలూ అనే తారతమ్యం లేకుండా నేనూ, నా సోదర న్యాయాధిపతులూ న్యాయం చేస్తాము.” అని చెప్పిన ధీరుడు. ఆయన

ఈ ఇన్ కి మాష్టరుగా ఉండడంచేతనే చాలామంది మద్రాసీయులు ఈ ఇన్ లో చేరుతూ ఉండేవారు. నావంతు వచ్చేసరికి నేను నిలబడి “సిగరెట్టుతాగి ఇల్లాంటి ఉపన్యాసం ఇవ్వను!” అని చెప్పాను.

విందులో పాల్గొన్నవాళ్లంతా నిర్భాంతపోయారు. “ఇన్నాళ్ళనించీ ఉన్న ఆచారం ధిక్కరించడమా?” అని హాహాకారాలు బయలుదేరాయి. నా బిల్లదగ్గర ఉన్నవాళ్ళు కొందరు నన్ను తిట్టారు. కాని నేను చలించలేదు. మాష్టరుదగ్గరికి నా మీద రిపోర్టు వెళ్ళింది. ఆయన నన్ను తన బిల్లదగ్గరికి పిలిచారు. ఆ బిల్లమీద ఇంకా ఎందరో మాజీజడ్జీలు మొదలయినవారు ఉన్నారు. నేను “నా కీ ఆచారం ఇష్టం లేదు. ఇష్టం కాని పని చెయ్యకుండా ఉండడానికి నాకు స్వాతంత్ర్యం లేదా?” అని అడిగాను. ఆయన ఒక్కక్షణం నా ముఖంకేసి నవ్వుతూ చూసి “సరే! నీ బిల్లదగ్గరికి వెళ్ళు” మన్నాడు. ఈ రీతిగా నేను ఇంగ్లీషు ఇన్ లోని పొగతాగే ఆచారం ధిక్కరించాను. తరవాతనే నేనుకూడా సిగరెట్టు అలవాటు చేసుకున్నాను.

నేను మొదటిసారి అక్కడ ఉన్న ఎనిమిది మాసాలలోనూ ఇంగ్లండులోని ముఖ్యపట్టణా లన్నీ చూశాను. అక్కడ ఉన్న యూనివర్సిటీలు కూడా చూశాను. బారిష్టరు పట్టాతోబాటు అర్బుడిగ్రీ కూడా పొందా లని నా సంకల్పం. అందుకు కూడా చదువు ప్రారంభించాను. కాని ఇన్ని చదువులవల్ల అసలు గ్రంథానికి అభ్యంతరం కలుగుతుందని విరమించాను. షేక్సుపియరు మహాకవి ఇల్లు, ఆయనభార్యనివాసము

మొదలైన చారిత్రకస్థలాలు ఎన్నో దర్శించాను. వాళ్ళదేశంలోని ప్రసిద్ధ రచయితలకి వాళ్ళు చూపే ఆదరణమూ, గౌరవమూ చాలా ప్రశంసనీయాలు. ప్రభుత్వమే వాళ్ళు ఉండే ఇళ్ళు వగైరాలు కాని, వాటిని జాతీయప్రతిష్ఠాపనలుగా రక్షించి పోషిస్తారు.

మనదేశంలో ముఖ్యంగా తెలుగుదేశంలో భారతం వ్రాసిన నన్నయాదులకీ, భాగవతం వ్రాసిన పోతన్నకీ వాళ్ళ గ్రంథాలు తప్ప వారి సంతతివారికి ఉత్సాహం కలిగించి గర్వం కలిగించే చిహ్నం లేమీ లేనే లేవుకదా! అప్పుడే ఎప్పటికైనా రాజమహేంద్రవరంలో తిక్కనకీ, నన్నయకీ, ఎఱ్ఱన్నకీ ఒక స్మారకచిహ్నం కట్టాలని నాకు సంకల్పం కలిగింది. కాని తరవాత జీవితపు ఆందోళనలో నే నా పని చెయ్యలేకపోయాను.

నేను లండన్లో ఉన్న మొదటి మూడునెలలూ కూడా రాజమహేంద్రవరం మునిసిపల్ చైర్మన్గానే ఉన్నాను. కాని ఆతరవాత నా చైర్మన్పదవికి లండన్నించే రాజీనామా ఇస్తూ మద్రాసు గవర్నమెంటు మెంబరు పోర్బుస్కి “రాజమహేంద్రవరం మునిసిపల్ సొమ్ము జాగ్రత్తగా నీకు అప్పజెబుతున్నాను సుమా!” అని ఉత్తరం వ్రాశాను. ఆయన దానిలో ఉన్న ఎత్తిపొడుపు గ్రహించి నన్ను అభినందిస్తూ తిరిగి ఉత్తరం వ్రాశాడు. తన సోదరి ఒక ఆమె ఎడింబరోలో లాండ్లేడీ—అంటే హౌటలుయజమానురాలుగా—ఉన్నదనీ, ఆమెను కలుసుకోమనీ నాకు వ్రాసి, ఆవిషయంలో ఆమెకి కూడా ఒక ఉత్తరం వ్రాశాడు. నన్ను చైర్మన్పదవినించి లాగివేయదలుచుకున్న పోర్బుస్కి నాకూ ఉన్న సంబంధం అల్లాగ పరిణమించింది.



మొదటిచెరము ఎనిమిదిమాసాలూ ముగించుకుని జూన్ 30 వ తేదీని బయలుదేరి, జూలై ౧౫ వ తేదీని బొంబాయిమీదుగా రాజమహేంద్రవరం చేరాను. నేను తిరిగి రాజమహేంద్రవరం చేరేటప్పటికి నా మిత్రులకీ, శత్రువులకీ కూడా ఒకటే ఆశ్చర్యం : ఇంట్లోవాళ్ళ సంగతీ, బంధువుల సంగతీ వేరే చెప్పనే అక్కరలేదు : కాశీకి వెడితేనే కాటికి వెళ్ళినట్లు లెక్క చూసుకునే రోజుల్లో ఇంగ్లండు వెళ్ళి రావడం అంటే అందరికీ ఆశ్చర్యంగా ఉండింది. నా మిత్రులూ, శత్రువులూ చాలామంది నేను లండన్ లో పాడై పోతాననీ, మళ్ళీ రావడం సంశయమనీ అనుమానిస్తూ ఉండేవారు. ఒక్క రామచంద్రరావు మాత్రం నేను సంపూర్ణంగా పని నెరవేర్చుకుని వస్తా ననే దైర్యంతో ఉండేవాడు. ముఖ్యంగా ఈదేశంలో లండన్ లో స్త్రీల స్వేచ్ఛనిగురించి, తాగుబోతుతనాన్నిగురించి వ్యాపించి ఉన్న అల్లిబొల్లికథలవల్లనూ, నా చిన్ననాటి చర్యలవల్లనూ, ఇక్కడ ఆ విషయాల్లో నాకు కొంత బలహీనత ఉండిన కారణంవల్లనూ అందరూ నేను పూర్తిగా పాడై పోతా నని అనుకున్నారు. కాని నిజానికి ఆదేశం జీవితమే నన్ను మానసికంగా కొంత ఆ బలహీనతనించి తప్పించి మంచి మార్గానికి మళ్ళించింది. పై కారణంచేతనే వేను తిరిగి వచ్చా ననేసరికి రాజమహేంద్రవరం అంతా ఒక వింతగా పరిగణించారు.

## రాజమహేంద్రవరంరాక

అప్పటికి రాజమహేంద్రవరంలో వీరేశలింగంగారి ప్రభ బాగా వెలుగుతోంది. అప్పటికే సుబ్బారావుపంతులుప్రభృతులు ఆయనకి చిరోధులు అయ్యారు. వితంతువివాహాలు ప్రోత్సహించిన సుబ్బారావు పంతులుగారు, తీరా తన తమ్ముడే కందుకూరివారి ప్రోత్సహించేత కొమ్మూరి నరసింహారావుగారి చెల్లెల్ని వివాహమాడేసరికి, పంతులుగారికి ఎదురుతిరిగి హిందూసమాజం స్థాపించారు. నూతనవైష్ణవానికి పంగనామాలు పెద్దన్నట్లు పంతులుగారి సనాతనహిందూధర్మం చాలా కరుడుగట్టింది. చివరికి ఆ సనాతనధర్మం అంతా భయంకరంగా నా మీదికి తిరిగింది.

నేను ఇంగ్లండునించి వచ్చాక ప్రాయశ్చిత్తం చేసుకుంటేనే కాని ఇంట్లో కలవడానికి వీలులే దన్నారు. నేను దానికి వల్లకా దన్నాను. మా తమ్ముడు శ్రీరాములు అప్పుడు వీరేశలింగంగారి శిష్యులలో ముఖ్యుడు. అతను ముందే వద్దని పట్టుపట్టాడు. కుందూరి వెంకటరత్నం, దామెర్ల రమణారావుప్రభృతులు కూడా వద్దనేవాళ్ళలో వాళ్ళే. కొందరు మిత్రులు నేను తిరిగి వచ్చిన కొత్తరికంలో విందులు చేశారు. ఆ విందుల్లో పొల్గొన్నవాళ్ళందరికీ, సంఘబహిష్కారం అన్నారు. ఈ బహిష్కారం

గందరగోళంవల్ల నేను ఎక్కడ లొంగిపోతానో అని వీరేశలింగంగారికి బాగా ఆత్రతగా ఉండేది. అందుచేత ఆయన ఒకసారి నేను ధర్వాడ కృష్ణారావుగారి ఇంట్లో కూర్చుని ఉండగా వచ్చి నన్ను హెచ్చరించి పోయారు. బహిష్కరణవాదులంతా ఒక సభ చేసి నా విషయమూ, నాతో భోజనం చేసిన ఇతరుల విషయమూ గుదిగుచ్చి, శంకరపీఠాధిపతులైన రాణీచయనులుస్వాములవారికి ఫిర్యాదు చేశారు.

దానిమీద ఆయన నాకు ఒక రిజిస్టరునోటీసు పంపించారు. సముద్రయానం హిందూమతానికి విరుద్ధం కనక, తగిన ప్రాయశ్చిత్తం లేనిదే హిందూసంఘంలో కలవకూడదనీ, వెంటనే తన ఎదట హాజరు కమ్మనీ నా కొక తాఖీదు ఇచ్చారు. దానికి వెంటనే నేను జవాబు ఇచ్చాను. గతంలో సంవత్సరాలనించి ఆయన్ని ఎప్పుడూ మేము ఎరగమనీ, మా పెద్దలుఅయినా ఆయన అధికారాన్ని ఎప్పుడూ అంగీకరించలేదనీ, నా కల్లాంటి తాఖీదు ఇవ్వడానికి ఆయనకి అధికారం లేదనీ వ్రాసి పంపించాను. ఆ బహిష్కరణ గందరగోళం ఒక పెద్ద అందోళనకి కారణం అయింది. నేను మళ్ళీ ఆక్టోబరునెలలో లండన్ వెళ్ళిపోయాక సుబ్బారావుపంతులు ప్రభృతుల ప్రోత్సాహంవల్ల స్వాములవారు రాజమహేంద్రవరం వచ్చారు. ఆయన్ని ఏనుగుమీద ఊరేగించి మార్కండేయస్వామిగుడిలో ఒక పెద్ద సభ చేశారు.

ఆ సభలో నా విషయమూ, నాతో విందు ఆరగించినవారి విషయమూ తీర్పుచెయ్యడానికి ఉపక్రమిస్తూ ఉండగా, కొండేపూడి భద్రరాజు



ప్రభులు లోపలికివెళ్ళి స్వాములవారిని అడ్డుప్రశ్నలు వెయ్యడం లంకించుకున్నారు. “స్వామీ! తమ రెన్నడూ రాజమహేంద్రవరం రాలేదే! ఇప్పుడు తమర్ని ఎవరు రమ్మన్నారు? ఏమిటి సమాచారం? ఈ వ్యవహారమంతా ఏమిటి?” అని ప్రశ్నలు వేస్తూ ఆయన గౌరవార్థం వెలిగించిన దీపాలు ఊదివెయ్యడం ఆరంభించారు. దాంతో స్వాములవారు కంగారుపడి పావుకోళ్ళు చేత్తో పట్టుకుని “బ్రతుకు జీవుడా!” అని పలాయనం చిత్తగించారు. ఈ విషయం అంతా వివేకపర్చనిలో ప్రచురించబడింది. నేను లండన్ లో ఉండగా వీరేశలింగంగారు నాకు ఈ పేపరుకటింగు పంపించారు.

నేను జూలై, అక్టోబరు నెలలకి మధ్య రాజమహేంద్రవరంలో ఉన్నప్పుడు మళ్ళీ ప్రాక్టీసు చేశాను. ముఖ్యంగా పోతునూరు కేసు నాకు పూర్తిగా పని చెప్పింది. పోతునూరులో చెలసాని పట్టాభిరామయ్యగారి భార్య రామమ్మగారిమీద, (మాగంటి బాపినీడు అక్కగారు) దాయాదులు, అస్తి జబర్దస్తీగా స్వాధీనపరుచుకున్నా రని నేరం మోపి క్రిమినల్ ప్రొసీజరుకోర్టు గళా సెక్షను ప్రకారం చార్జీ ఇచ్చారు. నేను ఇంగ్లండు వెళ్ళబోయే టప్పటికి ఆ కేసు ఆరంభం అయింది. అది నేను తిరిగి వచ్చేవరకూ నడుస్తూనే ఉంది. అవతలపార్టీవాళ్ళు డాక్టర్ స్వామినాథన్ ని తీసుకునివచ్చి కేసు నడిపిస్తున్నారు. నేను తిరిగి వచ్చాక ఆ కేసులో స్వామినాథన్ కి వ్యతిరేకంగా పనిచేసి కొట్టివేయించాను. తరవాత అది సివిల్ కేసుగా పరిణమించింది. నేను ఆ కేసులో ప్లేయింటు

దాఖలుచేసి మళ్ళీ ఇంగ్లండు వెళ్ళిపోయాను. ఆ కేసు ౫, ౬ సంవత్సరాల పాటు కిందుమీదులు పడి చివరికి ఆమెపక్షం అయింది. మొట్టమొదట ఆమెదగ్గర కేసుఖర్చులికి కూడా డబ్బు లేకుండా ఉన్న రోజుల్లో నేను ఆ కేసు వట్టి పనిచేశాను. ఆ అస్తి సుమారు పదిలక్షలరూపాయల విలువగలది. అస్తి ఆమె స్వాధీనం అయ్యాక ఆమె నాకు ౭౦ వేల రూపాయల ఫీజు ఒక్కసారిగా ఇచ్చింది.

## మళ్ళీ ఇంగ్లండు ప్రయాణం

రెండవ బెరము చదువుకి మళ్ళీ అడ్వోకేటులలో బయలుదేరి లండన్ వెళ్ళాను. లండన్ లో కౌన్సిలు ఆఫ్ లీగల్ ఎడ్యుకేషన్ వాళ్ళు ఇప్పించే ఉపన్యాసాలు శ్రద్ధగా ఆలకిస్తూ ఫైనలు పరీక్షకి తయారు అయ్యాను. అన్ని ఇన్ లోలోనూ ఈ కౌన్సిల్ ఆఫ్ లీగల్ ఎడ్యుకేషన్ వాళ్ళే ఉపన్యాసాలు ఇచ్చిస్తూ అందరికీ పరీక్షలు జరిపి పట్టాలిస్తారు. అంతకిపూర్వం మన దేశంలో వాలన్ పట్టాల్లాగే డిన్నర్ లకి క్రమంగా హాజరయిన బుద్ధిమంతులకి పట్టాలు ఇచ్చేవాళ్ళు. ఈ కౌన్సిల్ ఆఫ్ లీగల్ ఎడ్యుకేషన్ ఏర్పడ్డాకే మనదేశంలో లాకాలేజీలు కూడా ఏర్పడ్డాయి.

ఈ కాలంలో నేను ఇంగ్లండు దేశం చాలా తిరిగాను. కాస్త పీల్ నెప్పు డల్లా ఒక్కొక్కదేశం ట్రిప్పు కొడుతూ ఉండేవాణ్ణి. ఇంగ్లండులో ఉన్న ముఖ్య పట్టణాలు, పరిశ్రమలస్థానాలు అన్నీ చుట్టుముట్టాను. అప్పుడే కేంబ్రిడ్జిలో సి. ఆర్. రెడ్డిగారిని కలుసుకున్నాను. ఆయన అప్పటికే చాలా తెలివైనవాని పేరుపడ్డారు. యూనివర్సిటీలో కూడా ఆయన ప్రతిభ గణనీయంగా ఉంది. అప్పటికప్పుడే గోఖలేగారు ఉపన్యాసాలివ్వడమూ, కొంద రాయన్ని అడ్డుప్రశ్నలు వెయ్యడమూ, మరికొంద రాయన చెప్పినదానికి హర్షించడమూ జరిగింది. సి. ఆర్. రెడ్డిగారు యం.ఎ.కీ, బారిష్టరు పరీక్షకీ కూడా తయారు అయ్యారు. చివరిదాకా డిన్నర్లు వగైరాలకి హాజరై పరీక్షకి మాత్రం హాజరు కాకుండా ఉరుకున్నారు.



నేను ఆయన్ని కలుసుకున్నప్పుడు తెనుగుభారతం చదువుతున్నారు. నాకు తెనుగుభారతంమీద చిన్న ఉపన్యాసం కూడా ఇచ్చారు. నేను “డిన్నర్లు అయ్యాయికదా! బారిష్టరుపరీక్షకి హాజరై పరీక్ష ఎందుకు పూర్తి చెయ్యి?” రని అడిగాను. ఆయన “గోఖలేగారు నాకు బారిష్టరుపనికి వెళ్ళవద్దని సలహా ఇచ్చారు. పరీక్ష పాసై ఉంటే ఎప్పటికీఅయినా ప్రాక్టీసు చెయ్యాలి అని చపలత్వం కలుగుతుంది. కాబట్టి ఒక్కసారే దానికి తిలోదకాలు ఇచ్చాను.” అన్నారు. అంతదీక్షతో ఉన్నారు ఆయనప్పుడు :

నేను ఈ కాలంలో ఇంగ్లీషుకోర్టులలో పని చాలా శ్రద్ధగా గమనించాను. అప్పుడే రెండుమూడు గొప్ప కేసులుకూడా వచ్చాయి. ఒక కేసులో సర్ ఎడ్వర్డు కార్సన్ అనే ఐరిషుబారిష్టరు పనిచేశాడు. ఒక ఇంగ్లీషు యువతి ఒక జర్మన్ రాజకుమారుడిమీద తనని పెళ్ళిచేసుకుంటానని మభ్యపరచి దగా చేశాడని, వాగ్దానభంగాని (Breach of promise) కి కేసు తెచ్చింది. ఆ కేసులో జడ్జికూడా మొదటినించి ఆమె పట్లనే అభిమానం చూపిస్తూ వచ్చాడు. ఆ సంగతి సర్ ఎడ్వర్డు కార్సన్ గ్రహించి కేసు మంచి నేర్పుతో నడిపించాడు. క్రాసుపరీక్షలో చాలా అమాయకంగా కనిపించే ప్రశ్నలు తగిలించి వాటి ఆధారంతో ఆమె చాలా మాయలమారి అనీ, ఎందరో ధనవంతులికి బోపీవేసే సమర్థురాలనీ వాదించాడు. జ్యూరీకి ఆర్గ్యుమెంటుచెప్పతూ గుండె బెదురులేకుండా “జడ్జీలు ముందుగా తమబుద్ధి కోర్టుబయట వదిలిపెట్టి

వచ్చినా సాగుతుంది, కాని జ్యూరర్లుమాత్రం ఏవిధమైన అభిమాన దురభిమానాలూ ఉంచుకోకుండా తమ వివేకాన్ని ఉపయోగించ" మని ఉపోద్ఘాతం చెప్పాడు. చివరికి ఆ కేసులో జ్యూరీ రెండుభాగాలు అవడం చేత కేసుపోయింది.

ఆ దేశంలో వారిష్టర్లు అల్లాంటి స్వాతంత్ర్యం చూపించేవాళ్ళు. జడీలని లక్ష్యపెట్టకుండా క్లయింట్లకేసులు బలపరచేవాళ్ళు. ఆ స్తికి సంబంధించిన ఇంకొక కేసులో కోర్టుప్రెసిడెంటు అయిన లార్డు జస్టిస్ మెల్టన్మీద అతని సవతికూతురు దావాతెచ్చింది. ఆ జడ్జి తన తరపున సాక్ష్యం ఇచ్చుకున్నాడు. జడ్జిమాట తోసివేయడం అనేది సాధారణ విషయంకాదు.—ఆ కేసులో ఆ కూతురు తరపున సర్ మాంటేగ్ హాజరు అయ్యాడు. అసలు కేసు క్రిందికోర్టు కింగ్సుబెంచి డివిజనులో జడ్జిపక్షం అయింది. కాని సర్ మాంటేగ్ న్యాయం విషయంలో సుప్రీమ్ కోర్టుజడ్జి అనే అభిమానం ఉండకూడదనీ, న్యాయం కోసం ఆయన మాట తోసివేయాలనీ బహుసున్నితంగా వాదించాడు.

చివరికి కోర్టువారు ఆ జడ్జి సాక్ష్యం తోసివేసి అతని కూతురు మాట అంగీకరించారు. దాంతో ఇంగ్లీషుపత్రికల్లో చాలా గందరగోళం చెలరేగింది. “ఒక జడ్జిసాక్ష్యాన్ని ఇంకొక కోర్టువారు నమ్మకపోతే ఆయన రాజీనామా ఇవ్వాలి.” అన్నారు. ఆ జడ్జి అంతకన్న మొండివాడు. “అప్పీలు కోర్టుజడ్జీలు తప్పుఅభిప్రాయం పడ్డారుకాని నేను అబద్ధాలు చెప్పలేదు. కనక రాజీనామా ఇవ్వను!” అన్నాడు. అక్కడ అల్లాంటి లావా

దేవీలు జరుగుతూ ఉండేవి. అటువంటి కేసులు ఏమన్నా వస్తే వాటికి స్వయంగా హాజరై చూస్తూ ఉండేవాణ్ణి.

ఈ కాలంలోనే మద్రాసు హైకోర్టు జడ్జిపని చేసి పింఛను పుచ్చుకున్న షెప్పర్డు అనే ఆయనతో నాకు పరిచయం కలిగింది. అప్పుడాయన ఇండియన్ కంట్రాక్టు ఆక్టు—అనే లావుస్తకం మార్చి వ్రాస్తూ ఉండేవారు. ఆయన దానికి నన్ను సహాయం చెయ్యమని అడిగారు. అప్పటికే నేను సుమారు ౧౦ ఏళ్ళు కోర్టులో ప్రాక్టీసు చేసి ఉండడంవల్ల ఆయన కోరిన పని తృప్తికరంగా చెయ్యగలిగాను. ఆయన తన పుస్తకంలో కూడా ఈ విషయం వ్రాశారు. తరవాత ఒకసారి ఆయనే నన్ను ఐసాక్—రూఫస్ కి, (తరవాత ఇండియా వైస్రాయి లార్డు రీడింగు) ఎరుకపరచారు. ఐసాక్ రూఫస్ అప్పట్లో పెద్ద లాయర్లలో లెఖ్ట. పుష్కలంగా డబ్బు సంపాదించేవాడు. ఆయన పంజాబ్ వాస్తవ్యుడూ, రంజిత్ సింగ్ వారసుడూ అయిన దులీప్ సింగ్ తరపున పంజాబు తిరిగి ఆయనకి ఇచ్చి వెయ్యాలని గవర్నమెంటుమీద దావా వేశాడు. అది ఒక పెద్ద కేసు. లార్డు రీడింగు హిందూదేశంలో ఆచారవ్యవహారాలు, వాటికి సంబంధించిన కేసులు మొదలై నవి ఏరి చెప్పడానికి ఎవరైనా ఒక భారతీయుడు తనకి సాయం కావాలని షెప్పర్డు నడిగాడు. ఆయన నన్ను అప్పగించాడు. నేను కొంతకాలం ఆరూఫస్ ఆఫీసులో పనిచేశాను. ఆ కేసు కొంతకాలం జరిగింది. చివరికి కేవలం శాస్త్రీయకారణాలచేత అది అక్టు ఆఫ్ స్టేటు కనక కేసు లేదని కొట్టివేశారు. ప్రభుత్వం తరపున అటార్నీజనరల్ సర్ రాబర్ట్ ఫిన్లేగారు హాజరై కేసునడిపించారు.



సామాన్యంగా అనుకునేటట్లు బారెట్లా ఫైనల్ పరీక్ష అంత సుఖ వైన విషయంకాదు. ఇంగ్లండుకి సంబంధించిన ఆస్తిపాస్తులచట్టాలు, సివిల్ క్రిమినల్ ప్రొసీజరు, ఈక్విటీకోర్టులకి సంబంధించిన చట్టాలు కలిసి, చాలా పెద్ద గ్రంథం ఉండేది. మన ఉన్నతవిద్యలాగే మన లాయర్లకి పనికివచ్చేదికాని, హిందూదేశానికి సంబంధించినదిగాని, ఏమీ ఉండేదికాదు. లాకి సంబంధించినంతవరకు ఈ బారిష్టరుపరీక్షే చాలా పెద్దపరీక్ష. పీపీకొన్నింటిలో ప్రాక్టీసు చెయ్యడానికికూడా, ఇదే అర్హత. జడ్జీలకికూడా ఇదే అర్హత. ఏది ఎల్లాఉన్నా, హిందూదేశస్థులకి ఈ చదువు చాలా ఖర్చుతో కూడుకున్నపని.

ఆ రోజుల్లో బారిష్టరుపరీక్షకి చదవడానికి ఏమీ డిగ్రీలు అక్కర లేదు. ప్రవేశపరీక్ష అని ఒకటి ఉండేది. అందులో తృప్తికరంగా పాసయితే చేర్చుకునేవారు. బాగా ఇంగ్లీషురానివాళ్ళు కూడా చేరి ట్యూటర్ల సహాయంతో గట్టెక్కేవారు. కాని హిందూదేశపు చట్టాలసంగతీ, వాటి అనుభవమూ లేనివాళ్ళకి ఈ చదువు అంతా ఊకదంపులా కనిపిస్తుంది. కాని నాకూ, అప్పట్లో నా సహాధ్యాయి అయిన సర్ యన్. యన్. సర్కారుగారికీ హిందూదేశంలో లాతో అనుభవం ఉండడంవల్ల, అది అంతా చాలా సరదాగా ఉండేది. ఆయన ఇక్కడ బి. యల్. పాసయి, జిల్లామునసబుపని చేస్తూ బారిష్టరుగా వచ్చారు.

మేము ఉభయులమూ ఫస్టుక్లాసులో రావాలని కృషిచేస్తూ ఉండే వాళ్ళము. ఈ దేశంలో ౧౦ ఏళ్ళపాటు ప్రాక్టీసు చేసి ఉండడంవల్ల ఆ

చదువులోతు అంతా బాగా తెలుసుకోవడానికి వీలు ఇచ్చింది. నేను చెక్కర్లు శదగా వినడమే కాకుండా వాటికి సంబంధించిన ప్రధాన గ్రంథాలన్నీ చదివాను. నేనూ, సర్కారుగారూ కూడా సర్టిఫికేట్ ఆఫ్ ఆనరు సంపాదించాలని కృషిచేస్తూ ఉండేవాళ్ళము. అది ౫౦ పౌనుల బహుమానము. ఈ బహుమానమూ, ఈ గౌరవమూ రావాలంటే నూటికి ౭౫ మార్కులు పైగా రావాలి. పైగా నోటిపరీక్ష ఒకటి ఉంటుంది. దాన్నికూడా నిగ్రహించుకుని రావాలి.

ఆయన వేరే ఇన్ కి చెందినవాడేగాని మేము ఇద్దరమూ స్నేహంగా ఉండేవాళ్ళము. ఆయన ఈక్విటీపేపరు ఇచ్చిన (Straughn) స్ట్రాన్ చూడడానికి వెళ్ళారట. ఆయన “ప్రకాశంపేపరు అన్నిటికన్నా ఉత్తమంగా ఉంది, అతన్ని ఒకసారి చూడాలి.” అన్నాడట. ఆ సంగతి సర్కారుగారు నాతో చెప్పిన తరువాత నేను ఆయన్ని దర్శించడానికి కనిపెట్టుకుని ఉన్నాను. కాని ఒకరోజున ఆయనే నా గదికి వచ్చి నన్ను అభినందించి వెళ్ళిపోయినారు. ఈ రీతిగా పరీక్షలు ముగించుకున్నాను.

పరీక్షలు ముగిసేటప్పటికి నా దగ్గర ఆర్ బి ట్ నాట్ అనే అతను స్థాపించిన బాంకులో ౫౦౦ రూపాయలు ఉన్నాయి. ఆర్ బి ట్ నాట్ అనే అతను మద్రాసు ప్రెసిడెన్సీలో పెద్ద బాంకు ఒకటి నడిపించి, చాలామంది డబ్బు సేకరించాడు. ఆ కంపెనీ దివాలాతీయడంతోచే చాలామంది ఉద్యోగస్థులూ, సామాన్యసంసారులూకూడా చాలాడబ్బు పోగొట్టుకున్నారు. వి. కృష్ణస్వామయ్యగారి డబ్బుకూడా కొంత పోయింది. అందుచేతనే

ఆయన పట్టుదల వహించి ఆర్బీఎన్ఎస్ ని ప్రాసిక్యూటు చేయించి, ఇండియన్ బాంకు స్థాపించాడు. ఆ ఆర్బీఎన్ఎస్ కంపెనీ శాఖ లండన్ లో మాక్ ఫిడెన్ కంపెనీ. ఇక్కడ బాంకు దివాలాతీయడంతోతే అక్కడ కంపెనీ బోర్డు కూడా తిప్పివేశారు. మాక్ ఫిడెన్ రైలుకింద పడి ఆత్మహత్య చేసుకున్నాడు. అందుచేత మనడబ్బుకి కూడా దెబ్బతగిలింది. అప్పుడు బహుమతిగా సంపాదించుకున్న ౫౦ పౌనులే గతిఅయ్యాయి. ఇంటికి వెళ్ళిపోయేటప్పుడు యూరోపు అంతా సంచారం చెయ్యా లని బుద్ధి పుట్టింది. అప్పుడు చాటపర్రులో మిత్రుడు లక్ష్మణదాసు అనే ఆయన కావలసిన డబ్బు పంపించాడు.

మద్రాసులో జడ్జీగా ఉండిన షెప్పర్డుతో నాకు పరిచయం అయిన సంగతి ఇదివరకే వ్రాశాను. ఎందుకైనా మంచిదని ఆయన్ని మద్రాసులో ఉండే జడ్జీలకి పరిచయం చేస్తూ ఉత్తరాలు ఇమ్మని అడిగాను. ఆయన లేదనలేకపోయాడు. కాని ఉత్తరాలకి సరియైన మన్నన కలుగదేమో అనే అనుమానం ఆయన్ని బాధించింది. అప్పుడు మద్రాసులో సర్. సుబ్రహ్మణ్యయ్యరు ఒక జడ్జీ, షెప్పర్డు “ఆయన మైలాపూర్ కూటంలో వాడు. ఆయనకి నేను ఉత్తరం వ్రాస్తేమాత్రం మన్నిస్తాడా?” అన్నాడు. చివరికి అంటేఅంటని మాటలతో సర్. సుబ్రహ్మణ్యయ్యరుగారికి, జస్టిస్ వాలస్ కీ కూడా ఉత్తరాలు ఇచ్చాడు.

బారిష్టరు ఫైనల్ పరీక్షకి చదివే రోజుల్లోనే భవిష్యత్తునిగురించి కొంత ఆలోచించడం జరిగింది. బారిష్టరై మళ్ళీ రాజమహేంద్రవరంలో



ప్రాక్టీసు పెట్టడమా అనే సంశయం ప్రారంభం అయింది. చాలాకాలం అచ్చటి స్థానికరాజకీయాల్లో కొట్టుమిట్టయిన నాకు ఆ ఊరంటే ప్రాణం విసిగింది. మళ్ళీ అదే ఇరుకులో పడకూడ దనిపించింది. అసలు బారిష్టరు చదువు చదివి కాస్త విశాలమైన ఆవరణలో బ్రదుకుదా మని వెళ్ళాను. అల్లాంటప్పుడు రాజమహేంద్రవరంలో తిరిగి బారిష్టరుగా ప్రవేశించి స్థానికమైన గందరగోళాలలో పడకుండా ఉండడానికే నిశ్చయించుకున్నాను. అందుచేత ఏమైనాసరే మద్రాసులో ప్రాక్టీసు పెట్టడానికి నిశ్చయించుకుని పెప్పర్డుదగ్గర పైన చెప్పిన ఉత్తరాలు తీసుకున్నాను. రాజమహేంద్రవరంలో ఉన్న నా స్నేహితులు, నా శ్రేయోభిలాషులు కూడా నేను తొక్కినదారి మంచి దని అంగీకరించారు.

ఈ నిశ్చయంతోనే సెకండ్ హాండు లాపుస్తకాలు అమ్మే షాపులికి వెళ్ళి, స్వల్పంగా అడ్వాన్సు ఇచ్చి, సుమారు ౧౦ వేల రూపాయల ఖరీదయిన అప్రూపపు లాపుస్తకాలు కొన్నాను. వాటిని అన్నింటినీ పామానుటడలో పడవేయించి నేను పి. ఓ. బోటులో వచ్చేశాను. అయిన ఖర్చు ఎల్లాగా అయింది కనక ఒకటవరకమైన లైబ్రరీకూడా ఉంచా లని సంకల్పించాను. నేను ౧౯౦౬ వ సంవత్సరం చివరికి భారతదేశం చేరుకున్నాను. కొందరు మిత్రులదగ్గర ఋణం చేసి లాపుస్తకాలు విడుదల చేయించాను. సకుటుంబంగా చెన్నపట్టణం చేరి కొండిచెట్టివీధిలో ౨౫ రూపాయల అద్దెమీద ఒక చిన్న ఇల్లు కుదుర్చు కున్నాను. లైబ్రరీకీ, ఆఫీసుకీ మాత్రం ఒక విశాలమైన హాలు కుదుర్చు కున్నాను.

## మైలాపూరు మేధావులు

అప్పట్లో మైలాపూర్ వకీళ్ళ ప్రభ బాగా వెలిగిపోతూ ఉంది. భాష్యం అయ్యంగారు మద్రాసుబారుకి నాయకుడు. సర్ సుబ్రహ్మణ్యయ్యరు జడ్జి. పి. ఆర్. సుందరయ్యరు పెద్ద వకీలుగా పేరుపడ్డారు. ఇక కృష్ణస్వామయ్యరు అట్టహాసానికి పరిమితే లేదు. అప్పటికి బారిష్టర్లకి ప్రాక్టీసు, పలుకుబడి కూడా తగ్గాయి. జాన్ ఆడమ్సు, న్యూజంటు గ్రాంటు, పెర్సీగ్రాంటు, బ్రాన్సన్, వెడ్డర్బర్ను మొదలైనవాళ్ళు కొద్ది మంది గుట్టుగా కాలక్షేపం చేస్తూవచ్చారు. సుప్రసిద్ధుడైన నార్టన్ అప్పటికే క్రిమినలులో బాగా పెద్దపేరు సంపాదించుకున్నాడు. అల్లాంటి వాడికి క్రిమినలులో పనేలేదు. అప్పటికి మైలాపూరులో ఉన్న ఈ ప్రముఖులూ, ఎగ్జూరులో ఉన్న టి. వి. శేషగిరయ్యరు, శంకరన్ నాయరు ప్రభృతులూ రెండు ముఠాలుగా ఉండి పోటీలు పడుతూ ఉన్నట్లు అనుకునేవారు. వీళ్ళమధ్య చేరి ప్రాక్టీసు పెట్టడం అంటే చాలా సాహసం అని మిత్రులు అనేవారు. కాని నాకు “మొదటినించి లా విషయంలో ఒకవిధంగా నమగ్రమైన కృషి చేసి ఉన్నాంగదా! దానికి తగిన శ్రమ తీసుకుంటే ఎందుకు అభివృద్ధిలోకి రావూ?” అని ఒక విశ్వాసం!

షెప్పర్డ్ ఇచ్చిన పరిచయంఉత్తరం పట్టుకుని, సర్. సుబ్రహ్మణ్యయ్యరు దగ్గరికి వెళ్ళి దర్శనం చేశాను. ఆయన నన్ను ఎగాదిగా చూసి

ఇక్కడ బారిష్టర్ కి ఏమి ప్రయోజనం ఉన్నట్లుగా లేదని పెదవి చప్పరించాడు. చివరకి పెప్పర్డు అనుమానించినట్లే చేశాడు. తరవాత వాలస్ ని చూశాను. ఆయన నన్ను ఆదరణతో పరిశీలించి “ప్రకాశంగారు! బారిష్టర్ కి ఇక్కడ చోటు ఉన్నట్లు కనిపించదు. ఈ మైలాపూరు వకీళ్ళముందు వాళ్ళు తట్టుకోలేరు. వీళ్ళ పలుకుబడి, ఆర్భాటమూ చాలా హెచ్చు. ఆ కృష్ణస్వామయ్యరుని చూడండి! కోర్టుకి నాలుగురాలబండిలో వస్తాడు! వాళ్ళతో మీరు ఏమి వేగగలుగుతారు!” అని అన్నాడు. అపైన “మీరు ఏమైనా ధనవంతులా?” అని అడిగాడు. నేను ‘బీదవాణ్ణి’ అని చెప్పిన మీదట, ఆయన “మీరు ఎక్కడయినా ఒక చిన్న పట్టణంలో ప్రాక్టీసు చెయ్యండి. చూడండి! మైలాపూర్ ఛాటి కాగలేక పి. సి. లోట్లో మళ్ళీ మధుర చేరుకున్నాడు!” అని నిరుత్సాహపరిచాడు. అందుమీద నేను కొంచెం ధైర్యం తెచ్చుకుని “అయ్యా, మీదేశం వెళ్ళి ఈ బారిష్టర్ చదివి వచ్చిన తరవాత కూడా నేను ఎక్కడ ప్రాక్టీసు పెట్టాలో నిర్ణయించుకో లేకపోతే నా చదువు వృధాయే! నేను ఇక్కడే ప్రాక్టీసు పెడతాను. అది నా నిశ్చయం! నాకేమీ ఆర్భాటాలు అక్కరలేదు! అదిగో హైకోర్టు కెదురుగా అక్కడే ౨౫ రూపాయలు అద్దె ఇచ్చి ఒక చిన్న ఇంట్లో ఉంటాను. నాకు పని ఎందుకు రాదో చూస్తాను!” అని చెప్పి వచ్చాను.

అప్పట్లో మైలాపూరులోని దాక్షిణాత్యమేధావుల ప్రతిభనిగురించి కొంచెం విస్తరిస్తాను. భాష్యంఅయ్యంగారు అద్వైతేటుజనరల్. ఆయన



అప్పటికే కొంచెం పెద్దవాడు అయ్యాడు; చాలా స్వతంత్రుడు. తనకేసు తగిన శాస్త్రాధారంతోటి నిదానంగానూ, విపులంగానూ జడ్జీ ఎదట పెట్ట గలిగేవాడు. బారులోనూ, బెంచిమీదాకూడా మంచి గౌరవానికి పాత్రుడు అవుతూ ఉండేవాడు; లాలో మంచి పండితుడు. ఒకసారి ఒక తుందుడుకు జడ్జీ ఆయన ఆర్గ్యుమెంటు చెప్పబోతూ ఉంటే అడుగడుక్కి అడ్డు తగిలాడు. వెంటనే ఆయన చేతులో ఉన్న పుస్తకాన్ని బల్లమీద వేసి, “చెప్పదలచుకున్న విషయం సమగ్రంగా చెప్పనియ్యకపోతే ఏం చెయ్యాలి?” అన్నాడు. ఆ ప్రతీకారంతో జడ్జీ చల్లబడ్డాడు.

ఇంక వి.కృష్ణస్వామయ్యరుగారి తరహా దీనికి పూర్తిగా వ్యతిరేకం. కృష్ణస్వామయ్యరుగారు నాకు లాకాలేజీలో ప్రొఫెసరు. ఆయనకి న్యాయ శాస్త్రంలో ప్రవేశం అమోఘం; అందుచేత గణాగణా తనకేసు విస్తరించే వాడు; ఎదటివాడిని మాట్లాడనిచ్చేవాడు కాదు. చూడడానికి మంచి దర్జాగా ఉండేవాడు. ఎదటివాడు ఏదైనా ఒకమాటంటే దానికి నాలుమాటలతో జవాబు చెప్పితేకాని ఆయనకి తృప్తి ఉండేదికాదు; పి. ఆర్ సుందరయ్యరు మంచి మేధావి. ఎదటివాడు నొవ్వకుండా తనకేసు సుస్పష్టంగా చెప్ప గలిగేవాడు. ఇప్పటి సర్ పి. యస్. శివస్వామయ్యరుగారుకూడా అప్పటికి సీనియర్లలోవాడే. లాలో చాలా పండితుడైనా, కేసు చెప్పడంలో ఈ ప్రజావంతులకి అందేవాడుకాదు.

ఇక తెలుగులాయర్ల సంగతి కొంచెం వ్రాస్తాను. వేపా రామేశం, (ఇప్పుడు సర్) పురాణం నాగభూషణం, రంగావర్ణుల నాగభూషణం,

యల్లెపర్తి వెంకట్రామశాస్త్రిగార్లు ఏదో మర్యాదగా కాలక్షేపం చేస్తూ ఉండేవారు. వాళ్ళు ఎవ్వరూ కూడా దాక్షిణాత్యన్యాయవాదుల ధాటికి నిలబడలేని స్థితిలోనే ఉండేవారు. నేను రాజమహేంద్రవరంలో ప్లీడరుగా ఉండి, పెద్దకేసులు హైకోర్టుకి పట్టుకువచ్చి, వీరిని సలహా చేస్తే ఏ అయ్యర్ కో, ఏ అయ్యంగారి కో—లేకపోతే క్రిమినల్ కే సయితే ఏ ఆడమ్మ కో—అప్పచెప్పి వారి దగ్గర సహాయకులుగా పనిచేస్తూ ఉండేవారు. అందుచేతనే ఆంధ్రదేశంలో జమీందారీలు ఎన్ని ఉన్నా, వాటి తాలూకు, పెద్దకేసు లన్నీ అరవప్లీడర్ల చేతుల్లోనే ఉండేవి. భాష్యం అయ్యంగారు, కృష్ణస్వామయ్యగారు మొదలైన పేరుకెక్కిన వక్టీళ్ళ ఐశ్వర్యం అంతా ఈ జమీందారులవల్ల సంపాదించినదే. ఆ కాలంలో మదరాసులో ప్లీడరీ స్థితి ఇది.

## యూరపు సంచారం

నేను మిత్రులసహాయం పొంది యూరపులో సంచారం చేశాను. రాకపోకల్లో పారిస్ ఇదివరకే చూశాను. ఇంక హాలండు, డెన్మార్కు, స్వీట్జర్లాండు, స్వీడన్, ఇటలీ, గ్రీసు, జర్మనీదేశాలు అఖరున చుట్ట పెట్టాను. డెన్మార్కు వ్యవసాయపుదేశం. అక్కడి వ్యవసాయపు పద్ధతులు చాలా ఆకర్షకంగా ఉంటాయి. స్వీట్జర్లాండ్లో అప్పుడు ముఖ్యమైన పరిశ్రమ లన్నీ గృహపరిశ్రమలుగానే నడపబడుతూ ఉండేవి. నేను ఇటలీలో విసూవియస్ పొంగుతూ ఉన్నప్పుడు చూశాను. ఇంకా నేపుల్సు, పైసాటరు మొదలయిన అపురూపపు ప్రదేశా లన్నీ చూశాను. థెర్మాపోలిస్ కనుమ కూడా చూశాను. ఇవన్నీ చూసిన తరువాత జర్మనీ వెళ్ళాను. ఈనాడు ప్రపంచచరిత్రలో ప్రముఖస్థానం అలంకరించిన జర్మనీనిగురించి కొంచెం వ్రాస్తాను. మిగిలిన దేశాల్లో రెండురోజులో మూడురోజులో మాత్రమే ఉన్నాను. కాని జర్మనీలో ౧౫ రోజులున్నాను.

బారిష్టరుచదువుకి పోవడానికి ముందే నాకు లూయీఖాన్ తొట్టి వైద్యంలో నమ్మకం కుదిరింది. ఆ వైద్యం అలవాటుచేసుకున్నాను. ఆ ఖాన్ వి స్వయంగా చూడాలని కూడా నాకు అభిలాష. అందుచేత



జర్మనీ వెడుతూనే ఆయన ఉంటూన్న లిప్జిగ్ వెళ్ళాను. అప్పుడు నాదగ్గర ఒక చిన్న చేతిపెట్టి మాత్రం ఉంది. రైలు దిగడంతోటే ఒక మనిషి నా పెట్టి పట్టుకుని చక్కాపోవడం ప్రారంభించాడు. వాడికి నా భాష అర్థంకాదు. అందుచేత చివరికి నా భాష తెలిసే మనిషి దొరికేవరకూ వాడి వెనకాల పడి పోవలసివచ్చింది. నేను లిప్జిగ్ లో ఖాన్ ఇంట్లోనే మొదటిమకాం చేశాను. అప్పటికి ఆయన ఆస్పత్రి ఏదో కారణంచేత కట్టివేశారు. ఇంట్లోనే వైద్యం చేస్తూ ఉన్నా డాయన. ఆయనతో పాటే నాకూ కొన్ని ఉడకవేసిన కాయగూరలు ఫలహారం వెట్టాడు. తరవాత నేను సెంట్ పీటర్సుబర్గ్ అనే పెద్ద హోటల్లో మకాంచేసి రెండురోజులు ఆయనదగ్గర ఉండి నాకు అభిమానవిషయమైన తొట్టివైద్యాన్నిగురించి వివిధమైన చర్చలు సాగించి సంగతులు అన్నీ తెలుసుకున్నాను. ఆయన ముఖవర్చస్సు పరీక్షించి మనిషి మానసిక తత్వాన్ని తెలియచేసే వాడని వాడుక. నేనుకూడా దానికి రెండు సవరణలు ఇచ్చాను. ఆయన నా నెత్తిని చెయ్యిపెట్టి ఏమో చెప్పాడు. కాని నాకు భాష రాకపోవడంచేత అది ఏమీ తెలియలేదు. రెండుపొనులూ మాత్రం ఊడాయి.

జర్మనీలో మొదటివారం అయ్యేసరికి నాకు పోలీసుల దగ్గరనించి నోటీసు వచ్చింది. విదేశీయులు ఆ దేశంలో వారం రోజులకంటే ఎక్కువ ఉంటే పోలీసువాళ్ళకి రిపోర్టుచేసుకుని వాళ్ళ అనుమతి పొందాలి. ఆ ప్రకారంగా నేను అనుమతి పొందాను. ఈ రోజున ప్రపంచాన్నంతటినీ

సంక్షోభపరుస్తూన్న జర్మనీనిగురించి నాకు కలిగిన మొదటి అభిప్రాయం వ్రాస్తాను. జర్మనీ శుద్ధమిలిటరీదేశం. మిలిటరీఅధికారులకి అక్కడ జరిగే గౌరవం అపారం : ట్రాఫిక్ పోలీసులు ఎవరైనా పెద్ద మిలిటరీఅధికారులు వస్తుంటే వారిదగ్గర ఉండే థంకాలు మోగిస్తూ ఉండేవారు. ఆ థంకా బజాయించేసరికి బాటలమీద నడిచే జనం అంతా పక్కకి ఒత్తిగిలి వాళ్ళకి దారి ఇవ్వవలసిందే : “భూగర్భంలో మిలిటరీ కోర్టులు ఉన్నాయనీ ఒకసారి వాటిలోకి వెడితే వెళ్ళినవాడు మళ్ళీ వస్తాడో, రాడో సందేహం!” అనీ భయంకరంగా చెప్పుగుంటూ ఉండేవారు. ఎంత మిలిటరీఅధికారం ఉన్నా, ప్రజలలో సుహృద్భావం చాలా హెచ్చు. వాళ్ళు ఇతరదేశీయులు—అందులోనూ భాష తెలియనివాళ్లు—అంటే ఎక్కువ ఆదరమూ, మర్యాదా చూపిస్తారు. నేను రెండుసార్లు దారి తప్పితే నన్ను సరియైన చోటికి తీసుకువెళ్ళి దిగవిడిచారు.

అప్పటికి యూరప్ లో ఉండే అన్ని జాతులవారికన్నా జర్మనులు మంచి భోజనప్రియులు. వారి హోటళ్ళు మంచి దర్జాగా ఉండేవి. ఇంగ్లీషు హోటల్లోలాగ కాకుండా లెబ్బపెట్టడానికి వీలులేనన్ని వంటకాలు ఉండేవి. నేను మొదటిసారి ఇంగ్లండులో ఉన్నప్పుడు శుద్ధశాకాహారిగా ఉండి, ఇంగ్లండులో కూడా శాకాహారజీవనము సాధ్యం అని పూర్వచార పరాయణులైన నా బంధువులకీ స్నేహితులకీ కూడా సచ్చజెప్పగలిగాను. కాని రెండోసారి ఇంగ్లండు వెళ్ళినప్పుడు ఆ ఆచారం ఐచ్ఛికంగానే సడలించాను. అందుచేతనే అక్కడ ఒక్క చేపలకిసంబంధించిన

వంటకారే నా ఎదట పెట్టారు. అవి ౧౨౪ రకాలు ఉన్నాయి. నేను జర్మన్ యూనివర్సిటీల్లో ముఖ్యంగా పైన్పులేబరేటరీలు చూడాలని అనుకున్నాను. కాని నాకు అనుమతి దొరకలేదు. నేను విద్యార్థిననీ కేవలం చూడాలనే ఆకాంక్ష గలవాణ్ణి మాత్రమే అనీ చెప్పినా వాళ్ళకి నమ్మకం కలగలేదు. చివరకి లండన్ బెరిగ్రాము ఇచ్చి నా సంగతి కనుక్కుని ఆ తరువాతే నాకు అనుజ్ఞ ఇచ్చారు.



## బారిష్టరు వృత్తి

నేను మద్రాసులో బారిష్టరువృత్తి ప్రారంభించిన కొద్దిరోజులకే ప్రాక్టీసు బాగా అందుకుంది. ౧౦ సంవత్సరాలు కిందకోర్టుల్లో ప్రాక్టీసు చేసి ఉండడంవల్లనూ, దేశంలో చాలామంది పరిచితులూ, అభిమానులూ ఉండడంచేతనూ ప్రాక్టీసు దినదినాభివృద్ధి పొందింది. ౧౯౦౭ వ సంవత్సరంలో నేను మద్రాసులో ప్రవేశించి ౧౪ సంవత్సరాలు—అంటే ౧౯౨౧ వ సంవత్సరంలో ప్రాక్టీసు మానివేసేవరకూ—ఏకటాకీగా ప్రాక్టీసు చేశాను. ప్రపంచకదృష్టితో చూస్తే నా జీవితంలో ఈ ౧౪ సంవత్సరాలూ అన్ని విధాలా భోగభాగ్యాలతో కూడిన కాలము. ఈ కాలంలో సంగతులు వ్రాయడానికి దీన్ని రెండు భాగాలుగా విభజిస్తాను. మొదటి ౭ సంవత్సరాలలోనూ కొత్తచోట ప్రవేశించడమూ, పదిమంది స్నేహితులూ వద్దు అన్నా. మద్రాసులో హేమాహేమీల మధ్య చేరి పడిపోకుండా క్రమంగా నిర్జించుకు రావడమూ తలచుకుంటే నాకు బ్రహ్మాండమైన విషయాల్లాగ కనబడతాయి. తరువాత ౭ సంవత్సరాల్లోనూ నాకే ఆశ్చర్యం కలిగేటట్లు డబ్బు సంపాదించడమూ, లౌకికంగా పేరుప్రఖ్యాతులు పొందడమూ జరిగింది. ముందు మొదటి ౭ సంవత్సరాలినిగురించి వ్రాస్తాను.

నేను మద్రాసు చేరి ప్రాక్టీసు ప్రారంభించేసరికి ఇంగ్లండు ప్రయాణంబాపతు ౮ వేలూ, పుస్తకాలు వగైరాలు కొన్నబాపతు పన్నెండు

వేలూ కలిసి మొత్తం ఇరవైవేల అప్పు ఉంది. నేను ఆ అప్పుతో ప్రాక్టీసు ప్రారంభించాను. కాని దైవికంగా కొద్దిరోజులకే ఆ అప్పు తీర్చివెయ్యగలిగాను. నేటి యువకులకి జీవితంలో ఉత్సాహం కలిగించడం కోసం ఆ సంపాదనకి కావలసిన పేరు సంపాదించుకోవడంకోసం నేను పద్దశ్రమనిగురించి కొంచెం వ్రాస్తాను.

నేను ప్రవేశించేటప్పటికే భారతీయులలో మాధవన్ నాయర్— (తరవాత జస్టిస్) డాక్టర్ స్వామినాథన్, కె.పి.యన్. మీనన్ గార్లు (క్రాన్ ప్రోసిక్యూటరు) ప్రాక్టీసులో ఉండేవారు. పి. సి. లోబో—(రిటైర్డ్ జిల్లాజడ్జి)—సర్ జాన్ వాలస్ అడ్వకేట్ జనరలుగా ఉండేటప్పుడు ఆయన దగ్గర అప్రెంటిస్గా ఉండేవాడు. ఆయన మధురకి పబ్లిక్ ప్రోసిక్యూటరుగా వెళ్ళిపోయాడు. బారిష్టర్లకి అప్పట్లో ఎక్కువ ప్రతిష్టలేని సంగతి వాలస్ నాకు ఇచ్చిన సలహాసంగతి ఇదివరకే వ్రాశానుగదా! అల్లాంటి స్థితిగతులలో ప్రాక్టీసు ప్రారంభించి నిగ్రహించుకుంటూ వచ్చాను.

నేను మద్రాసు వచ్చిన సంవత్సరంలోనే కాకినాడలో వకీలుగా ఉండిన పేరి నారాయణమూర్తిగారు మద్రాసు చేరారు. ఆయన మంచి ప్రతిభాశాలి. ఆయన చేరిన కొద్దికాలానికే మేము తెలుగు ప్రాంతాల్లో ఉన్న పైలు ముప్పాతిక మూడుపాళ్ళవరకూ ఆకర్షించగలిగాము. కాజులిస్టు తీసుకుంటే తెలుగువాళ్ళలో మా పేర్లు తరుచుగా కనిపిస్తూఉండేవి. నేను బారిష్టరుగా వచ్చిన కొద్దిరోజులకే ఒక సివిల్ అప్పీలులో లాకారేజీలో

ప్రొఫెసరుగా ఉండిన టి.వి. శేషగిరి అయ్యరుగారితో కలిసి పనిచేయవలసి వచ్చింది. ఆయన వయస్సులోనూ, ప్రాక్టీసులోనూ, నాకు సీనియరు అయినా బారిష్టర్ని అపడంవల్ల నాకు సీనియారిటీ వచ్చింది. అలాంటి స్థితిలో ఆయన నాతో పనిచేయడానికి ఇష్టంలేక కేసులోనించి తప్పు గున్నారు. నేనే కేసు ఆర్గ్యుమెంటు చెప్పి మొట్టమొదటగా బారిష్టర్లమీద ఉంటూండే దురభిప్రాయం పోగొట్టగలిగాను.

ఆ తరువాత నాకు చిరకాలమిత్రు లయిన ఆర్. కుప్పుస్వామయ్యరు గారికి ఒక కేసులో నాతో పనిచేయవలసిన అవసరం కలిగింది. ఆయన సర్. వేపా రామేశంగారిలాగే బి. యల్.లో ఫస్టుక్లాసులో ఫస్టుగా పాసయ్యారు. పాపం ఆయన శేషగిరి అయ్యరుగారిలాగ తప్పుకోలేదు. తప్పుకోమని శేషగిరిఅయ్యరుగారు ఇచ్చిన సలహా కూడా గణించలేదు.

ప్రాక్టీసుకి వచ్చిన ప్రారంభంలో ఇంకొకసారి సర్. సుబ్రహ్మణ్య అయ్యరుగారి కోర్టులో ఆర్గ్యుమెంటు చెపుతూఉన్నాను. ఆ సమయంలో ఆయన కోర్టులో కూర్చునిఉన్న ఆర్. వెంకట్రామశాస్త్రిగారిని పిలిచి దానికి సంబంధించిన కేసు ఏదో ఉండాలి తియ్యమన్నారు. వకీలుపని చేపేవాళ్ళకి అది అంత గౌరవకరం అయిన విషయం కాదు. దానిమీద నేను వెంటనే లేచి “అయ్యా, నేను : నా మిత్రులూ ఇందుకు సంబంధించిన కేసులన్నీ వెతికాము. ఎక్కడా ఈ తీర్పుకి వ్యతిరేకంగా కనిపించలేదు.” అని గట్టిగా చెప్పాను. దాంతో ఆయన శాంతించారు. మొత్తంమీద మొదట్లో మద్రాసుబారు నాకంతగా స్వాగతం ఇవ్వలేదు : సరిగదా.



నాకు కాలానడానికే కొంత కష్టం కలిగించిందని చెప్పాలి. పెద్దల్లో భాష్యంఅయ్యంగారు, కృష్ణస్వామయ్యరు, సుందరయ్యరు ప్రభుతులూ, పిన్నల్లో అప్పటికే మంచి చురుకుగా వస్తూన్న శ్రీనివాసయ్యంగారు, అల్లాడి, యన్. వరదాచారి, టి. ఆర్. వెంకట్రామశాస్త్రి, వి. వి. శ్రీనివాసయ్యంగార్లు మంచి గడ్డుగా ఉండేవారు. కాని మొదటినించి నాకు ఉన్న ఆత్మవిశ్వాసమే సహాయం అయింది.

ఏ వృత్తిలోనైనా ఆత్మవిశ్వాసం అవసరం. అందులో లాయరు వృత్తికి అది మరీ అవసరం. జడ్జీలని ఆశ్రయించి, వారి దయవల్ల వృద్ధిలోకి రావడం అనేది ఎక్కడోగాని ఉండదు. అక్కడక్కడ ఉన్నా అది సిద్ధాంతం కాదు. ఆత్మవిశ్వాసమూ, దానికి తోడు పరిశ్రమా ఉండాలి. నేను కేసులు వచ్చినప్పుడు చాలా శ్రద్ధగా చదివేవాణ్ణి. దాంతోబాటు లాకూడా ఊణ్ణంగా చదివేవాణ్ణి. లండన్‌లో ఉన్నప్పుడు అక్కడ ఉన్న పెద్దపెద్ద బారిష్టర్లు, జడ్జీలు రాత్రి ఒకటి, రెండు గంటలదాకా చదువుతూ కృషిచెయ్యడం చూశాను. అల్లాగే నేనుకూడా చాలా కృషిచేసేవాణ్ణి. ఆత్మవిశ్వాసమూ, నిర్భయత్వమూ, పరిశ్రమా విడవకుండా ఈ మూడింటి పమన్వయంవల్లా నేను మద్రాసుబారులో నా స్థానాన్ని అక్రమించుకో గలిగినని చెప్పాలి. ఇంతే కాకుండా నా క్లయింట్లకి నే నంటే పరిపూర్ణమైన విశ్వాసం కూడా ఉండేది. వాళ్ళకేసులు నా దగ్గర ఉంటే, వాటితో ఐక్యం అయి పట్టుదలతో పనిచేస్తూ ననే ప్రఖ్యాతికూడా గడించు కున్నాను. ఆ విశ్వాసమే నాకు ఆ వృత్తిలో జయం చేకూర్చింది. ఈ

సందర్భంలో జడ్జీలతో ప్రవర్తించేటప్పుడు లాయర్లకి ఉండే ధైర్యం కూడా గొప్పగా సహాయం చేస్తుంది. జడ్జీలని ఎదురుకునే సాహసం చూపించేవాళ్ళకి మంచి పేరు వస్తుంది. దానివల్ల అల్లాంటి సందర్భాలలో అవసరమైనవాళ్ళు తమకేసులు పట్టుకుని వెతుక్కుంటూ వస్తారు. రాజమహేంద్రవరంలో మునసబు రంగమన్నారితో వ్యవహరించినప్పుడు కూడా నా అనుభవం ఇదే. నాకు జడ్జీలతో వచ్చిన పట్టింపుల్ని గురించి ముందు వేరుగా వ్రాస్తాను.

మొత్తంమీద నేను కొద్దికాలంలోనే మద్రాసు హైకోర్టులో అప్పె లెంటుసైడునా, సివిల్ లోను, క్రిమినల్ లోనూ మంచి ప్రాక్టీసు గడించే సరికి నన్ను ఏ జిల్లాలకి అయినా వెళ్ళి ప్రాక్టీసు పెట్టమని సలహా ఇచ్చిన సర్ జాన్ వాలెస్సు, చీఫ్ జస్టిస్ ఆర్నాల్డు వైటూ మొదలైన వారు కొంచెం ఆశ్చర్యపడ్డారు. మద్రాసులో కొంతకాలం ప్రాక్టీసుచేసి పిమ్మట హైకోర్టు జడ్జీ అయిన నేపియర్ ఒకసారి నాతో “హిందూలాని గురించి పుస్తకం వ్రాసిన జాన్ డి. మెయిన్ తరవాత మద్రాసు బారిష్టరు లలో ఇంత సివిల్ ప్రాక్టీసు సంపాదించినవాళ్ళు ఎవ్వళ్ళూ లేరు!” అన్నాడు. మొత్తానికి విశేషం శ్రమలేకుండానే నాకు పుష్కలంగా కేసులు లభించేవి. నేను ఎప్పుడూ కేసులకోసం బాధపడలేదు.

అప్పుడే నాకు రాజమహేంద్రవరంలో స్నేహితుడైన కోకా వెంకటేశ్వరరావుగారు, తన అల్లుడైన పి. వెంకటరమణారావుగారిని— (ఇప్పుడు జస్టిస్) నాతో పనిచెయ్యడానికి అప్పగించారు. అప్పటికి

వెంకటరమణారావుగారు బి.యల్. పాసయినారు. ఆయన మంచి చురుకైన బుద్ధిశాలి. ఆయనకి ఉన్న జ్ఞాపకశక్తి చాలాగొప్పది. కేసుల్లో చాలా ఘట్టివాడు. సివిల్ కేసుల్లో లాపాయింట్లు తీసి, వాటిని ఊజ్జంగా జడ్జి ఎదట పెట్టి, కేసులు గెలవడానికి నాకు ఆయనవల్ల లభించిన సాహాయ్యం చాలా గొప్పది.

క్రిమినలుసైదున నేను మొట్టమొదట పనిచేసిన పెద్దకేసు ఆష్ హత్యకేసు. అది రాజకీయమైన కేసు. ౧౯౦౭-౮ సంవత్సరాల్లో తిరునల్వేలిలో కలెక్టరుగా ఉండిన ఆష్ని ఎవరో రైలుస్టేషనులో రివాల్వరుతో కాల్చి చంపివేశారు. అప్పటికి బిపినచంద్రపాలు మన రాష్ట్రానికి రావడమూ, ఆయన ఉపన్యాసాలు దేశంలో గాఢమైన దేశాభిమానాన్ని రగులుగొల్పడమూ జరిగాయి. అవే వందేమాతరం రోజులు! వంగ విభజనవల్ల భారతజాతీయత రగుల్తోల్పబడింది. ఇది ఆ గందరగోళంలో వచ్చిపడిన కేసు! ఆకేసులో మొదటి ముద్దాయి తరపున బారిష్టరు. దేవదాసు, రెండవముద్దాయి శంకరకృష్ణన్ తరపున నేనూ వకాల్తీ పుచ్చుగున్నాము. అసలు తిరునల్వేలిలో జరిగిన ఈ హత్య విచారణ సహజంగా తిరునల్వేలిలోనే జరగవలసిఉంది. కాని, రాజకీయకారణాల చేత, ఆ కేసు మద్రాసు హైకోర్టువారే—అందులోనూ ఫుల్ బెంచివారు, విచారించారు. అల్లాంటప్పుడు ఆ కేసు నడిపించడం ఎంత కష్టమో వేరే చెప్పనక్కరలేదు. ఫుల్ బెంచికి అధ్యక్షుడు చీఫ్ జస్టిస్ సర్ ఆర్నాల్డు వైటు. ఆ విచారణలో నేను జడ్జీలని చాలా శ్రమ పెట్టాను! అడుగడుక్కి



డిఫెన్సు తరపున హక్కులు స్థాపించుకుంటూ వాళ్ళ ప్రాణాలు విసిగించే వాణ్ణి. పోలీసులు F. I. R. లో ఆ దొరని కొట్టినవాడికి క్రాపింగు ఉందని వ్రాసి తరవాత సవరించుకున్నారు. నా క్లయంటుకి పెద్ద జుట్టు ఉండేది. ఆ పాయింటు పట్టుకుని సాగదీసేసరికి చాలా లాభించింది. పర్యవసానంలో నా క్లయంటుకి రెండు సంవత్సరాల శిక్ష వేళారను కుంటాను. ఆ కేసు నడిపించడంలో నాకు కొంత ప్రఖ్యాతి వచ్చింది. అదే క్రిమినల్ ప్రాక్టీసులో మొదటికేసు.

నేను మొత్తం ప్రాక్టీసు చేసిన ౧౪ సంవత్సరాల్లోనూ మొదటి ౭ సంవత్సరాలూ ప్రాక్టీసు బాగా నిలదొక్కుకున్నాను. కాని అప్పుడు నెలకి రెండుమూడువేల దాకా సంపాదన ఉన్నా ఖర్చుకూడా అల్లాగే ఉండేది. ఏమయినా బారిష్టరుచదువుకీ దాని ఉపాంగాలైన రైబ్రరీ వగైరాలకీ అయిన ఋణం తీర్చివేశాను. నామిత్రుడు లక్ష్మణదాసు ఇంగ్లండు ప్రయాణంకోసం ఇచ్చిన డబ్బు వెంటనే తీర్చివెయ్యవలసిన అవసరం వచ్చింది. అందుచేత చాటపర్రులో నేను ప్లీడరుగా ఉన్నప్పుడు కొన్న భూమి అమ్మి ఋణం అంతా తీర్చివేశాను. రైబ్రరీకోసం కంచుమర్తి రామచంద్రరావుగారి దగ్గర చేసిన ఋణం అంతా ప్రాక్టీసులో సంపాదనవల్ల తీర్చివేశాను. ఈ కాలంలో కుటుంబం పరిస్థితినిగురించి ముందుముందు వ్రాస్తాను. మొదట ౭ సంవత్సరాలూ ఇల్లా గడిచిన తరవాత మిగిలిన ౭ సంవత్సరాల్లోనూ పుష్కలంగా సంపాదించి తోటలు, దొడ్లు, బంగళాలు కొన్నాను.

౧౮

## మాట పట్టింపులు

ఈ సందర్భంలోనే నేను ప్రాక్టీసుకి వచ్చినప్పుడు బారుసంగతుల్ని గురించి, జడ్జీల కయ్యాళీలనిగురించి, నాకూ వాళ్ళకీ వచ్చిన పట్టింపుల్నిగురించి కొంచెం వ్రాస్తాను. చాలామంది జడ్జీలతో నాకు మాట పట్టింపు రావడమూ, నామీద మాట ఉంచుకోకుండా వెంటనే వాళ్ళకి మాట అప్పజెప్పి, నా ఆత్మగౌరవమూ, స్వాతంత్ర్యమూ కాపాడుకోవడమూ జరిగాయి.

నేను మొదట్లో ప్రవేశించినప్పుడు— అంటే ౧౯౦౭వ సంవత్సరంలో—మద్రాసుబారులో ఒక ఆచారం ఉండేది. ఒక పెద్దప్రేక్షకుడైన హైకోర్టుజడ్జీ అవడంతోనే అతని జూనియర్గా ఉంటూఉండిన లాయరు బారుకి నాయకుడై పలుకుబడి సంపాదిస్తూ ఉండేవాడు. ఆ ఆచారం కూడా నాకు మొదట్లో ఒక అడ్డే. నాకు అల్లాంటి ప్రాపకం లేదు. మొదటినించి నాకు ఉన్న ధైర్యంతోనే అప్పటి హేమా హేమీలకి ఎదురుగా నిలబడేవాణ్ణి. అందులోనూ జడ్జీలుగా ఉండిన హేమా హేమీలు కేసులలో ముందే ఒక అభిప్రాయానికి వచ్చి లాయరుకి అడ్డుతగులుతూ శ్రమ కలగచేస్తూ ఉండేవారు. దాంతో లాయర్లకీ, జడ్జీలకీ కొంచెం తగాదాలు వస్తూ ఉండేవి. అందులోనూ ఒక్కొక్క జడ్జీకి

ఒక్కొక్క తిక్క ఉండేది. అందుచేత కాస్త స్వాతంత్ర్యం చూపించే లాయరుకి జడ్జితో తగాదా తప్పేదికాదు. నేను వచ్చేసరికి జడ్జిలలో స్వతంత్రంగా ఉండేవాళ్ళలో నార్టు బాగా ప్రసిద్ధికి ఎక్కాడు.

నేను ప్రాక్టీసు ప్రారంభించిన కొద్దిరోజుల్లోనే సర్ శంకరన్ నాయరు జడ్జిగా ఉండగా ఒక లిమిటేషన్ కేసు అప్పీలులో ఆర్గ్యుమెంటు చెపుతూఉన్నాను. ఆయన నేను చెప్పేది వినకుండానే ఇల్లాంటి కేసుల్లో ఇదివరకే చాలాపర్యాయాలు హైకోర్టు ఒక తీర్పు ఇచ్చిందని చెప్పి నాకు అడ్డుతగిలాడు. వెంటనే నేను అందుకుని “ఇల్లాంటి కేసు ఎప్పుడూ ఈ హైకోర్టులో తీర్పుకాలేదు సరిగదా, మీరు అసలే తీర్పు చెప్పలేదు. మీరు అనుకునే కేసుకీ దీనికీ అసలు సంబంధమే లేదు.” అని చెప్పాను. అంతటితో ఆయన చల్లబడ్డాడు.

ఇంకొకసారి వాలిస్ తో వచ్చింది తగాదా ! ఆయన లాపాయింటు గ్రహించడంలో సునిశితబుద్ధికలవాడే కాని యథార్థం గ్రహించడంలో నిదానం ఉండేదికాదు. ఎంత బుద్ధికాలి అయినా యథార్థం (Fact) గ్రహిస్తేనే కాని న్యాయం జరగదు. లా యథార్థాన్ని అనుసరించే ఉంటుంది. కనక అది గ్రహించి న్యాయం చెప్పాలి. పైగా ఈ వాలిస్ నిద్రపోయేవాడు. ఒకసారి ఆయన బెంచీమీద నిద్రపోయాడు. నేను కాగితాలు కిందపడవేసి కూర్చున్నాను. కొంచెంసేపటికి ఆయన మేలుకుని “Mr. prakasam! where are we?” అన్నాడు. నేను, “My lord! I don't know where we are !” అన్నాను. దానికి ఆయన చాలా



బాధపడ్డాడు. అక్కణ్ణించి నేను హాజరయిన కేసుల్లోమాత్రం ఎప్పుడూ నిద్రపోలేదు. ఆయనే ఒకసారి అంతకుముందు అడ్వకేటు జనరల్ గా ఉండిన ఒక భారతీయప్రముఖుడు ఆర్గ్యుమెంటు చెబుతూఉంటే తల వేలవేసి నిద్రపోయాడు. ఆయన కునుకుతున్నా ఈయన ఆర్గ్యుమెంటు మానలేదు. ఒకనిద్ర తీసి లేచి “ఏమండీ! మీరు ఏవిషయం ఆర్గ్యువేస్తున్నారు?” అన్నాడు. ఈయన “అయ్యా! నేను కమర్షియల్ లా విషయం ఆర్గ్యు చేస్తున్నాను.” అన్నాడు. అపైన ఆయన “ఆ! అసందర్భంగా మాట్లాడతారేమిటి? కమర్షియల్లా మీకేం తెలుసును?” అన్నాడు. అంటే ఆయన నేమీ మాట్లాడలేదు. ఆ ముక్తలు విన్న వి. కృష్ణస్వామయ్యగారు పెదవిచప్పరించి “అవును! ఇది మనకి ఇల్లాగ అవవలసిందే!” అన్నాడు. అంటే బారులో ఐకమత్యం లేదనీ, ఉంటే జడ్జీలు అల్లా ప్రవర్తించలేరనీ ఆయన అభిప్రాయము.

మరి ఒక సందర్భంలో సర్ అబ్దుల్ రహీముగారితో నాకు మాటపట్టింపు వచ్చింది. ఆయన కోర్టు శుద్ధబహదూరీపద్ధతిగా ఉండేది. మొదటిరోజుల్లో ఆయన చాలా నిదానంగా వింటూ, న్యాయం సరిగ్గా పాలించేవాడు. కొన్ని స్వతంత్రమైన పోకడలు కూడా కనపర్చాడు. కావిరానురాను లాయర్లమీద బెంచిమీదనించే చిరాకుపడేవాడు. పైగా అప్పటికి వి. కృష్ణస్వామిఅయ్యగారు హైకోర్టుజడ్జీపని విడిచిపెట్టి ఎక్జిక్యూటివ్ కోర్టులలో అయ్యారు. ఆయనకికూడా తన రాష్ట్రమైన బెంగాలుకి ఎక్జిక్యూటివ్ కోర్టులరు కావాలని ఆశ ఉండేది. ఆయన ఎంత సేపూ అదే దృష్టిలో ఉండేవాడు. ఒకసారి నేను ఒక సివిల్ అప్పీలు ఆయన

దగ్గిర వదిస్తున్నాను. నేను రిపోర్టుపాయింటు వివరించకుండానే “అఁ ఇందులో ఏముంది?” అన్నాడు. నాకు ప్రాణం విసిగి “అయ్యా! ఈ కేసులో నేను నా పార్టీల దగ్గిరనించి చాలా డబ్బు తీసుకున్నాను. వాళ్ళకేసు అంతా శ్రద్ధగా చదివి తమకు నివేదించదలచుకున్నాను. అల్లాంటప్పుడు నేను చెప్పకుండానే మీరు “ఇందులో ఏముందని” అంటే ఇంక నేను చెప్పేదేమిటి? ఇది న్యాయమూర్తులకి న్యాయమైన పనికాదు.” అన్నాను. అంతటితో ఆయన తట్టుకుని నిదానపడ్డాడు. తరవాత నాకూ, ఆయనకీ ఎప్పుడూ తగాదా రాలేదు.

నేపియర్ అనే ఇంకొక బారిష్టరు జడీగా ఉండేవాడు. ఆయనైతే చురుకైనవాడే కాని శాంతం తక్కువ. ఒక కేసులో ఆయన నన్ను ౪ గంటలకి పిలిచారు. అది ఒక క్రిమినలుకేసు. నేపియరుగారు ఆ కేసు అంతా పదినిమిషాలలో ముగించాలన్నారు. నేను అది అల్లాగ ముగించడం సాధ్యం కాదనీ, ఆయన ఇచ్చిన టైములో కేసులోని ముఖ్యవిషయం చెప్పడానికై నా వీలుండదనీ చెప్పాను. ఆయనకి అగ్రహంవచ్చి “చాలు! సోది కట్టిపెట్టండి!” అన్నాడు. వెంటనే నేను కాగితాల ట్రబల్ల మీద కొట్టి, ఆయన అన్నమాట ఉపసంహరించుకుంటే కాని ఈ కోర్టులో ఆర్గ్యుమెంటు చెప్పడానికి నిరాకరిస్తున్నా నన్నాను. ఆయన ముఖం ఎర్రనై అక్కడనించి లేచిపోయాడు. అప్పటికి బారిష్టర్ల అసోసియేషన్ అని ఒక సంఘం ఉండేది. ఆ సంఘంలో ఆన్ బర్నర్, గ్రాంటు, నార్టన్, స్వామినాథన్ ప్రభృతులు నాకంటే సీనియర్లు ఎందరో

ఉన్నా నన్ను అధ్యక్షుడుగా ఎన్నుకొన్నారు. ఆ సంఘం నేపియర్ అగౌరవచర్యనిగురించి తీవ్రమైన అసమ్మతి తెలుపుతూ ఒక తీర్మానం పాసుచేసి పంపించింది. చివరికి ఆయన క్షమాపణ చెప్పాక కేసు నడిచింది.

వి. కృష్ణస్వామయ్యగారు జడ్జిగా ఉండినప్పుడు ఒకసారి నాకూ, ఆయనకీ కొంచెం పట్టింపు వచ్చింది. ఆయన, జస్టిస్ వాలన్నూ బెంచిమీద ఉండగా నే నొక Batch దావాలో వాదించవలసివచ్చింది. మొదటనే కృష్ణస్వామయ్యగారు నా కేసు తోసివేశారు. అన్నికేసుల్లోనూ దావా కారణం ఒకటైనా నేను ఎప్పటికప్పుడే ఒక్కొక్క పాయింటుగా వదిల్తువచ్చాను. కృష్ణస్వామయ్యగారు “ఏమి ఇల్లా వదిల్తున్నా?” రని అడిగారు. నేను “తాము నేను చెప్పే విషయం సరిగ్గా అవగాహన చేసుకోకముందే ఒక తీర్పుకి వచ్చారు. అవకాశం ఉందికనక ఒకసారి కాకపోతే ఒకసారి అయినా నా మాటలకి విలవ ఇస్తారేమో అనే ఆశకొద్దీ తంటాలు పడుతున్నాను.” అన్నాను. ఆయన “అది ప్రకాశంగారి పట్టుదలకి నిదర్శనం” అన్నారు. కేసు నాకు వ్యతిరేకంగా అయింది.

కాని మరి పదిపదిహేనురోజులకి వి. కృష్ణస్వామయ్యగారు తమంతట తమరే ఈ కేసు పిలిపించారు. పిలిపించి, తాము ఇదివరలో పొరపాటు అభిప్రాయానికి వచ్చామనీ, అందుకోసం తిరిగి వినవలెననీ,

అడిసవరించుకుంటున్నామనీ చెప్పి, నా కేసు అంతా విని నా కనుకూలమైన తీర్పు చెప్పారు. అది హైకోర్టుజడ్జీలలో సామాన్యం అయిన విషయం



కాదు. పొరబాటుపడడం మానవమాత్రులకి సహజమేకాని, అది పొరబాటుని తెలిసిన తరవాత ఈరీతిగా సవరించుకోవడం అనేది అసాధారణ విషయం. అప్పుడే నేను లాఠైమ్సులో ఆయన ఘనత ప్రశంసిస్తూ వ్రాశాను. కృష్ణస్వామయ్యగారు కోర్టులో దడదడలాడించినా మనసులో కక్షవహించే తరహా మనిషికాదు. తరవాత ఆయన ఎక్జిక్యూటివ్ కౌన్సిలర్ అయినప్పుడు నేను ఆయన్ని చూడడానికి వెళ్ళాను. ఆయన నన్నెంతో ఆదరించి "Prakasam : good friends do not carry my prejudices in their minds." అన్నాడు.

ఒకప్పుడు సర్. కె. శ్రీనివాసయ్యంగారు బెంచీమీద ఉండగా నా కొక పేచీ వచ్చింది. ఆయన గొప్పమేళావి. సునిశితమైన బుద్ధివిశేషం కలవాడు. దానికితోడు కేసు తానే స్వయంగా అవగాహన చేసుకునివచ్చి ఒక అభిప్రాయంతో కూర్చునేవాడు. అల్లాంటప్పుడే సామాన్యలాయర్ల పని చాలా ఇరుకుని పడిపోతుంది. ఆయన, కూటుట్రాటరూ ఇద్దరూ ఉండగా నే నొక కేసు ఆర్గ్యుమెంటు చెబుతున్నాను. ఆయన మధ్య మధ్యని నాకు అడ్డుతగిలి అప్పుడే, జడ్జిమెంటుకి వచ్చేసినట్లు సూచించాడు. అప్పుడు నేను, "అయ్యా ఈ కేసు మీకోసం ఆర్గ్యుమెంటు చెప్పడంలేదు. మీరు అప్పుడే ఒక నిశ్చయానికి వచ్చినట్లు తోస్తుంది. నేను ఇది అంతా రెండో జడ్జిగారికోసం చెబుతున్నాను." అన్నాను. దాంతో ఆయన మరి మాట్లాడలేదు.

పి. ఆర్. సుందరయ్యగారు జడ్జిగా ఉండేటప్పుడు ఆయనతో కూడా నాకు ఒక తగాదా వచ్చింది. సుందరయ్యగారు చాలా వివేక

వంతుడు. చురుకైనవాడే కాని, తాను విచారించబోయే కేసు స్వయంగా చదువుకుని, ఒక అభిప్రాయానికి వచ్చి, మాటిమాటికీ అడ్డుతగుల్తూ ఉండేవాడు. లాయరు తన ఎదట పెట్టిన విషయాలన్నీ తన బుద్ధివిశేషంచేత వంకరటింకరగా తిప్పుతూ ఉండేవాడు. ఒక కేసులో నా కిల్లాంటి తగాదా వచ్చింది. అప్పుడు నేను లాటైముస్కి సంపాదకుడుగా ఉండేవాణ్ణి. అప్పుడు ఆ పత్రికలో "This judge is full of intellectual dishonesty." అని వ్రాశాను. దానిమీద జడ్జీలలో పెద్ద కలవరంపుట్టి పీలైతే నామీద జడ్జీలయెడల అగౌరవం చూపినందుకు కంటెంప్టుకేసు పెట్టాలని కూడా ఆలోచించారు. కాని సందర్భాలను బట్టి Fair comment limit దాటకపోవడంవల్ల అది అంతటితో విరమించు కున్నారు. ఆ లా టైముస్ని గురించి ముందు ప్రత్యేకంగా వ్రాస్తాను.

ఇంతవరకూ నేను బారిష్టర్లవిషయమూ, జడ్జీల సంగతీ వ్రాశాను. ఇక సివిలియన్ జడ్జీలసంగతి వ్రాస్తాను. ఈ జడ్జీలలో రెండు తరహాలుండేవారు. ఈ జడ్జీలకి సమర్థత సామాన్యంగా ఉండేది. ఇందులో కొందరు జడ్జీలుగా కొంత అనుభవం సంపాదించి నిదానంగా ఉండేవారు. కొందరు, కాస్త చిరాకుతనం కలిగి, చెప్పినది సరిగా వినకుండా కిందకోర్టు తీర్పు ఖాయపరచే ధోరణిలో ఉండేవాళ్ళు. బెన్సన్ వగైరాలు ఈ తరహాకి చెందినవాళ్ళు. ఇందులోనూ కొందరు బెంచీమీదనే చిరచిరలాడేవారు. కొందరు కే సవుతూంటే మాట్లాడకుండా కూర్చుని చివరికి కిందికోర్టులతో ఏకీభవిస్తూ ఉండేవారు.

మన్రో అని ఒక సివిల్ జడ్జీ ఉండేవాడు. నేనొక కేసు ఆర్గ్యుమెంటు చెబుతూంటే ఆయన తలవంచుకుని జడ్జీమెంటు వ్రాసేస్తున్నాడు. నేను “ఆర్గ్యుమెంటు చెప్పకుండానే మీరు తీర్పు వ్రాసేస్తున్నారు ! నేను గొంతు చించుకుంటే మాత్రం లాభ మేమిటి?” అన్నాను. ఆయన “నేను తీర్పు వ్రాస్తున్నానని మీ కెల్లా తెలిసింది?” అన్నాడు. “మీరు వేసిన ప్రశ్నలు, మీరు కూచునే వలకం, మీ వ్రాతధోరణి చూచి, అల్లాగ అనుకున్నాను.” అన్నాను. నిజానికి ఆయన వ్రాసేది జడ్జీమెంటే !

బోడాం అనే జడ్జీ ఒకాయన ఉండేవాడు. ఆయన ఒరిజినల్ సైడు బెంచిమీద ఉండేవాడు. విశేషమైన ప్రతిభ కలవాడు. ఆడవాళ్ళు— అందులోనూ కాస్త చక్కగా సింగరించుకున్నవాళ్ళు—బోనులోకి వస్తే ఆయన మనస్సు నిలకడగా ఉండేదికాదని ప్రతీతి. ఆకాలంలో కొందరు షకీళ్ళు ఆయనకోర్టులో కేసులు గెలవడానికి ఈ సూక్ష్మన్నే కనిపెట్టారు. అందుచేత టంకసాలపీఠులోఉన్న బోగంవాళ్ళు చాలామంది ఈ కోర్టులో సాక్షులై నారు ! సి. పి. రామస్వామయ్యగారు ఆకాలంలో చురుకుగా ముందుకి వస్తున్న వకీలు. ఆయనకి ఒరిజినల్ సైడులో పని బాగా ఉండేది. బోడాంకి ఆయన అంటే చాలా ఇష్టం. అనాటి సి. పి. రామస్వామయ్యగారు తరవాత ఆ బోడాంకి ఒక శిలావిగ్రహం కూడా పేయించారు. నేటికి కూడా బోడాం అల్లాంటి గౌరవానికి ఎంత మాత్రం అర్హుడు కాడని నా విశ్వాసం. ఆరోజుల్లో అంతా కూడా అల్లాగే అనుకునేవాళ్ళు.



ఈరీతిగా పద్మానుగునంవత్సరాలు జడ్జీలతో కిందామీదా పడుతూ నా ఆత్మగౌరవానికి, వృత్తిస్వాతంత్ర్యానికి భంగం రాకుండా బారిష్టరీ వడిపించాను. నేను పని ప్రారంభించిన కొద్దికాలానికి ప్రముఖులైన లాయర్లతో ఆలోచించి, జడ్జీలని సరియైన పద్ధతిలో ఉంచడానికి పత్రిక ఒకటి అవసరమని తలచి, కె. రామచంద్రన్ దగ్గర లాపైమ్ను అనే లాజర్నలు ఒకటి కొన్నాను. దానికి నేను ప్రధానసంపాదకుణ్ణి. బారిష్టరు. దేవదాసు, మాధవన్నాయరు మొదలయినవాళ్ళు సహాయసంపాదకులు. ఆ పత్రికలో జడ్జీలవిగురించి నిర్భయంగా వ్రాస్తూఉండేవాళ్ళము.

పి. ఆర్. సుందరయ్యరుగారినిగురించి వ్రాసినసందర్భంలో నామీద కంటెంప్టుప్రొసీడింగ్సువిషయం ఆలోచించినప్పుడు, మాధవన్నాయరుగారు చాలా గడబిడపడ్డారు. ఆయన తన మామగారైన సర్ శంకరన్నాయరుగారి పలుకుబడితో గవర్నమెంటుప్లీడరై. హైకోర్టుజడ్జీ కావా అనే ఆశలో ఉండేవారు. కనక అసలే భయపడి మిక్కిలి ఆదుర్దాతో స్వార్థానికి అడ్డురాకుండా తమపేరు సంపాదకవర్గంలోనించి తప్పించ మన్నారు. వి. ఆర్. కృష్ణస్వామయ్యరుగారు హైకోర్టుజడ్జీ పనిలోనించి ఎక్స్ క్యూటివ్ కౌన్సిల రయినప్పుడు కూడా పత్రికలో చాలా తీవ్రంగా విమర్శించాను. న్యాయమూర్తులు కార్యనిర్వాహకవర్గంలోకి ప్రమోషన్ అయ్యే సిద్ధాంతం పరిపాలనకి లాయకు అయిన సంగతి కాదని నా వాదన. సర్ అబ్దుల్ రహీముగారినిగురించి వ్రాసినప్పుడు కూడా నా వాదన అదే. ఆ వ్యాసం వ్రాశాక సర్ అబ్దుల్ గారు తమ ఇంటికి నన్ను

ధోజనానికి పిలిచి, తమకిఉన్న ఆదుర్దా అంతా నాతోచెప్పారు. నడచినన్నాళ్లు లాటైమ్ము మద్రాసులో జడ్జీలకీ, స్టేడర్లకీ కొరడాలాగ ఉండేది.

నా ప్రాక్టీసు హైకోర్టులోనే కాకుండా మన రాజధాని అంతా వ్యాపించి ఉండేది. విశాఖపట్టణం మొదలు తిరుచునాపల్లివరకూ అన్ని జిల్లాకోర్టుల్లోనూ హాజరు అయ్యాను. ఒకసారి తిరుచునాపల్లిలో ఒక సివిల్ కేసులో మూడుమాసా లున్నాను. వేలకొద్దీ ఫీజు పుచ్చుకున్నాను. నేను డబ్బు సంపాదించిన రోజుల్లో ఫీజు చాలా హెచ్చుగానే పుచ్చుకునే వాణ్ణి. పాపం! పార్టీలు చాలామంది చాలా డబ్బు నా పేరుమీదుగా పోగొట్టుకున్నారు! చాలామంది పూర్తిగా నష్టపడి ఉంటారని కూడా అనుకుంటాను. కొన్ని కేసుల్లో రోజుకి అయిదువందలు, వెయ్యి కూడా పుచ్చుకున్నాను. తిరుచునాపల్లిలో సంపాదించిన డబ్బుతోటి ఊటీలో కొన్న బంగళాకి 'గోదావరి' అని పేరు పెట్టాను.

౧౯౧౯ లో రాజమహేంద్రవరంలో సత్యవోలు గున్నేశ్వరావు ప్రభృతులపైన వచ్చిన ఫోర్జరీ కర్రెన్సీనోట్ల కేసులో మొదటినించి— అంటే కమిటల్ కోర్టుదగ్గరనించి—నేనే ఉండి నడిపించాను. ఆ కేసులో నాకు సాంబమూర్తిగారు సహకారిగా పనిచేశారు. నిడదవోలు పార్టిషన్ కేసు, కృష్ణాజిల్లా జమీందారీకేసులు, మొదలయిన డబ్బు పుష్కలంగా లభ్యం అయ్యే కేసులు అన్నీ వచ్చాయి. పానగల్లురాజాగారు, చిత్తూరుకోర్టులో కాశహ స్తిజమీందారుగారిమీద తెచ్చిన సివిల్ లిటిగేషన్ లో నేను చాలా కాలం పనిచేశాను. అందులో నాకు పి. వి. రమణారావుగారు సహకారిగా

పనిచేశారు. ఇల్లాగ మంచిప్రాక్టీసు బాగా రావడంవల్లనే పదిసంవత  
రాల్లో రెండుమూడులక్షల రూపాయలూ, మద్రాసులో ఒక ఇల్లూ, ఊటీలో  
ఒక బంగళా, ఒంగోలులోనూ, రాజమహేంద్రవరంలోనూ ఒక్కొక్క  
ఇల్లూ, ఇంకా రెండులక్షల రూపాయల విలవగల స్థిరాస్తి కూడా సంపా-  
దించగలిగాను. నాకు విశ్రాంతి తీసుకున్నతరువాత మూడేసి మాసాలు  
ఒక్కొక్కచోట ఉండా లని ఒక ఆశ ఉండేది.

ఈ కాలంలోనే రెండు కేసులలో ప్రీవీకౌన్సిలు ఎదట వాదించ-  
డానికి రెండుసార్లు ఇంగ్లండు వెళ్ళి అక్కడ ఒక్కొక్కసారి మూడు  
మాసాలకి తక్కువకాకుండా ఉన్నాను. యుద్ధానికి పూర్వం వెస్టుమినిష్టరు  
పాలెస్ హౌటలులో ఉండగా దక్షిణాఫ్రికాపోరాటం సాగిస్తూ ఉన్న  
బారిష్టరు మోహన్ దాస్ కరంచందు గాంధీగారిని మొదట చూచాను.  
లండన్ ఇండియన్ సొసైటీ తరపున వెడర్ బర్న్ ప్రభుతులు ఈయన్ని  
ఆహ్వానించి, ఆ భవనంలోనే కింది అంతస్తులో ఒక పెద్ద విందు  
వీర్పాటు చేశారు. చిరకాలంనించి ఆ సొసైటీతో నాకు సంబంధం  
ఉండడంచేత దానికి నేనూ హాజరు అయ్యాను. అప్పుడు గాంధీగారు  
పూర్తిగా పాశ్చాత్యదుస్తులు ధరించారు.



౧౯

## కుటుంబ స్థితిగతులు

నేను ౧౯౦౭ లో ఇంగ్లండునించి తిరిగి వచ్చి మద్రాసు చేరేసరికి, అప్పటి నా కుటుంబం స్థితిగతులూ, అనంతర పరిస్థితులూ కొంచెం వ్రాస్తాను. నాకు అప్పటికి సంతానం లేదు. నా కోసం ఎంతో శ్రమించిన మా అమ్మగారికి అది ఒక పెద్ద ఆదుర్దాకి కారణం అయింది. అప్పట్లో త్రీచాపల్యంవల్ల నా సంసారజీవితంలో నాకు సౌఖ్యం లేదనే చెప్పవలసి ఉంటుంది. తత్ఫలితంగా నా భార్యకి అనారోగ్యం కలిగింది. ఆ రోజుల్లోనే నాకు తొట్టివైద్యం అంటే బాగా గురి కుదిరింది. అందుచేత అప్పటికి ఆ వైద్యాన్నిగురించి కృషిచేసిన ద్రోణరాజు వెంకటరమణారావుగారి దగ్గర ఆ విషయమైన భోగట్టా లన్నీ తెలుసుకుని, నేనూ నా భార్య కూడా తొట్టివైద్యం ప్రారంభించాము.

తరువాత ఇంగ్లండునించి తిరిగి వచ్చి మద్రాసులో కొండిచెట్టి వీధిలో ఉన్నప్పుడు కూడా ఆ వైద్యమే నమ్ముకున్నాను. నేను ఇంగ్లండు నించి వచ్చిన కొద్ది కాలానికే నా భార్య గర్భవతి అయింది. అప్పటి వరకూ జీవించి ఉన్న మా అమ్మగారు ఆ వార్తకి చాలా సంతోషించింది. ఆవిడికి లోకంతోపాటే మనమల్ని ఎత్తుకోవాలని ఆశ. కాని ఆ సంతోషానికి ఆవిడ నోచుకోలేదు. కొండిచెట్టివీధిలో ఉండగానే ఆమె పక్షవాతం వల్ల మరణించింది. అప్పటికి ఆమెవయస్సు ౬౦.

౧౯౧౫

చనిపోయేటప్పుడు ఆమె నన్ను పిలిచి తను చిరకాలం కిందట నించీ జాగ్రత్తగా దాచి ఉంచుకున్న ౮౦౦ రూపాయలమూటా నాకు అప్పగించింది. ఆమె అతిప్రయాసంమీద నన్ను, నా తమ్ముల్ని వృద్ధిలోకి తీసుకురావడమే కాకుండా ఈ రీతిగా ధనం సేకరించి నాకు అప్పచెప్పడం చాలా ఆశ్చర్యకరమయిన విషయం! ఆమె పద్ధ శ్రమకి ఆమెఋణం తీర్చుకుందాం అంటే ఆఖరికి అంత్యక్రియలలోనైనా ఆ అవకాశం లభించింది కాదు. ఆమె ధన్యాత్మురాలు.

తరవాత మేము కొండిచెట్టివీధినించి శుంకురామచెట్టివీధిలోని జి. ఎ. నతేశను ఇంటిలోకి మారాము. అప్పుడే నాకు ప్రథమపురుష సంతానం కలిగింది. కాని ప్రసవసమయంలో ఫోర్ సెప్స్ ఉపయోగించ వలసివచ్చింది. ఆ ఉపయోగించడంలో జరిగిన ప్రమాదంవల్ల ఆ కుర్రవాడు రెండుసంవత్సరాలు జీవించి చనిపోయాడు. మళ్ళీ రెండోసారి ప్రసవసమయానికి నేను శాంతోమ్లోని సీవ్యూ అనే భవనం ఒకటి అద్దెకి తీసుకుని అందులోకి మారాను. మళ్ళీ నాకు మగపిల్లవాడు కలిగాడు. మరి ఒకటిన్నర సంవత్సరాలకి రెండోకుమారుడు జన్మించాడు. నేను అప్పటికే మదరాసులోని ఎల్లపదుమాడకోవెల వీధిలో ఉన్న ఇల్లు కొన్నాను. నెలకి నూరురూపాయలు అద్దె యివ్వడంకన్న ఒక ఇల్లు ఉంటే మంచి దనే ఆలోచన కలిగింది. కాని నా దగ్గిర్ డబ్బు నిలవఉండే పద్ధతి లేదు. అప్పుడే నా మిత్రుడు కె. యస్. రామచంద్రరావు ఆరువేలరూపాయలు ఇచ్చి ఆ ఇల్లు నాకోసం కొన్నాడు. అది సుమారు రెండున్నర ఎకరాలస్థలంలో

ఉంది. ఆ ఇల్లు అంతా నేను తరవాత వృద్ధిచేసి కట్టినదే. ఆ తరవాత చాలాకాలానికి నేను వడ్డీతోనూ, అద్దెతోనూ రామచంద్రరావుగారికి సుమారు ఇరవై వేలు తిరిగి ఇచ్చి ఆ ఇల్లు పూర్తిగా నాపేర స్వాధీన పరుచుకున్నాను.

నా పెద్దతమ్ముడు శ్రీరాములు చిన్నప్పటినుంచీ కొంచెం నెమ్మదైన వాడు. అతను ఒంగోలులో హైస్కూలుచదువు చదివాడు. అప్పుడు కొంచెం పేకాటదృష్టిలో పడి మెట్రీక్యులేషన్ రెండుసార్లు తప్పాడు. నేను రాజమహేంద్రవరంలో ప్రాక్టీసు పెట్టిన తరవాత రాజమహేంద్రవరం వచ్చాడు. అక్కడ యఫ్. ఏ. చదివి, మద్రాసులో క్రిస్టియన్ కాలేజీలో బి. ఏ. చదివాడు. యఫ్. ఏ. దగ్గరనించి చురుగ్గా చదివి డిగ్రీపొందిన తరవాత ఫస్టుగ్రేడు పాసయి రాజమహేంద్రవరంలో ప్రాక్టీసు చేశాడు. అతని అభిమానవిద్య వేదాంతం. క్రిస్టియన్ కాలేజీలో స్కిన్నర్ వద్ద ఫిలాసఫీ చదువుకున్న రోజుల్లో అతను క్రైస్తవసిద్ధాంతంలోకి మారాడు. అతను చదువుకున్న వేదాంతం కేవలం పుస్తకాలతో అంతం కానియ్య కుండా ఆచరణలో కూడా పెట్టేవాడు. కొంతకాలం నా దగ్గరే ప్రాక్టీసు చేశాడు. తరవాత, కొంతకాలం అత్తవారిడిరు అయిన కాకినాడలో ప్రాక్టీసుచేసి, మళ్ళీ రాజమహేంద్రవరం చేరుకున్నాడు. అతను రాజమహేంద్రవరంలో ప్రాక్టీసు చేసే రోజుల్లో మంచి బుద్ధిసూక్ష్మమూ, వాదనాశక్తి చూపించాడు. కాని కేసుల్లో ఏమాత్రం న్యాయమూ, సత్యమూ లేకపోయినా వాటిని నిరాకరించడంవల్ల అంతగా న్యాయవాదిగా ప్రయోజ కుడు కాలేకపోయాడు.



ఒకసారి నేను ఊళ్ళో రేనప్పుడు ఒక ప్రముఖుడైన క్లయంటా అతని దగ్గిరికి వచ్చి ఒక కేసులో సాక్షులు ఏమి చెప్పాలో కొంచెం ముందుగా చెప్పించ మని అడిగాడు. వెంటనే అతను “అది నా పనికాదు. నేను సాక్షుల్ని తయారుచేసే ప్లీడర్ని కాను.” అన్నాడు. అదీ అతని తరహా! అతను సంఘసంస్థారాందోళనరోజుల్లో వీరేశలింగంగారి శిష్యుడు అయ్యాడు. ఆ రోజుల్లో ఆయనకి ముఖ్యులైనవాళ్ళలో ఒకడుగా ఉండే వాడు. కాని తరవాత ఆయనతో తగాదాలుపడినవాళ్ళలో అగ్రగణ్యుడు అయ్యాడు :

అతనికి పత్రికారచన అంటే ఇష్టం. అప్పుడే ‘కార్లీలియను’ అనే పత్రిక ఒకటి నడిపించేవాడు. ఆ కార్లీలియను పత్రికలో భయం అనేది. రేకుండా మంచి జోరుగా వ్రాసేవాడు. ఆ పత్రిక అప్పటి ప్రజాజీవితంలో ఉండేవాళ్ళకి గుండెబెదురుగా ఉండేది! అతను తెలుగులో వివేకవర్ధని, ఇంగ్లీషులో కార్లీలియను నడిపేవాడు. నేను మద్రాసులో ప్రాక్టీసు పెట్టిన ౫, ౬ సంవత్సరాలకి కాబోలు, ఒక పెద్ద కేసులో ఇరుక్కున్నాడు.

౨౦

## వీరేశలింగంపంతులుకేసు

వీరేశలింగంగారికి మంగమ్మ చేసే శుశ్రూష అనేకమైన అపార్థాలకి తావు ఇచ్చి కొంత అపవాదుకి కారణం అయింది. ఆ విషయాన్నిగురించి తీవ్రంగా వ్రాయడంచేత వీరేశలింగంగారు శ్రీరాములుమీద జాయింటు మేజిస్ట్రేటుకోర్టులో వై చెల్ కేసు వేశారు. అప్పుడు నేను ప్రీవీకౌన్సిలు పనిమీద లండను వెళ్ళాను. నేను తిరిగి వచ్చేసరికి ఈ కేసు సగంపూర్తి అయింది. అందరూకూడా శ్రీరాములు జైలుకి వెళ్ళడం తప్పదని అనుకున్నారు. ఈలాంటి స్థితిలో కీర్తిశేషులైన చిత్రపు వెంకటచలంగారు నాతో “ప్రకాశం! నువ్వు సరియైన టైములో వచ్చావు. ఈ కేసు స్వయంగా చూడు. శ్రీరాముల్ని జైలుకి పంపడానికి అంతా సిద్ధమైఉంది. ఈ ప్రోసిక్యూషనులో పెద్దవాళ్ళ తెరవెనకనాటకం చాలా ఉంది.” అని చెప్పారు. అప్పుడే ఆ కేసు విచారిస్తూ ఉన్న జాయింటుమేజిస్ట్రేటు ట్రాన్సుఫరు అయి యఫ్. డబ్లియు. స్టూఆర్టు జాయింటుమేజిస్ట్రేటుగా వచ్చాడు. మేజిస్ట్రేటు మారడంచేత విచారణ మొదటినించీ జరగాలని వాదించాను. నా వాదన నెగ్గింది. స్టూఆర్టు నాతోటే లండన్ లో ఓడ ఎక్కి ఇండియా వచ్చాడు. ఓడలో నేను ఫస్టుక్లాసులోనూ, ఆయన సెకండు క్లాసులోనూ ఉండడంచేత కలుసుకోవడానికి వీలు అయ్యేదికాదు. కాని

అప్పుడు క్రీష్ణమనోపండుగ అవడంచేత ఆయన్ని ఓడలో కలుసుకున్నాను. విచారణ ఆయనపై జరిగింది.

నేను ఇంగ్లాండులో ఉన్నప్పుడు అలాంటిదే ఒక కేసు జరిగింది. ఒక యువతి డ్రస్సింగుగదిలో ఉండగా కాస్త వయస్సుముదిరిన ఫాదిరీ ఆ గదిలో కొన్నినిమిషాలు ఉన్నా డన్న కారణంచేత ఆయనమీద వ్యభిచారనేరం ఆరోపించారు. అది తందోపతండాలుగా ప్రేక్షకుల్ని ఆకర్షించిన కేసు: ఫాదిరీ తాను ఏవిధమైన అపచారమూ చెయ్యలేదనీ, ఆమెతో మాట్లాడడానికి మాత్రమే ఆ గదిలోపలి ఉన్నాననీ వాదించాడు. కోర్టువారు ఆ డ్రస్సులో ఒంటరిగా ఉండేటప్పుడు ఆమెతో ఒక గదిలో ఉండడమే నేర మని నిర్ణయించి ఆ ఫాదిరీని శిక్షించారు.

వీరేశలింగంగారి కేసు కూడా ఇలాంటిదే. ఆయనమీద ఆమె ఏకాంతంగా ఉండగా పంతులుగారు ఆమె వీపు నిమురుతూ ఉండేవారనీ, బెంగుళూరు ప్రయాణంలో సెకండుక్లాసు కంపార్టుమెంటులో ఉభయలూ ప్రయాణం చేశారనీ, బెంగుళూరులో ఇద్దరూ మూడుమాసాలు ఒకగదిలోనే ఉన్నారనీ నిందారోపణ చేశారు. “మంగమ్మని నా అభిమానపుత్రికగా చూసుకునేవాణ్ణి.” అని వీరేశలింగంగారి వాదన. పాపం : వీరేశలింగం పంతులుగారిని సుమారు ఋరోజులు క్రాసుపరీక్ష చేసి ఈ పై సంగతులన్నీ ఒప్పించాను. ఆ ఇంగ్లీషు కేసు నాధారంగా చేసుకుని నా వాదన అంతా ఆ పద్ధతులమీద నడిపించాను.

ఒక పత్రికారచయిత, తనకి న్యాయం అయినదని తోచే విమర్శన చెయ్యడానికి తగిన అవకాశం ఉందా? లేదా? అనే విషయంలో మేజిస్ట్రేటుకి



ఒక విశ్చయం కుదిరింది. అందుచేత మేజిస్ట్రేటు ఈ “కేసు ఎందుకు కొట్టివెయ్యకూడదో చెప్ప మని అడిగాడు. పంతులుగారు కేసులో వాదించడానికి మద్రాసునించి ఎవ్వరో వస్తారు. అందాకా వాయిదా ఇ”మ్మని అడిగారు; కాని ఇవ్వలేదు. చివరికి మేజిస్ట్రేటు కేసు కొట్టివేశాడు. స్టూఆర్డుకి ముందు, ఈకేసు విచారించిన బార్న్స్ వెల్ హైకోర్టుజడ్జి అయ్యాక నేను ఒకసారి ఆయన్ని కలుసుకోవడం తటస్థించింది. అప్పుడు ఆయన ప్రస్తావన తీసుకువచ్చి “తనఎదట ముద్దాయితరపున కేసు సరిగా చెప్పని కారణంచేతనే చార్జీ చేశాను.” అన్నాడు. ఎల్లాగ అయితేం శ్రీరాములు అందులోంచి నెమ్మదిగా బయటపడ్డాడు.

కార్టీలియన్ పత్రిక తరవాత అట్టేకాలం నడవలేదు. దాని పర్యవ సానం ఏమయినా, పంతులుగారు చెప్పుడుమాటలు విని ఈ కేసు పెట్టి నందుకు, ఆయన అంటే భక్తిగౌరవాలు ఉన్న నేను ఆయన్ని బోనులో నిలబెట్టి చాలా కష్టమైన ప్రశ్నలతో బాధించాను. అందుకుమాత్రం నా మనస్సు చాలా నొచ్చుకుంది. కాని వృత్తిధర్మంచేత అది తప్పనిసరి అయింది. శ్రీరాములు రాజమహేంద్రవరంలోనే న్యాయంగా వకీలు వృత్తి చేసుకుంటూ కాలక్షేపం చేస్తూవచ్చాడు.

౨౧

## కుటుంబ పరిస్థితులు.

నా రెండోతమ్ముడు జానకిరామయ్య మద్రాసులో నేను బారిష్టరు అయిన తరువాత యచ్. ఏ. చదివి మెడికల్ కాలేజీలో జేరాడు. మెడికల్ కాలేజీలో రెండుసంవత్సరాలు చదివాక అతన్ని ఇంగ్లండు పంపాను. అక్కడ ఎడింబరోలో ౫ సంవత్సరాలు యచ్. ఆర్. సి. యస్. చదివి హౌస్ సర్జన్ గా ఉంటూ ఉండేవాడు. ఆ తరువాత మొదటి ఐరోపా మహాసంగ్రామంలో ఐ. యమ్. యస్.లో . టెంపరరీ కమిషన్ పొంది యుద్ధంలో చేరాడు. కాని మెసపోటేమియా మొదలైన చోట్ల పనిచేసి అక్కడి సైనికాధికార్లతో తగాదాలుపడి తిరిగివచ్చి, మద్రాసు చేరుకుని అక్కడ ప్రాక్టీసు పెట్టాడు. మొత్తంమీద అక్కడ ప్రాక్టీసు బాగానే అందుకుంది. అల్లోపతీలో ఉత్తీర్ణుడు అయినా హోమోపతీ అంటే అతనికి ఎక్కువ నమ్మకము. అందులో అతను చాలా కృషిచేశాడు. ఇప్పటికీ అతనికి అది అంటేనే అభిమానము.

బారిష్టరుగా పేరుప్రతిష్ఠలువచ్చి జీవితపు అంతస్తు పెరగడంతోనే ఇంట్లో ఎవరికి ఏ చిన్నజబ్బు వచ్చినా, నేను పెద్దపెద్ద ఎక్స్ పర్టుల్ని పిలిచే స్థితిలో పడ్డాను. నాకు ఖాన్ తొట్టివైద్యంమీద నమ్మకం ఉందికాని ఈ హోమియోపతీ అంటే అయిష్టంగా ఉండేది. ఇంత శ్రమపడి అల్లోపతీ చదువుకుని జానకిరామయ్య హోమోపతీ ప్రాక్టీసు చెయ్యడం నాకు

ఇష్టంగా ఉండేదికాదు. అందుచేతనే నా తమ్ముడు వైద్యుడై నా నా ఇంట్లో వైద్యం ఇతరులచేతిమీదుగానే జరుగుతూ ఉండేది.

ఒకసారి బహుశః ౧౯౨౧ సంవత్సరంలో అనుకుంటాను—  
నా పెద్దకొడుకు నరసింహానికి ప్రైఫారిటీజ్వరం వచ్చింది. దానికి కేశవ పాయి వైద్యం చేస్తూవచ్చాడు. కాని స్వాధీనం కాలేదు. ఆ కుర్రవాడి చెవిలోనించి చీము వచ్చేది. అందుచేత అప్పట్లో చెవివైద్యంలో ఘటకు డైన శంకరనాదం పిల్లె చేత వైద్యం చేయించాను. తాత్కాలికంగా చీము కట్టింది కాని, అసలు రోగం నివృత్తి కాలేదు. దాని తరవాతే ప్రైఫారిటీ జ్వరం. వైద్యులు కడుపులో జబ్బుకి చికిత్స చేస్తూవచ్చారు. రోగి కాళ్ళూ చేతులూ కొట్టుకుంటూ నిస్సృహగా ఉండడంచేత జానకిరామయ్య అది మెదడుకి సంబంధించి ఉంటుందని చెప్పాడు. కాని అతనిమాట నేను గాని, చికిత్సచేసే వైద్యుడుగాని వినిపించుకోలేదు. చివరికి రోగి బ్రతక దని పరమేశ్వరుడిమీద భారం వేసే స్థితికి వచ్చాక, జానకిరామయ్య వైద్యం చేశాడు. ఆ జబ్బు సఫ్రెషన్ ఆఫ్ డిస్చార్జివల్ల సంభవించి ఉంటుందని ఊహించి, దానికి రససంబంధమైన హోమియోపతి మందు ఒక్క మోతాదు ఇచ్చాడు. దానికి సంబంధించిన పుస్తకాలలోని విషయాలు అన్నీ నాకు చదివి వినిపించాడు. ఆ మందుతో రెండుచెవులనించి రసి కారి, దానికి దారి చాలక ముక్కునించి కూడా రసి వచ్చింది. అప్పుడు శంకరనాదంపిల్లె సహాయంతో ముక్కు చెవులూ శుభ్రపరిచాడు. రోగం మళ్ళింది. కాని నాలిక స్తంభించిపోయింది. చెవులు వినిపించడం



మానేశాయి. ఆస్థితిలో నేను కలకత్తా ఆలిండియా కాంగ్రెసు కమిటీకి పోవలసివచ్చి కుర్రవాణ్ణి అతనికి అప్పజెప్పి వెళ్ళిపోయాను. జానకి రామయ్య సలహామీద కలకత్తాలో ఉన్న కొందరు హోమియోపతి వైద్యుల సలహాలు తీసుకున్నాను. కాని ఈ రోగానే జానకిరామయ్య కృషివల్ల మాటవచ్చి చెవులుకూడా వినిపించడం మొదలుపెట్టాయి. అప్పటినించీ అతనివైద్యం అంటే నాకు నమ్మకం కుదిరింది. అనేకసార్లు, అతను అలోపతీవల్ల కుదరని రోగాలు సాధించడం నేను ఎరుగుదును. ఈ వైద్యసాధనతో ప్రయోజకుడై జానకిరామయ్య సుఖంగా జీవయాత్ర సాగిస్తున్నాడు.

నేను రాజమహేంద్రవరంలో ప్రాక్టీసు ప్రారంభించిన కొద్ది రోజులకే నా మేనల్లుళ్లు మైనంపాటి నరసింహం, సుబ్బారావువగైరాలూ, వాళ్ళచెల్లెళ్ళూ రాజమహేంద్రవరం చేరుకున్నారు. వాళ్ళందరి చదువూ కూడా అక్కడే జరిగింది. నా మేనగోడళ్ళ పెళ్ళిళ్ళు కూడా నేనే చేశాను. అందరూ చదువుకుని ప్రయోజకు లయ్యాక, ఎవళ్ళంతట వాళ్ళు గుటుగా జీవితయాత్ర చేస్తున్నారు.

కుటుంబవిషయమైన ఈ ప్రస్తావన ముగించడానికి ముందు నా జీవితానికి వెలుగు ఇచ్చిన హనుమంతరావునాయుడుగారినిగురించి వ్రాయవలసి ఉంటుంది. నేను రాజమహేంద్రవరం చైర్మన్ గా ఉన్న కాలంలో ఆయన్ని కౌన్సిలుసెక్రటరీగా నియమించాను. నేను ఇంగ్లండు వెళ్ళి బారిష్టరుపరీక్షకి చదవడానికి నిశ్చయించుకోవడం విని, ఆయన

ఎంతో సంతోషించారు. నేను బారిష్టరుని అయి తిరిగి వచ్చాక, మద్రాసులో ప్రాక్టీసు పెట్టిన కొద్దిరోజులకి ఆయన్ని మద్రాసు తీసుకువచ్చి కొంత కాలం మా యింట్లో ఉంచుకున్నాను. అప్పట్లో ఆయనకి వంట్లో ఖాయిలా ప్రవేశించింది. ఆ ఖాయిలాకి చికిత్సకూడా చేయించాను. తరవాత కొంత కాలానికి ఆయన కీర్తిశేషులైనారు. ఆయన కుటుంబానికి నేను శక్తివంచన లేకుండా తోడ్పడ్డాను అనే తృప్తి ఉన్నప్పటికీ, ఆయన నా జీవితభాగానికి చేసిన సేవ ఎన్నటికీ మరవలేను.

## రాజకీయ జీవితం

నాకు అంతోఇంతో వెలుగు ఇచ్చింది రాజకీయజీవితం. ఆ జీవితమే నేను ఆంధ్రదేశపు నద్భావం పొందడానికి, ఈ చరిత్ర వ్రాయడానికి కారణం అయింది. కనక ఈ విషయం కొంచెం విపులంగా వ్రాస్తాను. నేను ఆదిలో వృత్తినిర్ణయం చేసుకునే కాలంలో నా దృష్టి స్టీడరీమీడికి పోవడానికి కారణం వ్రాసేఉన్నాను. ఆ కాలంలో స్టీడర్లకి ఉండే ఆర్జన, హుందాతనమూ మాత్రమే కాకుండా ఆవృత్తి స్వతంత్ర వృత్తి అనే నమ్మకం కూడా నన్ను అందులోకి ఈడ్చుకువెళ్ళింది. హనుమంతరావునాయుడుగారి శుశ్రూష, రాజమహేంద్రవరంలో వీరేశలింగంపంతులు సంస్కరణోద్యమమూ, కొంతవరకు, నాలో రాజకీయాభిలాషలు రేకెత్తించాయి. అప్పటికి ౧౮౫౭ వ సంవత్సరంనాటి స్వాతంత్ర్య యుద్ధపు కథలు ఇంకా ప్రచారంలోనే ఉన్నాయి. ఏమైనా ఈనాటి మహదాశయాలు ఇదమిత్థ మని ఏర్పడకపోయినా, నాలో ఇతరలొకాభిలాషలతో పాటు దేశసేవ చెయ్యాలనే అభిలాష కూడా ఉండేది.

నేను రాజమహేంద్రవరంలో యఫ్. ఏ. క్లాసు చదువుకునే కాలానికి కాంగ్రెస్ అనే మాట కొంచెంగా వినబడేది. కాని ఆ మాట వినిపించుకునేవాళ్ళ సంఖ్య చాలా స్వల్పంగా ఉండేది. నేను ౧౮౯౩ వ



సంవత్సరంలో లాకారేజీలో చదువుకునే రోజులనాటికి కాంగ్రెస్ మరి కొంత వేరుపాతుకుంది. అప్పుడే నేను మద్రాసులో బిల్లిగిరిఅయ్యంగారి ఐస్ హౌస్ రోడ్డు భవనంలో శ్రీవివేకానందస్వామిని దర్శించి ఆయనతో చాలాసేపు చర్చచేశాను. అప్పట్లో బిసెంటమ్మ వర్గంలోని ఓల్లు అనే ఆయన దివ్యదృష్టితో పెరిపతీవిషయాలు చెబుతూఉండేవాడు. ఆ విషయా లన్నిటినిగురించి వివేకానందస్వామిని అడిగి తెలుసుకున్నాను. మానవుడికి జ్ఞానం పరిపక్వం అయితే అల్లాంటివి అసాధ్యవిషయాలు కావని ఆయన చెప్పారు. ఆయన ఉపన్యాసాలు నాకు కొంత ఉత్తేజం కలిగించాయి.

రాజమహేంద్రవరంలో ప్రాక్టీసుచేసే కాలంలో—అంటే ౧౯౯౪-౧౯౦౦ సంవత్సరాల మధ్యలో—కాంగ్రెసునిగురించి, సంవత్సరాని కోమారు ఉత్సాహంగా చెప్పుకోవడమే ఉండేది కాని, స్వాతంత్ర్య స్వరూపంగాని, దానికి అవసరమైన కార్యక్రమస్వరూపంగాని అవగాహనే కాలేదు. సిపాయివిప్లవం పాలకులకీ, పాలితులకీ కూడా అనేకపాఠాలు నేర్పింది. పాలకులు కేవలం జబర్దస్తీ సాగదనీ, దేశంలో ద్విభాషులతో పాటు మచ్చుపిట్టల్ని మరిగించాలనీ కూడా తెలుసుకున్నారు. ప్రజలు ౧౯౫౭వ విప్లవానంతరం కొంత నిరుత్సాహపడినా, సక్రమమైన ఆందోళన సాగుతూ ఉండాలని కూడా గ్రహించారు. దీని ఫలితమే కాంగ్రెసుసృష్టి అని నా అభిప్రాయము. కొంతమంది ఆంగ్లమిత్రులు, కేవలం ధర్మబుద్ధితో కాంగ్రెస్ స్థాపనకి ప్రోత్సహించిన మాట సత్యమే

కాని, మొత్తంమీద ఆంగ్లరాజనీతిజ్ఞులు ఈ సక్రమాందోశనాసంస్థని అప్పట్లో ప్రోత్సహించడంలో కొంత స్వార్థం కూడా లేకపోలేదని నా నమ్మకం.

అప్పటికే—అంటే కాంగ్రెస్సు ప్రారంభించిన కాలానికే—ఇంగ్లీషు వారు దేశంలో నాణాలచట్టం ప్రవేశపెట్టి కరెన్సీనోట్లచలాపచీ ప్రారంభించారు. అప్పుడు బొంబాయిలోనూ, కలకత్తాలోనూ, ఇంకా ముఖ్యమైన వర్తకస్థానాలలోనూ చాలా తీవ్రమైన అలజడి బయలుదేరింది. అది ఆ వర్తకుల డబ్బుతోనూ పలుకుబడితోనూ కలిసి, చివరికి చిలికిచిలికి గాలివాన అవుతుందేమో నని మనదేశంలో ఉన్న ఆంగ్లరాజనీతికోవిదులు కొంచెం భయపడి, ఈ ఆందోళన సక్రమమైన కట్టుకాలవల్లో ప్రవహింప చెయ్యడానికి, ఈ కాంగ్రెసుసంస్థని పురిగొల్పా రని నా అభిప్రాయము.

అమెరికన్ స్వాతంత్ర్యయుద్ధంనాటివింటే ఇంగ్లీషువారికి జయ పరంపరలే కాని, అపజయం అనేది లేదు. పరభూములు స్వాధీనం చేసుకున్నాక, గట్టి పద్ధతులమీద తీర్చిన సంస్థల సహాయంతో తమ ప్రయోజనాలు సాధించుకోవడంలో ఇంగ్లీషువాళ్ళు ఆరితేరినవాళ్ళు. అందు చేతనే వాళ్ళు మొట్టమొదట మనరాజ్యాంగసంస్థలని నిర్మూలింపజేసి, తమ విద్యాపద్ధతీ, న్యాయపద్ధతీ ప్రవేశింపజేశారు. క్రమంగా తమభాష, నాగరికత, సంప్రదాయాలూ, సంస్థలూ, ఆర్థికపద్ధతులూ, గ్రామపాలనా సంస్థలూ మొదలైనవి మనకి అంటగట్టి, పూర్తిగా తమకి వశ్యుల్ని చేసుకున్నారు. కాంగ్రెస్ స్థాపింపబడే రోజులకే ఆంగ్లేయుల ప్రయత్నాలు చాలావరకు ముగిశాయి.

పల్లెలలో అనాదిసిద్ధంగా ఉండే విద్యాపద్ధతులు అంతమై, ఎలిమెంటరీ, ఎయిడెడుస్కూళ్ళు బయలుదేరాయి. క్రమంగా అవిద్య అనేది లేని ఈ పుణ్యభూమిలో అక్షరాస్యులు అరుదై పోయిన కాలం వచ్చింది. పాశ్చాత్యవిద్యావిధానప్రవేశమే మనజాతి కంఠానికి తగిలించిన మొదటి గుదిబండ. దానికి తమపరిపాలన సాగించడానికి ఏర్పరచిన లాకోర్టులు రెండో గుదిబండ. వీటిలోనించే లెజిస్లేటివ్ కౌన్సిళ్ళు అనే జాతీయతలేని బూటకపుసంఘాలు బయలుదేరాయి. సహజంగా ఇంగ్లీషువారి విద్యావిధానంలోనించి తయారైన లాయర్లు, సివిల్ నౌఖరులూ ప్రజలకి నాయకులు అయ్యారు. ఆల్లాంటి నాయకుల యాజమాన్యంలో సృష్టించబడిన ఈ కాంగ్రెస్ మహాసంస్థ ఆ దాస్యచిహ్నం అన్నీ వదులుకుని నేటికి గాంధీజీ చలవవల్ల నిజమైన ఏకైకజాతీయసంస్థగా పరిణమించడం మనకి శుభావహం. ఆ విషయమై ముందుముందు వ్రాస్తాను. ప్రస్తావన మధ్యలో ఆంగ్లవిద్యాపద్ధతి విమర్శకి వచ్చింది.

కనక బర్మాలో ఆంగ్లేయులు చేసిన పనికూడా వ్రాస్తాను. నేను ౧౯౨౯ లో బర్మా వెళ్ళినప్పుడు ఒక విషయం తెలిసింది. ఆంగ్లేయులు తీబాబాజుని పదచ్యుతుణ్ణి చేసి, ఖైదులో ఉంచేసరికి, బర్మాలో నూటికి ౮౦మందికి తక్కువ గాకుండా విద్యావంతులు ఉండేవారట! ఆంగ్లేయులు బర్మాని పూర్తిగా వశపరుచుకున్న ౫౦ ఏళ్ళ లోపుగా ఆంగ్ల పాఠశాలలు స్థాపించి, జాతీయవిద్యావిధానాన్ని నాశనం చేసి, దేశంలో విద్యాగంధం ఉన్నవారి సంఖ్య సగానికి పైగా తగ్గించగలిగారు! బర్మాలో విద్యావిధానం



అంతా బౌద్ధసన్యాసులచేతుల్లో ఉండేది. వారు స్థాపించిన మఠాల్లో ప్రజల కందరికీ ధర్మార్థకామాలు సిద్ధింపజేసే మహత్తరమైన విద్య లభించేది. ఆ మఠాలు ఇంగ్లీషుపాఠశాలలు వచ్చాక పశువులకొట్టాలుగా మారి పోయాయి. అవి నేటికీ అక్కడక్కడ పొలాల్లో నిలిచే ఉన్నాయి. మాండలేలో గాం అడుగుల బౌద్ధవిగ్రహం ఉన్న కొండ బర్మాబౌద్ధుల ఆరాధనకోసం సంపాదించగలిగిన ఉకాంతి అనే ఆయన ఈ విషాదగాథ అంతా నాకు చెప్పాడు. ఆంగ్లేయులు ప్రతిచోటా ఈ తంతే జరిపించారు. రౌండుటేబిల్ సంపాదకుడయిన కర్టిస్ చెప్పినట్లు, తమ పరిపాలన సాగించడానికి అవసరమైన గుమాస్తాలనీ, ద్విభాషుల్నీ, వకీళ్ళనీ, ఇంకా ఇతరనౌఖర్లనీ తయారుచెయ్యడమే ఆంగ్లేయుల విద్యావిధానంలో ఉన్న పరమోద్దేశం. ఒకవిధంగా మన విద్యావంతుల్ని ఆంగ్లమానసపుత్రుల్నిగా తయారుచెయ్యడమే వారి ఆదర్శము. అప్పట్లో మన ప్రజలకి నాయకులుగా చలామణీఅయిన స్త్రీ ధర్లు అంతా ఇల్లాంటి ఆదర్శంవల్ల ఉద్భవించినవాళ్లే. దేశంలో ప్రజానీకాన్ని నిర్వీర్యం చేసి, శాశ్వతమైన బానిసలుగా తయారు చేసే బ్రిటిష్ సంస్థలకి అన్నింటికీ ఆంగ్లవిద్యాధికులే నిర్వాహకులు అయ్యారు. క్రమంగా ఈ నిర్వాహకులకి కూడా వాటి ఆంతర్యం గోచరం అవడంచేత కొంచెం ఆత్మగౌరవం రేకెత్తింది.

కాని ఇంగ్లీషుపాలకులు అతిగడసరులు. కాంగ్రెసులో చేరి ప్రజానీకంకోసం ఎవ్వరైనా పూనుకుంటే, వారికి ఏదోరీతిగా ఆశలు చూపించి, ఉన్నతోద్యోగాలు ఇచ్చి, సంతృప్తిపొందించేవారు. కాంగ్రెస్సు

ఉత్పత్తి, వృద్ధి ఇప్పటికి బాగా లోకవిదితాలు అయ్యాయి కనక. ఇక్కడ నేను వివరించదలచుకోలేదు. నేను ఇంగ్లండు వెళ్ళడానికి ముందుమాత్రం కాంగ్రెసురాజకీయాలు నన్ను ఎక్కువగా ఆకర్షించలేదు. ఒకసారి నేను బొంబాయిలో వర్తకం చేస్తూ ఉన్న గొల్లపూడి నరసింహం అనే ఒక లబ్ధికారితేసుమీద బొంబాయినగరం సందర్శించాను. అప్పట్లో తీవ్ర వాదిగా ప్రసిద్ధిపొంది, ప్రభుత్వపు ఆగ్రహానికి కూడా గురిఅయిన లోకమాన్య తిలక్ ని పూనానగరంలో దర్శించాను.

అప్పుడు ఆయనతో ఆనేకవిషయాలు చర్చించాను. అప్పటికి ఆయన రాజకీయాల్లో తీవ్రవాది. కాని సాంఘికవిషయాల్లో కొంచెం పూర్వాచారపరాయణుడు. అందుచేత వీరేశలింగంపంతులుగారి ప్రభుత్వ లోనైన నాకు ఆయనతో విశేషంగా చర్చించవలసిన అవసరం కలిగింది. ఆయన నాకు హిందూమతం మూలసూత్రా లన్నీ చక్కగా వివరించి మన ఆచారవ్యవహారాల్లో ఉండే అంతర్యా లన్నీ బోధించారు. కాని నేను అప్పట్లో వాటిని అవగాహన చేసుకునే స్థితిలో లేను. ఇప్పటికి వాటి పరమార్థం గ్రహించాను.

అప్పుడే ఆయనకి, గోఖలేకి వివాదం జరుగుతూఉండేది. ఆయన తమకి ఇద్దరికిన్నీ గల అభిప్రాయబేధాలు ఏమీ ఆగ్రహవేశాలు లేకుండా, గోఖలే అంటే అతిగొరవంతో వ్యక్తపరిచారు. అప్పట్లో గోఖలే ఈయన మీద కక్ష సాధించడానికి చాలా కష్టపడినట్లుగా నాకు అర్థం అయింది. అనాటినించీ నాకు గోఖలే అన్నా. ఆయన రాజకీయాలు అన్నా ఒక

విధమైన అయిష్టం బయలుదేరింది. తిలక్ మీద వచ్చిన ప్రోసిక్యూషన్ లతోనూ, ఇతరకష్టాలలోనూ ఈ గోఖలే ప్రభుత్వం కుడా కొంత బాధ్యత ఉందని నేను అనుకున్నాను. కాంగ్రెసు రాజకీయాలు నన్ను అప్పట్లో ఆకర్షించకపోవడానికి ఇది ఒక కారణం. అలాటి కార్యక్రమంలోగాని, నాయకత్వంలోగాని నన్ను ఉత్తేజపరచినది ఏమీ లేదు. లాలా లజపతి రాయ్, తిలక్ వంటివాళ్ళకి ఆ పోకడలు నచ్చినా, వాళ్ళకి కాంగ్రెస్ సంస్థలో వలుకుబడి ఉండేదికాదు.

నేను ఇంగ్లండులో బారిష్టరు చదువుకునే రోజులలో దాదాభాయి, శ్యాంజీకృష్ణవర్మ, వెడ్డర్ బర్న్, రమేశచంద్రదత్తు, డబ్లియు. సి. బోనర్జీ వంటి ప్రముఖుల పరిచయభాగ్యం సంపాదించుకున్నాను : ఆ దేశంలో ఉండే స్వాతంత్ర్య వాయువులకీ, మనదేశంలో ఉండే నిర్బంధాలకీ గల తారతమ్యం కూడా కనుక్కున్నాను : స్వాతంత్ర్యంకోసం పెనగులాడిన ఇతరదేశాల చరిత్రలన్నీ జాగ్రత్తగా చదివాను. ఈపై కారణాలవల్ల నామనస్సు రాజకీయాలలో లగ్నమైన డని చెప్పవలసిఉంది. కాని అప్పట్లో ప్రజానాయకు లనేవారి అదర్భమే చాలా చిన్నది. స్వరాజ్యమూ, స్వాతంత్ర్యమూ అనే ఆశయాలే లేకుండా ఉండేవి. అప్పట్లో లండనులో హిందూదేశాన్నిగురించి ప్రచారం చెయ్యడానికి లండన్ ఇండియన్ సొసైటీవారు ఆహ్వానించిన మితవాద ప్రముఖుడు, గోఖలే కూడా ముందు తను మాట్లాడదలచుకున్నవి వ్రాసి పంపవలసినస్థితిలో ఉంటే ఇక ఇతరుల సంగతి చెప్పాలా ? ఈ మితవాదం అంటే బ్రిటిష్ ప్రభుత్వాన్ని



ఆశ్రయించి వాళ్ళ యాజమాన్యంకింద దయాధర్మభిక్షంగా, కొంచెంకొంచెం రాజకీయ స్వాతంత్ర్యం సంపాదించా లనే ఆశయం — అప్పటికి విద్యాధికుల మనస్సుల్లో బాగా జీర్ణించి ఉంది. బ్రిటన్ లోనూ, ఇతర దేశాల్లోనూ స్వాతంత్ర్యం అన్నా ప్రజాస్వామికంఅన్నా అర్థమయినట్లు మనవాళ్ళకి అర్థం కాలేదు. ఏమంటే—స్వార్థపరులైన ఆంగ్లరాజ నీతిజ్ఞులు మనదేశంలో అనేక మతాలూ, కులాలు ఉన్నాయనీ, ఒక ప్రజాస్వామికంకింద వీళ్ళందరూ ఒక తాటిమీద నడవడం అసంభవమనీ వ్రాశారు. ఇవి వాళ్ళ మనస్సులకి బాగా పట్టుకున్నాయి. లండనులో డబ్లియు, సి. బోనర్టీ—(ప్రథమ కాంగ్రెసు అధ్యక్షుడు) పోయినప్పుడు శ్రమకానంలో రమేశచంద్రుదత్తువంటి విద్యావేత్తా, బుద్ధికావీ కూడా తీవ్ర వాదుల చర్యల్ని విమర్శించాడంటే ఇంక వేరుగా చెప్పేది ఏమిఉంది ?

కాంగ్రెసునాయకత్వం స్వల్పసంస్కరణాలకోసం అంటే నిర్బంధించిత ప్రారంభవిద్య, న్యాయశాఖా కార్యనిర్వాహకశాఖావిభజనం, దేశీయులకి ఉన్నతోద్యోగాలు ఇవ్వడం, శాసనసభల్లో సభ్యులసంఖ్య పెంచడం, ఐ. సి. యస్. పరీక్షలు ఇండియాలో కూడా జరిపించడం మొదలైన విషయాలకోసం ఆందోళన జరిపిస్తూ ఉండగా మహారాష్ట్ర దేశంలో లోకమాన్యుడు, పంజాబ్ లో లాలా లజపతిరాయ్, బంగాళా దేశంలో విష్ణు వవీరులు స్వరాజ్యం అనే ఆదర్శాన్ని ధైర్యంతో ప్రతిపాదించి కష్టాలపాలు అయ్యారు. స్వాతంత్ర్యరథానికి వాళ్ళు మార్గదర్శకులు అయ్యారు. దేశంలో ఉండే కోర్టులు ఇంగ్లండులోని స్టార్ చేంబర్సు

మాదిరివే అవడంచేత ఈ దేశభక్తులు స్వరాజ్యం కోరడమే అపరాధంగా పరిగణింపబడి, వాళ్ళకి కారాగృహప్రాప్తి కలుగుతూఉండేది. వాళ్ళ పేర్లు ఉచ్చరించడం, వాళ్ళ పటాలు ఇంట్లో పెట్టుకోవడం, ఆఖరికి 'వందేమాతరం' అని మాతృదేవికి సమస్కారం చెయ్యడంకూడా అపరాధం అయిపోయిన రోజులు వచ్చాయి. ౧౯౦౫-౬ సంవత్సరాల ప్రాంతంలో తిలక్ పటంకోసం రాజమహేంద్రవరంలో అనేక ఇళ్లు సోదాచూశారు. రాజకీయాందోళన క్రమంగా చిలికిచిలికి గాలివాన అయి తమ సామ్రాజ్యపు పునాదులకి కూడా భంగం కలిగిస్తుంది అనే భయంతో ఆంగ్లపాలకులు దేశం అంతా—ముఖ్యంగా బెంగాల్లో—నిర్బంధవిధానం ప్రారంభించారు. ఇంత జరుగుతూ ఉన్నా నాయకత్వం వహించి ఉన్న మితవాదనాయకులు తగిన రీతిని అసమ్మతులు తెలపలేకపోవడంచేత ప్రభుత్వం మరింత దైర్యంతో నిర్బంధవిధానం సాగించింది.

స్వరాజ్యం అనే పదమే అపరాధంగా పరిగణించబడుతూ ఉన్న ఆ రోజుల్లో నేను లండనులో దాదాభాయి నౌరోజీ సన్నిధిలో ఉండడం తటస్థించింది. ఈ వార్తలు చూచినప్పుడు ఒకసారి తేజశ్శాలిఅయి యోగీశ్వరుడలా ఉన్న ఆయనముఖం ఎర్రగా కందిపోయింది! అప్పుడే ఆయన భారతదేశం వెళ్ళి స్వరాజ్యం అనే ఆదర్శం బహిరంగంగా వెల్లడించాలని నిశ్చయించుకున్నారు.

ఆనాటి మితవాదులు తరవాతకాలానికి చెందినవాళ్ళమోస్తరుగా కాక తమసిద్ధాంతాలు అంటే చాలా పట్టుదల గలిగి ఉండేవాళ్ళని నా

అభిప్రాయం. ప్రభుత్వం వాళ్ళ మొరలూ, ప్రార్థనలూ, ఆశ్రయింపులూ, అనునయాలూ ఎంతగా పెడచెవిని పెట్టినా, వాళ్ళు మాత్రం మారడం అనేది ఉండేది కాదు. మితవాదులు, వైస్రాయి తమమాట వినకపోతే పోనీ ఇంగ్లీషుదొరగారిమాట అయినా వినకపోతాడా అని వైస్రాయిగా ఉన్న లార్డుకర్జన్ కాలంలో సర్ హెన్రీ కాటన్ ని కాంగ్రెసుప్రెసిడెంటుగా చేసి ఆయనదగ్గరికి పంపించా అని సంకల్పించారు. పాపం! వైస్రాయి అఖిరికి కాటన్ ని చూడడానికి కూడా అంగీకరించలేదు!

బెంగాలువిభజన తరువాత వచ్చిన ఆందోళన దేశంలోని మితవాద తీవ్రవాదశక్తుల్ని పూర్తిగా రెండుచీలికలుగా విభజించింది. నేను ఆ కాలంలోనే లండన్ నించి తిరిగి వచ్చి మద్రాసులో ప్రాక్టీసు ప్రారంభించాను. క్రమంగా రాజకీయాల్లో జోక్యం కలిగించుకోవడం ప్రారంభించాను. అప్పట్లో మద్రాసులో రాజకీయంగా ప్రముఖులైనవారు, సర్ పి. యస్. శివస్వామి, వి. కృష్ణస్వామయ్యరు, న్యాయపతి సుద్దారావు పంతులు, జి. సుబ్రహ్మణ్యాయ్యరుగార్లు, తదితరులూను.

నేను దారిష్టరుగా ప్రాక్టీసు ప్రారంభించిన కొద్దిరోజులకే బెంగాలు నాయకుడైన బిపిన్ చంద్రపాల్ మద్రాసులో ఉపన్యాసాలు ఇవ్వడానికి వచ్చాడు. ఆయన అప్పటికే 'గొప్పపక్త' అని పేరు పొందాడు. అప్పుడు మద్రాసులో భాష్యంఅయ్యంగారు అధ్వకేటుజనరల్. శంకరన్ నాయరు గారు గవర్నమెంటుప్లీడరు. పాల్ మద్రాసుబీచిలో పరసగా ఉపన్యాసాలు ఇచ్చాడు. మొదటి ఉపన్యాసం అయ్యాక ఆయనమీటింగుకి అధ్యక్షుడు



ఎవ్వరూ దొరకలేదు. సభానిర్వాహకులు నన్ను అడిగితే నేను అంగీకరించాను. అప్పుడు పాల్ నిజంగా నిప్పులు కురిపించేటంత తీవ్రంగా ఉపన్యాసాలు ఇచ్చాడు. ఆయన చెప్పినదాల్లో బేసబులు ఏమీ లేదు. ఎప్పటికప్పుడు ఆ ఉపన్యాసాలు గవర్నమెంటు అధికారులకి తెలుస్తూఉండేవి. భాష్యంఅయ్యంగారు సభలో కూర్చోడానికి దైర్యం చాలక బీచిబడ్డన మామూలుగా షికారుగా నడుస్తూ ఉన్నట్లు మెల్లిగా పచారు చేస్తూ వింటూ ఉండేవాడు. కాంగ్రెస్ అధ్యక్షుడై ప్రభుత్వప్రాపకం సంపాదించిన శంకరన్ నాయరుగారు పాల్ తో "మీరు ఉపన్యాసాలు మానివేసి వెంటనే మద్రాసు నించి వెళ్ళకపోతే మిమ్మల్ని అరెస్టు చేయవలసి వస్తుంది" దని చల్లగా సలహా ఇచ్చాడు. వృద్ధిలోకి రాదలచుకున్న బారిష్టరువి, నీ కీ గొడవ ఎందు కని నాకు కూడా చాలామంది స్నేహితులు సలహా ఇచ్చారు.

ఈ సందర్భంలో అడ్వకేటుజనరల్ భాష్యంఅయ్యంగారిని గురించి ఒక విషయం చెప్పడం చాలా అవసరం. పాల్ ఉపన్యాసాలమీద భాష్యం అయ్యంగారి అభిప్రాయంకోసం గవర్నమెంటు అవి అన్నీ సేకరించి ఆయన దగ్గిరికి పంపించింది. దానిమీద ఆయన సాహసించి పాల్ చెప్పిన మాటలు ఉద్రేకపూరితంగానే ఉన్నాయి కాని, రాజద్రోహం లే దని వ్రాశాడు. జీవితంలో ఆయన రాజకీయాల్లో పాల్గొనకపోయినా ఈ విషయంలో మాత్రం అతిదైర్యం చూపించాడు. రాజకీయాలల్లో కిందు మీదయిన సర్ శంకరన్ నాయరుగారు కూడా సమయానికి ఇల్లాంటి అభిప్రాయమే వెలిబుచ్చాడు. బహుశః భాష్యంఅయ్యంగారి అభిప్రాయం

మీదనే మద్రాసుప్రభుత్వం పాల్ ఉపన్యాసాలకి ఆయనమీద చర్య ఏమీ తీసుకోలేదు అనుకుంటాను. కాని పాల్ మాత్రం కొంచెం జాగా ఎరిగి బై రాయించే మనిషి : నేను ఇల్లాంటి సాహసమైన పనిచెయ్యడానికి వచ్చినవాడు ధైర్యంగానే ఉంటాడనీ, ఎందుకైనా సిద్ధంగానే ఉంటాడనీ అనుకున్నాను. కాని నాకు చాలా ఆశాభంగం కలిగించి, కొన్ని ఉపన్యాసాలు అయ్యాక శంకరన్ నాయరుగారి సలహా అంగీకరించి మెల్లిగా మద్రాసుకి స్వస్తిచెప్పాడు. ఆయన మీటింగులకి అధ్యక్షత వహించవలసి వచ్చినప్పుడు ఏమి వచ్చినా సిద్ధపడడానికి సంకల్పించుకునే నేను అంగీకరించాను. దానివల్ల గడబిడ మాత్రం ఏమీ జరగలేదు.

## సూరతు కాంగ్రెసు

తరవాత కొద్దిరోజులకి సూరత్ కాంగ్రెసు అయింది. కాంగ్రెస్ చరిత్రలో సూరత్ సమావేశం చాలా చరిత్రాత్మకం అయింది. అప్పట్లో 'మితవాదులు', 'అతివాదులు' అని రాజకీయవేత్తల్లో ఏర్పడ్డ చీలికలు సూరత్ లో తీవ్రమయిన సంఘర్షణకి వచ్చి నిర్దిష్టంగా వేరయిపోయాయి. అప్పటికి దేశంలోని 'అతివాదులకి' లాలా లజపతిరాయి, తిలక్, పార్ ప్రభువులు నాయకులు. మితవాదులకి సర్ ఫిరోజిషామెహతా, గోఖలే, సురేంద్రనాథబెనర్జీ ప్రభువులు నాయకులు. మన సుబ్బారావుపంతులుగారు తత్వంలో మితవాది అయినా కాస్త మధ్యస్థులు. ఆ కాలంలో కాంగ్రెస్ కి ఫిరోజిషామెహతా నియంతవంటివాడే. కాంగ్రెస్ సంఘాలు అనిగావి, ప్రతినిధుల్ని ఎన్నుకోవడంగాని, ప్రతినిధులు పెసిడెంటుని ఎన్నుకోవడంగాని ఏమీలేవు. మెహతా ఎవరిమీద కటాక్షవీక్షణం చేస్తే వాళ్ళే కాంగ్రెసు అధ్యక్షులు ! తీవ్రవాదులైన తిలక్, లాలాజీలు ఆయన ఆగ్రహానికి గురి అయినవాళ్ళలో ముఖ్యులు. వాళ్ళకి దేశంలో ఎంత పలుకుబడి ఉన్నా, ఎంత గౌరవం ఉన్నా కాంగ్రెసు అధ్యక్షులు కావడానికిగాని, తమవాదన నెగ్గించుకోవడానికిగాని ఎల్లాంటి అవకాశమూ ఉండేదికాదు.

మితవాదులు ౧౯౦౩ వ సంవత్సరంలో సూరత్ కాంగ్రెస్ కి కలకత్తాలో ప్రసిద్ధన్యాయవాది అయిన రసవిహారమోషుని అధ్యక్షుణ్ణి



చేశారు. ఈ ఎన్నిక ప్రతిఘటించాలని బాలగంగాధరతిలక్ ముందే నిశ్చయించుకున్నాడు. ఆ కాంగ్రెసుకి నాగపట్నంనించి, మహారాష్ట్రం నుంచి వచ్చిన ప్రతినిధులు సమస్త సన్నాహాలతోటీ దిగారు. మద్రాసునించి వి. కృష్ణస్వామయ్యగారు, జి. ఎ. నరేశ్వరగారు, యస్. దొరస్వామయ్యగారు, వి. చక్రయ్యచెట్టిగారు, సుబ్బారావుపంతులుగారు, ఇంకా కొందరమూ ఈ కాంగ్రెసుకి హాజరు అయ్యారు. అందులో కృష్ణస్వామయ్యగారు, సుబ్బారావుపంతులు, నరేశ్వరప్రభృతులు మితవాదపక్షీయులు. దొరస్వామయ్యగారు అప్పట్లో యస్. శ్రీనివాసయ్యంగారి దగ్గర లాఎప్రెంటిస్గా ఉంటూండేవారు. ఆయనా చక్రయ్యచెట్టిగారూ అతివాదులు. అతివాదుల ఆదర్శాలు అంటేనే నాకు ఇష్టం.

సమావేశ ప్రారంభంలో మితవాదులు రాసవిహారీ ఘోషాని అధ్యక్షుణ్ణి గా సూచించారు. వెంటనే లోకమాన్యుడు వేదికమీదనించి లేచి లాలా లజపతిరాయ్ పేరు సూచించాడు. అప్పటికి ౨౨ సంవత్సరాలనించి మానవమాత్రుడు ఎవ్వడూ అల్లాంటి సాహసం చేసి ఉండలేదు. కాంగ్రెసు నియంత అయిన మెహతా అభిప్రాయానికి వ్యతిరేకంగా అధ్యక్షుడి విషయంలో మరి ఒక సూచన రావడమే అలజడి కలిగించింది :

నేనూ, వి. కృష్ణస్వామయ్యగారూ వేదికకి ముందుగా కూర్చుని ఉన్నాము. ఆపక్కనే తిలక్ ముఖ్యస్నేహితుల్లో ఒకడైన కపర్డి నిలబడ్డాడు. ఆయన పెద్ద తలపాగా నేటికీ నా కళ్ళకి కట్టినట్లే ఉంది. కపర్డి తరవాత ప్లేటుకొన్నింటిమెంబరుకూడా అయ్యాడు. తిలక్ ఉపపాదనకి ఎవ్వరో

అడ్డుచెప్పేసరికి సభలో పెద్ద అల్లకల్లోలం ప్రారంభం అయింది. నేనైతే చూడలేదుగాని కపర్దియే తన కాలిజోడు విసిరాడనీ, అది సంకేతంగా గ్రహించి నాగపురప్రతినిధులు గలాటా ప్రారంభించారనీ చెప్పుకున్నారు. నాగపురంనించి వచ్చిన ప్రతినిధులు లాఠీకర్రలు పుచ్చుకుని 'తిలక్ మహారాజుకీ జై !' అనుకుంటూ వేదికమీదికి ఉరికారు. తరవాత గలాటా పెరిగి ఉభయపక్షాల వాళ్ళూ కుర్చీలూ, బెంచీలూ కూడా చేతబట్టి విజృంభించారు! అనేకమందికి గాయాలు తగిలి రక్తం స్రవించింది. అల్లరి ప్రారంభం అయిన ఒక్క షణంలో పక్కనే కూర్చుని ఉన్న కృష్ణస్వామయ్యగారు లేచి పారిపోయారు! నతేశనుగారు, "కృష్ణస్వామయ్యగారు ఏమయ్యా?" డని కంగారు పడుతూ నా దగ్గిరికి వచ్చాడు. మనకి ఈలాంటి అల్లరులు కొత్తగాదు! కనక నేను అక్కడే నిలబడ్డాను. వేదికమీద ఉండే నాయకులంతా ఒక్కొక్కరే దొడ్డిదారిని నిష్క్రమించారు! చివరికి ఆకల్లోలం బాగా పెరిగి ఎవళ్ళమట్టుకి వాళ్ళు హాలు ఖాళీచేసి వెళ్ళిపోయారు!

తరవాత ఒకళ్ళమీద ఒకళ్ళు నిందారోపణలు చేసుకున్నారు. వాస్తవానికి ఉభయులు కొంత అల్లరికి సిద్ధపడే వచ్చారని నా అభిప్రాయము. గడబిడ జరిగే ముందు తిలక్ పక్షీయుడు ఒకడు మాకు దగ్గరగా ఉన్న ఒక ఆహ్వానసంఘాద్యోగిని పిలిచి అతనికి ఒక రౌడీని చూపించి ఈ కాంగ్రెస్ లో ఈ రౌడీకి ఎల్లాగ ప్రవేశం కలిగిందో చెప్పమన్నాడు. ఆహ్వానసంఘంలో ఉన్న ఆ పెద్దమనిషి సరియైన సమాధానం చెప్పలేక నీళ్ళునమిలాడు. అందుచేతనే ఉభయులూ కూడా దీనికి సంసిద్ధులై వచ్చారని నే ననుకున్నాను.

ఫిరోజీషామెహతా రాజకీయంలో మితవాదే కాని గొప్ప దేశ భక్తుడు. ఇంగ్లీషువాళ్ళు అంటే ఆయనకి చాలా అగ్రహం! ఆయన వాళ్ళని చూస్తేనే కటకట పడేవాడు. ఈ అల్లరి అయిన కొంతసేపటికి ఆయన హాలు ఎదట ఖాళీస్థలంలో కూర్చుని కొంచెం విచారగ్రస్తుడై మిత్రులతో ఛవిష్యత్తునిగురించి ఆలోచిస్తూ ఉండగా శ్వేతముఖుడైన ఒక పోలీసుఉద్యోగి సిబ్బందితో తయారై, ఆయన దగ్గికి వచ్చి “ఇక్కడ ఏదో అల్లరి అయిందిట! దాన్నిగురించి ఏమైనా విచారాలు ఉన్నాయి?” అని అడిగాడు. మెహతా ఆయనకేసి చురుచుర చూసి “ముందు విన్ను ఇక్కడికి ఎవరు రమ్మన్నారో చెప్పు! ఇదిఅంతా గృహకల్లోలమే! ఇక్కడ నీ ప్రసక్తి ఏమీలేదు.” అని చెప్పాడు. దాంతో అఫీసరు మెల్లి మెల్లిగా తగ్గి అక్కడినించి నిష్క్రమించాడు!

ఈ సందర్భంలో మన చుద్రాసునాయకులసంగతి కొంచెం వ్రాస్తాను. సూరత్ సమావేశంలో అల్లరి జరగడానికి పూర్వం మన దొరస్వామయ్యరుగారూ, చక్రయ్యచెట్టిగారూ గోఖలేమీద ప్రశ్న పరంపరలు కురిపించి కొంత కలవరపరిచారు. అందుచేత వి. కృష్ణ స్వామయ్యరు ప్రభుత్వం కన్నం కలిగింది. అందుచేతనే కృష్ణస్వామయ్యరుగారు యస్. శ్రీనివాసయ్యంగారిదగ్గర అప్రెంటిస్ గా ఉంటున్న దొరస్వామయ్యరుగారికి సర్టిఫికేటు ఇవ్వకుండా చేస్తానని బెదిరించడం జరిగింది. ఆ పని జరగలేదు కాని నాయకుల మనోవైఖరి ఎల్లా ఉందేదో చెప్పడానికి మాత్రమే ఈ సంగతి వ్రాస్తున్నాను. దొరస్వామయ్యరుగారు



## నా జీవిత యాత్ర

మంచిదైర్యశాలి; తను నమ్మిన సిద్ధాంతాలు అంటే మంచి పట్టుదల ఉన్నవాడు; గొప్ప ప్రతిభాశాలి. ఆయన ఈ బెదిరింపులు లక్ష్యపెట్టలేదు. కాని ఆ కాలంలో మితవాదుల వాక్వాతంత్ర్యం అల్లాగే ఉండేది. రాజకీయకారణాలవల్ల జైలుకి వెళ్ళవలసివస్తే సర్వెంటుస్ ఆఫ్ ఇండియా సొసైటీలో సభ్యుడుగా ఉండడానికికూడా వీలు లేదంటే ఇంక చెప్పేది ఏమిటి ?

సూరత్ లో కాంగ్రెస్ రెండుచీలికలు అయింది. కాంగ్రెసుని చేతుల్లో పెట్టుకున్న మితవాదులు కొన్ని నియమాలు నిర్మించి, అతివాదుల బలం పెరగకుండా కట్టుదిట్టాలు చేశారు.

మరుచటిసంవత్సరం కాంగ్రెసు పుద్రాసులో జరిగింది. మళ్ళీ రాసవిహారీ ఘోషే అధ్యక్షుడు. అది కేవలం మితవాదమహాసభ. వారు ప్రభుత్వంమాట అల్లా ఉండనిచ్చి, జాతీయవాదులపైని తమ తీవ్రవాగ్ధాటి అంతా వినియోగించారు. ౧౯౦౨ వ సంవత్సరం మొదలు మరి ఏడు, ఎనిమిది సంవత్సరాలు—అంటే లక్నో కాంగ్రెస్ వరకూ—కాంగ్రెసు కేవలం మితవాదులకి రంగస్థలమై ప్రభుత్వాన్ని యాదాలాభంగా విమర్శిస్తూ, తీర్మానాలు పాసుచెయ్యడమే కాని కోట్లకొలదిగా ఉన్న జనసామాన్యాన్ని, రాజకీయంగాను, ఆర్థికంగాను అభివృద్ధిలోకి తీసుకుని రావడానికి ఎటువంటి కార్యక్రమమూ ఇవ్వలేకపోయింది. ఇంక స్వరాజ్యకాంక్షమాట వేరే చెప్పవలసింది ఏమిఉంది? మితవాదుల దృష్టిఎంత సేపూ ఉన్నతోద్యోగాలు, మిందోమార్తీ సంస్కరణాలవల్ల శాసనసభ్యుల సంఖ్య కొద్దిగా వృద్ధి

పొందడము. కొన్ని ప్రభుత్వకార్యనిర్వాహకసభ్యత్వాలు దేశీయుల అందుబాటులో ఉండడము మొదలయిన సంస్కరణాలమీదే ప్రసరించింది. అందుచేత కాంగ్రెస్ ఆదర్శం వృద్ధిపొందలేదు. హిందువులైన కాంగ్రెస్ నాయకులు ఈ సంస్థద్వారా ఉద్యోగాలు సంపాదించడం చూసేసరికి ముసల్మానులకి కూడా సహజంగా వాటి విషయమై 'అభిలాష బయలు దేరడమూ, తద్వారా హిందూమహమ్మదీయసమస్యకి పునాదులు పడడమూ జరిగాయి. లక్నోకాంగ్రెస్నాటికి మహమ్మదీయుల ఆంతరంగికాందోళన ఫలించి లక్నోఒడంబడిక ప్రాప్తించింది. ఆ ఒడంబడికే నేటికీ మనకి అన్నివిధాలా అనర్థదాయకంగానూ, జాతీయాభివృద్ధికి నిరోధకంగానూ, అభేద్యంగానూ ఉన్న హిందూముసల్మాను సమస్యకి మూలం అని నా అభిప్రాయము. అందుచేత, అప్పటినించీ కాంగ్రెస్కి ఎప్పుడై నా కులాసాగా వెదుతూ ఉండేవాణ్ణి. అంతకంటె ఎక్కువగా కాంగ్రెస్ ఎప్పుడూ నన్ను ఆకర్షించలేకపోయింది. ఆ తరువాత సర్ విలియమ్ వెడర్బర్ను అధ్యక్షత కింద అలహాబాదులో జరిగిన కాంగ్రెస్కి హాజరు అయ్యాను. మద్రాసులో జరుగుతూ వచ్చిన కాంగ్రెస్సులకి హాజరైన విషయం వేరే వ్రాయనే అక్కరలేదు.

## బిసెంటమ్మ హోంరూలు ఉద్యమం

౧౯౦౯ సంవత్సరంలో బ్రిటిష్‌వా రిచ్చిన మింటోమార్లే సంస్కరణలు ౧౯౧౯ లో తిరిగి సంస్కరింపబడవలసిఉన్నాయి. అంతేకాక, దేశంలో విప్లవసంస్థలు, విప్లవభావాలు వ్యాప్తిచెందుతూ ఉన్నాయి. అందుచేత భారతసమస్య పరిష్కరించడానికి బ్రిటిష్‌మంత్రులు హిందూదేశానికి రావా లని ఉద్దేశించారు. ఈ కాలంలో దేశంలో స్వాతంత్ర్యభావాలు ప్రసరింపజేసిన కీర్తి ముఖ్యంగా బిసెంటమ్మకీ, లోకమాన్యుడికీ దక్కింది.

లోకమాన్యుడు ౧౯౧౪ సంవత్సరప్రాంతంలోనే మాండలే జైలులో ఆరుసంవత్సరాల శిక్ష అనుభవించి తిరిగి పూనా చేరుకున్నాడు. పశ్చిమభారతదేశంలో ఆయన, దక్షిణదేశంలో బిసెంటమ్మ ఏకమై హోంరూలు (స్వపరిపాలన) అనే ఉద్యమం లేవదీశారు. బిసెంటమ్మ వెనకాల దేశంలోఅంతటా దివ్యజ్ఞానసంఘాలు ఉండేవి. ఆ సంఘాల్లోఉండే వారందరూ సమర్థులు. ఆందోళన శాస్త్రీయపద్ధతులమీద నడిపించడంలో అందెవేసిన చేతులు. లోకమాన్యుడికి మహారాష్ట్రదేశంలోనూ, మధ్య రాష్ట్రాలలోనూ బ్రహ్మాండమైన పలుకుబడి ఉండేది. ముందుముందు బిసెంటమ్మ మనరాష్ట్రానికి ప్రత్యేకంగా చేసిన సేవనిగురించి వివరిస్తాను.



---

బినెంటమ్మ హోంరూలు ఉద్యమం

---

దేశంలో రాబోయే సంస్కరణాలలో స్వపరిపాలన సిద్ధాంతం పూర్తిగా ప్రవేశపెట్టడానికి ఆందోళన జరుగుతూఉండగా ఈ జాతీయప్రవాహానికి అనేకమైన ఆనకట్టలు బయలుదేరాయి. అందులో ఒకటి హిందూమహమ్మదీయసమన్య. రెండవది మద్రాసురాజధానిలోని బ్రాహ్మణబ్రాహ్మణేతరసమన్య. పేళ్లనిబట్టే వాటివాటి ఆదర్శాలు తెలుస్తున్నాయిగదా !

## అతివాదసంచలనం

కాంగ్రెస్ మితవాదులనాయకత్వానికి స్వాధీనం అయినప్పటినించీ అది చాలా సాధారణమైన లాంచనవ్యవహారం అయిపోయింది. మరుచటిసంవత్సరం—అంటే ౧౯౦౮ వ సంవత్సరంలో—మద్రాసులో సమావేశమైన కాంగ్రెసు కేవలమూ జాతీయవాదంమీదనే దాడి ప్రారంభించింది. ఆ సంవత్సరమే లోకమాన్యుడివంటి మహానీయణ్ణి రాజద్రోహనేరానికి కారాగారంలో నిర్బంధించారు. పంజాబులోనూ, వంగదేశంలోనూ కూడా నిర్బంధచర్యలు జోరుగా సాగాయి. ఆనాటి అమృతబజార్ పత్రిక ప్రభుత్వానికి గురిఅయినా ఎప్పుడూ పక్కలో బిల్లెంలా ఉండేది. ఏమైనా మద్రాసులో మాత్రం మితవాదానికే ఎక్కువ ప్రాబల్యమూ, పలుకుబడి ఉండడంచేత నేను అంతగా రాజకీయాల్లో పాల్గొనలేదు. దేశంలో ౧౯౦౪ వరకూ కూడా మళ్ళీ జాతీయవాదుల బలం కనబడనేలేదు.

౧౯౦౫ లో భారతస్వాతంత్ర్యసమరంలో మళ్ళీ నూతనజాతీయ వికాసం కలిగిందని చెప్పాలి. యూరోపుయుద్ధం అంటుకుంది. దేశాన్ని రాజభక్తిపరాయణత్వంతో ముంచి తేల్చిన మితవాదనాయకత్వం అంటే అందరికీ విసుగుపట్టింది. ప్రభుత్వం నిరంకుశత్వమూ, అందులోనూ యుద్ధం రావడంతోచే సైనికులకోసమూ, ధనంకోసమూ

అది అవలంబించిన పద్ధతులూ చూస్తే, దేశీయుల్లో బాగా సంక్షోభం కలిగింది. ఇది ఇల్లా ఉండగా ఆరుసంవత్సరాలపాటు కారాగారం అనుభవించిన లోకమాన్యుడు మళ్ళీ దేదీప్యమానమైన ప్రభతో రాజకీయరంగంలో ప్రవేశించాడు. ౧౯౦౮ వ సంవత్సరంలో ఆయన్ని శిక్షించిననాడు జడ్జి ఒక అప్రస్తుతప్రసంగం చేశాడు. దానికి జవాబుగా ఆయన “ నా స్వాతంత్ర్యంకంటే నా నిర్బంధమే మాదేశానికి ఎక్కువగా శ్రేయస్కరం కాగల ” దని అన్నాడు. ఆయన అన్నమాటలు అక్షరాలా విజం అయ్యాయి. దేశం ప్రేమించిన మహాత్మాగికి విధించిన ఆరుసంవత్సరాలశిక్ష, ఎవరిహృదయాన్ని ఆందోళనపరచదు ! ఇలాంటి స్థితిగతుల్లో అంతకుముందు సాంఘికమతవిషయాల్లోమాత్రమే పనిచేస్తూ, దివ్యజ్ఞానసమాజానికి అధ్యక్షురాలై ఉన్న బిసెంటమ్మకూడా రాజకీయ రంగంలోకి ఉరికింది. అంతవరకూ ఆమె మతసంబంధమైన గొడవల్లోనే ములిగి ఉండేది. ఆమెకు సహజంగా ఉండిన వాగ్ధోరణి, నిర్మాణపు నైపుణ్యమూ, రాళ్లని సహితం చలింపజేసి ఉత్తేజం కలగచేసే శక్తి రాజకీయరంగంలో ప్రవేశించాయి. దాంతో మద్రాసులోనే కాకుండా దేశమంతటా కొంత సంచలనం ప్రారంభం అయింది. ఆమె ‘న్యూఇండియా’ అనే పేరుతో దైనికవారపత్రికలు నడిపిస్తూ వాటిల్లో చాలా ఉత్తేజకరాలయిన వ్యాసాలు వ్రాసేది.

లోకమాన్యుడు జైలునుంచి తిరిగి రాగానే భవిష్యత్కార్యక్రమాన్ని గురించి యోచించి దేశంలో తీవ్రమైన రాజకీయాందోళనం సాగించడానికి



ఒక రాజకీయసంస్థ నిర్మించాడు. అదే హోంరూలీగు. తరవాత కొంతకాలానికి మద్రాసులో బిసెంటమ్మ గోఖలేహాలులో ఒక సమావేశం ఏర్పాటుచేసి, అక్కడ ఆఖిలభారతహోంరూలీగు స్థాపించింది. బిసెంటమ్మకి శక్తిసామర్థ్యాలతోపాటు అధికారం చలాయించే అలవాటు కూడా ఎక్కువ. అందుచేత ఆమె ఒకపట్టున ఇతరనాయకుల వెనక ఉండిగాని, కలిసిగాని పనిచెయ్యలేకపోయేది. ఏమైనా ఈ ఆఖిల భారత హోంరూలీగు స్థాపనవల్ల రాజకీయంగా ఒక గొప్ప చైతన్యం కలిగింది. హైకోర్టు జడ్జి పని చేసి పింఛన్ పుచ్చుకున్న సర్ సుబ్రహ్మణ్యయ్యరు ప్రభుత్వం ఈ సంస్థలో చేరారు. దేశంలో ఉన్న దివ్యజ్ఞానసమాజాలు అన్నీ రాజకీయాల్లో ప్రవేశించాయి. దాంతో తీవ్రమైన జాతీయవాదం విజృంభించింది. ఇంక మితవాదులకి పట్టుగొమ్మ అయిన గోఖలేమహాశయుడు ఆ సంవత్సరంలోనే స్వర్గస్థుడు అయ్యాడు. క్రమంగా మితవాదుల పలుకుబడి జీర్ణించింది.

బిసెంటమ్మ ఆందోళన నన్ను బాగా ఆకర్షించింది. నేను అరందేలు, వాడియాల మోస్తరుగా ఆమె ఆంతరంగికుల్లోగాని, సి. పి. రామస్వామి అయ్యరుగారివంటి అభిమానులవర్గంలోకాని ఎప్పుడూ చేరలేదు. అసలు అల్లాగ చేరడానికి సంకల్పించుకునే మన స్తత్వమే లేదు. అంతకుపూర్వం మితవాదులకాంగ్రెస్ నడిచే రోజుల్లో హిందూపత్రక సంపాదకులుగా ఉండి అనేక కష్టనిష్ఠురాలకి లోనైనా డి. సుబ్రహ్మణ్యయ్యరుగారితో నే నప్పుడప్పుడు ఇష్టాగోష్ఠి జరుపుతూ ఉండేవాణ్ణి. ఆయనకి ఆఖరురోజులలో

ఆరోగ్యం పాడయింది. కాని నిష్కళంకమైన జాతీయవాది అవడంచేత ఎప్పుడూ ఆ ఆలోచనలోనే ఉండేవాడు. ఆయనే తరుచు నాతో నాయకుల ఆదర్శాలూ, చిత్తవృత్తులూ ఒకవిధంగానూ, ప్రజల అవసరాలూ, ఆశయాలూ మరిఒక విధంగానూ నడుస్తూ ఉన్నాయి అని అంటూ వచ్చేవాడు. బిసెంటమ్మప్రవేశంతో నాయకులచిత్తవృత్తి కొంచెం ప్రజలవై పుకి మారిందని చెప్పాలి.

బొంబాయిరాష్ట్రంలో లోకమాన్యూడి ఆందోళనా, మద్రాసులో బిసెంటమ్మ కలిగించిన సంచలనమూ, యుద్ధతీవ్రతా, ఆ సందర్భంలో బ్రిటిష్ పాలకులు చూపిన నిరంకుశత్వమూ కలిసి జాతీయోద్వేగానికి కారణాలయ్యాయి. మితవాదులకి పట్టుగొమ్మ అయిన గోఖలే మరణంతో వాళ్ల పలుకుబడి కూడా షీణించింది. ఇంతేకాకుండా రాజకీయ సంస్కరణలు కొన్ని వస్తాయనీ, అందునిమిత్తమై మాంచేగ్ ఈదేశం వస్తాడనీ బాగా వార్తలు వ్యాపించి ఉండడంచేతకూడా రాజకీయవాతావరణంలో వేడి తీవ్రంఅయింది.

లోకమాన్యూడు కారాగారంనించి రావడంతోనే దేశంలోని ప్రముఖులు కొందరు కాంగ్రెసు అతివాదమితవాద కక్షలుగా చీలడం దేశానికి క్షేమం కాదని రాజీ చెయ్యడానికి ప్రయత్నించారు. కాని సాగలేదు. చివరికి గోఖలే అనంతరం ఈ ప్రయత్నం కొంతవరకు సాగి లోకమాన్యూతిలక్ ప్రభుత్వం కాంగ్రెస్ లోకి రావడానికి అవకాశం ఏర్పడింది. ౧౯౧౯ వ సంవత్సరంలో లక్నోలో జరిగిన కాంగ్రెస్

మహాసభలో ఈ అపూర్వసమ్మేళనం జరిగింది. కాంగ్రెస్ చరిత్రలో ఇది ఒక మహాఘట్టం. నేను మహమ్మదీయుల ఆందోళనగురించి ఇదివరకే వ్రాశాను. మహమ్మదీయులు ఆనాటి కాంగ్రెస్ రాజకీయాలద్వారా ప్రభుత్వప్రాపకం పొందుతూ వచ్చిన హిందువులకి పోటీగా ప్రత్యేక ఎన్నికస్థానాలూ, ప్రత్యేకోద్యోగాలూ కావాలని ఆందోళన ప్రారంభించారు. ౧౯౧౯ లో ముస్లింలీగుకీ, కాంగ్రెస్కుకీ ఒక రాజీ జరిగింది. లోకమాన్యుడు మహమ్మదీయులకి ప్రత్యేక నియోజకవర్గాలు కావాలని అన్నాడు. తాత్కాలికంగా హిందూముసల్మానులకి ఈరాజీ జరిగినప్పటికీ దూరదృష్టితో చూస్తే ఈ రాజీయే మన రాజకీయమైన అనైకమత్యానికి, పతనానికి మూలకారణం అయిందని నా అభిప్రాయము. మనల్ని నేటివరకూ హింస పెడుతూన్న ప్రత్యేకనియోజకవర్గాల సిద్ధాంతాన్ని ఆనాడు కాంగ్రెస్ అంగీకరించడంవల్లనే ఆ సిద్ధాంతం తాడుబారింది.

అప్పటికప్పుడే భారతప్రభుత్వం దేశంలోని రాజకీయాందోళకుల పోకడలు గమనించి, కొన్ని సంస్కరణలు ఇవ్వడంకోసం ఒక ప్రణాళిక తయారుచేసింది. కాంగ్రెస్నూ, లీగూ ఏకం అయి దానికి బదులుగా ఒక సంస్కరణప్రణాళిక తయారుచేసి పంపించారు. రాజకీయాల్లో అదే కాంగ్రెస్ లీగుప్రణాళికగా ప్రసిద్ధిపొందింది. నేడు ఆ ప్రణాళిక చదివితే ఈనాటి స్వాతంత్ర్యశయాలకి అది ఎంతగా కొరవడిఉందో వేరుగా చెప్పక్కరలేదు. కాని అక్కడికే ఆ సంస్కరణలు చాలా తీవ్రమైనవీ, అసంభవమైనవీ అని చెప్పి తోసివేశారు.



జాతీయవాదుల పలుకుబడి హెచ్చవడంతో దేశంలో కలిగిన సంచలనం నన్ను ఆకర్షించింది. నేనుకూడా, బిసెంటమ్మ హోంరూలు లీగులో చేరాను. అరోజుల్లో గోఖలేహాలులో జరిగే సభలకి హాజరై పాల్గొంటూ ఉండేవాణ్ణి.

౧౯౧౭వ సంవత్సరంలో రాజకీయాందోళన మరింత తీవ్రం అయింది. ముఖ్యంగా బిసెంటు న్యూఇండియా పత్రిక మూలాన్ని మద్రాసురాష్ట్రంలో ఆందోళన మరింత తీవ్రరూపం ధరించింది. ఈ ఆందోళన పర్యవసానంగా దేశంలో అంతటా నిర్బంధవిధానం తాండ వించింది. చివరికి బిసెంటమ్మ ముఖ్యశిష్యులైన అరండేలు, వాడియా గార్లని ౧౯౧౭జూన్ ౧౫వ తేదీని ఉదకమండలంలోనూ, కోమం బత్తూరులోనూ నిర్బంధించారు. రాజకీయాందోళనకి ఎప్పుడూ నిర్బంధ విధానమే గొప్ప సహాయకారి. మహా త్తరమైన దోహదం : అందుచేత ఈ నిర్బంధాలు మరింత ఆందోళనకీ, సంచలనాలకీ కారణంఅయ్యాయి. మళ్ళీ రాజకీయరంగంలో కొత్తకొత్త తారలు కనిపించాయి. నా మిత్రుడు సి. పి. రామస్వామయ్యరు ఆ వర్గంలోవాడు. బిసెంటమ్మ రాకతో ఆయనకూడా కాంగ్రెసులో ప్రముఖస్థానం ఆక్రమించాడు.

ఆమె ఆందోళనసందర్భంలోనే సాత్వికనిరోధం అనే సాధనంతో ప్రభుత్వనిరంకుశత్వాన్ని ఎదుర్కొనాలి అనే భావం ప్రచారం అయింది. మద్రాసురాష్ట్ర కాంగ్రెసు సంఘంవారు సాత్వికనిరోధ కార్యక్రమం ఆమోదించి ఒక ప్రమాణంమీద దస్కత్తులు చేయించారు. ఆ

ప్రమాణాలమీద దస్కత్తులు చేసినవాళ్ళలో సర్. యస్. సుబ్రహ్మణ్యయ్యగారు, సి. పి. రామస్వామయ్యగారు, కస్తూరి రంగయ్యగారు మొదలైన ప్రముఖులు చాలామంది ఉన్నారు. కాని నాకు మాత్రం ఎందు చేతనో ఆ కార్యక్రమం జరుగుతుందనే నమ్మకం కలగలేదు. ఆ ప్రమాణపత్రంమీద నేను దస్కతు చేయలేదు. తరువాత ౧౯౧౬ లో గాంధీజీ సత్యాగ్రహ ప్రమాణాలు చేయించినప్పుడు దస్కతుపెట్టాను. నాకు బిసెంటు ఆధ్వర్యంకింద జరిగిన వ్యవహారంలో పనిజరిగే మార్గం కనిపించలేదు.

. మొత్తంమీద దేశంలో ప్రస్ఫుటంగా పెరుగుతూ ఉన్న తీవ్ర రాజకీయాందోళనం ప్రభుత్వానికి కొంత కంగారు పుట్టించింది. లండన్ ఢిల్లీల మధ్య బోలెడు గ్రంథం నడిచింది. ఇండియామంత్రి మాంటేగ్ ఆగస్టు ౨౦తేదీని ప్రఖ్యాతమైన తన ప్రకటన వెల్లడించాడు. అందులో బ్రిటిషువారు ఇండియాకి క్రమంగా బాధ్యతాయుతప్రభుత్వం ఇవ్వడానికే సంకల్పించారనీ, పార్లమెంటు ఎదట పెట్టబోయే సూచనలు చర్చించడానికి ప్రజలకి అవకాశం ఇస్తారనీ ప్రకటించాడు. అన్నింటికన్నా ముఖ్యం అయినది అతను ఈ దేశానికి వచ్చి ప్రముఖుల అభిప్రాయాలు తెలుసుకుంటానని కావించిన ప్రకటన. ఈ ప్రకటనతోపాటు సెప్టెంబరు ౧౬వ తేదీని బిసెంటు ప్రభృతుల్నికూడా విడుదలచేశారు.

మాంటేగ్ రాక రాజకీయసంస్థల్లో ఎక్కడలేని సంచలనమూ కలిగించింది. కాంగ్రెస్ తాత్కాలికంగా సంకల్పించిన సాత్విక నిరోధ

సంకల్పం ఉపసంహరించుకుంది. నిర్బంధంనించి వచ్చిన బిసెంటమ్మే దాని ప్రసక్తి విడిచిపెట్టింది. దేశంలోని ఇతర రాజకీయసంస్థలు రాజ్యాంగప్రణాళికలు తయారుచెయ్యడంలో మునిగిపోయాయి. అదివరకు లేని అనేక కొత్తసంఘాలు కూడా బయలుదేరాయి. ఈ కొత్తసంఘాలలో మనరాష్ట్రానికి ముఖ్యమైనది బ్రాహ్మచేతర మహాసభ.

బ్రాహ్మచేతరపక్షానికి ప్రధాననాయకుడు డాక్టరు టి. యం. నాయరు. ఆయన చాలా సరసుడు! ట్రిప్లికేనుడివిజనుకి కార్పొరేషను సభ్యుడు. ఆయన ప్రజల ఆరోగ్యవిషయాల్లో ఎక్కువగా శ్రద్ధ వహిస్తూ ఉండేవాడు. తిరువళిక్కేణి డివిజన్‌లోని చెరువుల్లో బట్టలు ఉతికి అనారోగ్యం కలిగించడంచేత ఆయన పైపనులు నిషేధిస్తూ ఉత్తరువులు జారీ చేశాడు. దాంతో ట్రిప్లికేనులోని అయ్యర్లు, అయ్యంగార్లు ఆయనమీద కక్షకట్టి మరుచటి కార్పొరేషన్ ఎన్నికలలో ఆయన్ని ఓడించారు.

ఆతరవాతే ఆయన బ్రాహ్మచేతరపక్షానికి నాయకుడు అయ్యాడు. ఇతర బ్రాహ్మచేతర నాయకుల్లో చాలామంది కాంగ్రెస్ అభిమానులే. అంతకుపూర్వం కాంగ్రెస్సు నాయకుల రాజకీయ జీవితానికి ఒక మెట్టుగా ఉండేది. ఇల్లా మెట్లెక్కినవారిలో ఎక్కువమంది అయ్యర్లు, అయ్యంగార్లే! అందుచేత ఈ బ్రాహ్మచేతరోద్యమం ప్రారంభం అయింది. దానికి బ్రాహ్మణులైన కొందరి రాజనీతిజ్ఞుల సంకుచితదృష్టికూడా సహాయ పడింది. మాటవరసకి వ్రాస్తున్నాను. బ్రాహ్మచేతరనాయకులు ప్రత్యేక



నియోజక వర్గాలు కోరారు. నూటికి ఐదుగురు ఉన్న బ్రాహ్మణేతరులు ప్రత్యేక నియోజకవర్గాలు కోరుకోవడమే ఒక అవ్యక్తపు పని. దాన్ని ప్రతిఘటించిన రామచంద్రరావు పంతులు, కస్తూరి రంగయ్యగార్లు ఆ పక్షపు ఆవశ్యకత సమర్థించినవాళ్ళు అయ్యారు.

## ౧౯౧౭ లో కాంగ్రెస్

కలకత్తాలో ౧౯౧౭ లో బిసెంటమ్మ అధ్యక్షతకింద జరిగిన కాంగ్రెస్‌కి నేనూ హాజరుఅయ్యాను. ఆ సంవత్సరంలో బిసెంటమ్మ చేసిన ఆందోళనా, తత్ఫలితంగా ఆమెకి ఇచ్చిన మన్నింపూ ఏకమై ప్రజలలో ఆమెకి ఉన్న పలుకుబడి బాగా వృద్ధిచేశాయి. తత్ఫలితంగా ప్రజల ఈవిలో ఉన్న మహత్తరపదవి అయిన కాంగ్రెస్‌అధ్యక్షత ఆమెకి లభించింది. బిసెంటమ్మ రాజకీయతీవ్రత ఆమె విడుదలతోనే కొంచెం మార్పుచెందిందని అనేవారు. తరవాత విషయాలనిబట్టి చూస్తే ఆసంగతి నిర్ధారణ అయింది.

చిత్తరంజన్‌దాస్ కలకత్తాకాంగ్రెసునాటికి బాగా రాజకీయాల్లో ప్రవేశించాడు. యువకుల్లో ఆయనకి బాగా పలుకుబడి ఉండేది. అంతవరకూ విఖ్యాతివహించిన సురేంద్రనాథ్‌బెనర్జీ మెల్లిగా వెనకబడ్డం ప్రారంభించాడు. కలకత్తాలో జాతీయోద్వేగమే బాగా ప్రస్ఫుటం అయింది. అనాడు లోకమాన్యుడికి జరిగిన సన్మానం కాంగ్రెస్‌చరిత్రలో అపూర్వమైనది! జాతీయవాంఛ అయిన స్వరాజ్యంకోసం ప్రజలలో ఆవేశం ఎంత హెచ్చయిందంటే—ఆ సమయంలో మితవాదప్రముఖుడై, బెంగాలులో ఒకప్పుడు అడ్డులేని నాయకత్వం వహించిన సురేంద్రనాథ్‌బెనర్జీ మాట కూడా వినేవాళ్ళు లేకపోయారు!

కలకత్తామహాసభకి మోహన్దాస్ కరంచంద్ గాంధీ హాజరు అయ్యాడు. దక్షిణాఫ్రికాసత్యాగ్రహ విజయానంతరం గాంధీ స్మట్సు రాజీ అయిన తరువాత, గాంధీ విజేత అయి ఈ దేశానికి వచ్చాడు. ఆయన లక్నోకాంగ్రెసులో ఏ ప్రముఖస్థానమూ ఆక్రమించలేదు. విషయ నిర్ధారణ సభాసభ్యత్వానికి జరిగిన పోటీలో ఓడిపోయినా, లోకమాన్యుడు ఆయన్ని గెల్పించాడు. ఆయన కలకత్తాలో గుడ్డబొందుల చొక్కా వేసుకుని, ఫక్తు గుజరాతీతలపాగాతో వేదికమీద కూర్చున్నాడు. అంతకి పూర్వం వెస్టుమినిష్టరు పాలస్ హౌటల్లో ఆయన్ని చూసిన నాకు ఈ అవతారం ఆశ్చర్యం కలిగించింది. ఆయన కప్పటికి ఉపన్యాసద్రోరణి కూడా బాగా లేదు. నెమ్మదిగా వినిపించీ పినిపించనట్లు మాట్లాడేవాడు. రాజ కీయాల్లో అహింసా సత్యాగ్రహసిద్ధాంతాల్నిగురించి, అపూర్వమైన ప్రచారం ప్రారంభించినా, వంగదేశంలోని విప్లవవాదులు మహాత్తరమైన దేశభక్తులే అనీ, కాని వారి దేశభక్తి వక్రమార్గం పట్టిందనీ బహిరంగంగా చాటగలిగాడు.

అందుచేతనే బిసెంటుప్రభృతులికి కొంత ఆగ్రహం కూడా వచ్చింది. ఆయన అప్పటినించే భారతరాజకీయాల్లో కాలు నిలవదొక్కు కోడానికి ప్రారంభించాడు. కాని ఆయన అచిరకాలంలోనే దేశంలో ఇంత ఆవేశం రేకెత్తిస్తాడనికాని, వేచివేలప్రజల్ని ఈ మహాయజ్ఞంలో ఆహుతి చెయ్యగలుగుతాడనిగాని ఎవరూ అనుకోలేదు. గుజరాతులోనూ, బీహారులోనూ ఆయన ధైర్యంవహించి నడిపించిన సత్యాగ్రహపోరాటాలు



సుప్రసిద్ధులే : ఆ విజయాలు కూడా ఆయనకి తోడ్పడ్డాయి. ఎంతయినా ఆర్భాటంలేని మనిషి అవడంచేత ఆయన వచ్చిందీ, పోయిందీకూడా ఎవరూ కనిపెట్టలేకపోయేవారు.

నా మిత్రుడు దేశబంధుదాసు సంగతి కొద్దిగా ఇదివరకు వ్రాశాను. ఆయన లక్షలు అర్జించి, వెచ్చించి, బాగా పలుకుబడి సంపాదించాడు. ఆయన జీవితపద్ధతి అంతా పూర్తిగా ఆంగ్లానుకరణంగా ఉండేది. బిసెంటు తన అధ్యక్షోపన్యాసంలో “మీరు నన్ను సైన్యాధిపతిగా ఎన్నుకున్నారు కనక, నా ఆజ్ఞలు శిరసావహించవలసిందే!” అని గర్జించింది. ఆమాటలకి దాసు, బిపిన్ చంద్రపాలూ కూడా కొంచెం కటకటపడ్డారు. దాసు నాతో “చూడండి : ఆమె అహంకారం ! ప్రజాస్వామికసంఘంలో ఇదివరకు ఎవరు ఇల్లాగ అనగలిగారు !” అన్నాడు. నేను “ఆమె మన దగ్గరనించి అట్టి శిక్షణ ఆశించడంలో తప్పేమిటి?” అన్నాను. కాని దాసు ఆ అధికారపు అభిప్రాయానికి హర్షించలేదు. దానికి కారణాలని గురించి, తర్జనభర్జన చెయ్యడంకంటే, ఆయన మనస్తత్వం అల్లాంటిది అని అనుకోవడం మంచిది. అంతేకాదు; నాయకత్వంకోసం ఆంచనాలు వేసే నాయకుల మనస్తత్వాలు అల్లాగే ఉంటాయి. అందులో అంతగా వైపరీత్యం కూడా లేదు. ఏప్పూత్తిలోనైనా పోటీచెయ్యడంకోసం ఎత్తుపైఎత్తులు వెయ్యడం చూస్తూనే ఉన్నాంగదా ! అది రాజకీయాల్లో మరీ ఎక్కువ. మహానాయకులైనవారు ఆ సుడిగుండంలో పడిపోయినప్పుడు చూడడంలో మరీ విశేషం ఉంది !

## స్వరాజ్య పత్రిక

ఇది ౧౯౨౧ వ సంవత్సరం అక్టోబరు ౨౯ వ తారీఖుని ప్రారంభించబడింది. మొదటిసంచిక ఆ రోజుననే బయలుదేరింది.

నాగపూరుకాంగ్రెసులో సహాయనిరాకరణోద్యమం అవలంబించి కోర్టులూ, స్కూళ్ళూ, శాసనసభలూ, బహిష్కరించవలసినదనీ, నిర్మాణకార్యక్రమం ఒక్క సంవత్సరం పూర్తిగా దేశంలో అంతటా సాగించి జయప్రదంగా చేయవలెననీ, తిలక్స్వరాజ్యనిధి పేరుతో సంవత్సరంలోగా కోటిరూపాయలు వసూలు చెయ్యవలసిందనీ, దేశం అంతటా ౨౦ లక్షల రాట్టాలు ప్రవేశపెట్టి సూలు వడికేటట్టు చెయ్యవలసిందనీ తీర్మానించబడింది. నిర్మాణకార్యక్రమంలో ౧ జాతీయపాఠశాలలు, ౨ ఎక్కడతగువులు ఆక్కడనే వంచాయతీకోర్టులద్వారా పరిష్కారం చెయ్యడం, ౩ ప్రభుత్వం మాదిరిగా కాంగ్రెసు నడిపించడం, ౪ నియమాల ప్రకారం రాష్ట్రీయకాంగ్రెసుకమిటీలు, జిల్లాకాంగ్రెసు కమిటీలు, తాలూకా కాంగ్రెసుకమిటీలు, గ్రామకాంగ్రెసుకమిటీలు స్థాపన చేసి కాంగ్రెసు ప్రభుత్వం నడిపించడం మొదలయినవి ఉన్నాయి. నాగపూరుకాంగ్రెసు తరవాత ౧౯౨౧వ సంవత్సరంలో బెజవాడలో ఆఖిలభారతకాంగ్రెసు కమిటీ సమావేశమై పైన చెప్పిన నిర్మాణకార్యక్రమం విషయమై త్రివిధ

బహిష్కారాలమీద తీర్మానాలు చేసి, దేశంలోని ప్రజలకి కాంగ్రెసు నిర్ణయించిన ప్రకారం కార్యక్రమం జరపవలసిందని ఆజ్ఞాపించింది. ఇది చాలా గొప్ప కార్యక్రమము. అదివరకు ౩౦ సంవత్సరాలనించి, కాంగ్రెసుమహాసభ పనిచేస్తూ ఉన్నప్పటికీ, ఇల్లాంటి కాంగ్రెసునియమావళి కింద ౧౯౨౧వ సంవత్సరంవరకు పనిచెయ్యలేదు.

నిర్మాణకార్యక్రమం ఇప్పుడు ఏర్పరచబడిన పద్ధతిమీద అదివరకు ఎప్పుడూ ఏర్పరచలేదు. ఆంధ్రరాష్ట్రము, తమిళరాష్ట్రము, మళయాళరాష్ట్రము, కన్నడరాష్ట్రము మొదలయిన బాషాప్రయుక్తరాష్ట్రాలుగా విభజనచెయ్యడం కూడా నాగపూరుకాంగ్రెసులోనే జరిగింది.

మద్రాసునగరము తెలుగునగరము. ఇది చంద్రగిరిరాజు పరిపాలనలో ఉండేది. ఈ చంద్రగిరిరాజే దీనిని బ్రిటిష్వారికి స్వాధీనంచేశాడు. బ్రిటిష్వారికి స్వాధీనమైనప్పుడు తెలుగుజిల్లాలలో ఉండే వర్తకులు చాలామంది చెన్ననగరానికి వచ్చి, ఇక్కడనే వ్యాపారం చేసుకుంటూ ఉంటేవారు. అందుచేత చెన్ననగరం ఆంధ్రనగరం అని చెప్పడానికి ఎల్లాంటి సందేహమూ లేదు. ఆ కారణంచేతనే చెన్ననగరంలో ఏర్పబడిన కాంగ్రెసుకూడా ఆంధ్రరాష్ట్రంలో చేర్చబడింది. ౧౯౨౦వ సంవత్సరంలో నాగపూరుకాంగ్రెసులో దేశమంతా ౨౧ రాష్ట్రాలకింద విభజన కాకపూర్వం చెన్ననగరం ప్రత్యేకంగా తమిళులది అని కాని, తెలుగువారిది అనికాని, మళయాళపువారిది అని కాని, కన్నడపువారిది అనికాని చెప్పడానికి, అనుకోడానికి కూడా అవకాశం లేకుండా ఉండేది.



ఇది . ఇంగ్లీషువారి చేతుల్లోకి రాకపూర్వం చెన్ననగరపు చరిత్ర. ఇది ఇల్లాంటిది అని ఎవరూ అనుకోకుండానే అరవలు, తెలుగువారు, మళయాళపువారు, గుజరాతీలు అందరూకూడా ఇక్కడ ప్రవేశించి వర్తకం చేస్తూ ఉద్యోగాలు సంపాదించుకుని, ఇంకా ఇతరమైన వృత్తులుకూడా చేసుకుంటూ ఉండేవారు. మద్రాసులో హైకోర్టు ఉండడంవల్ల లాయర్లు అన్ని భాషారాష్ట్రాలనించి ఇక్కడికి వచ్చి ప్రాక్టీసు చేసుకుంటూ ఉండేవారు. నా చిన్నతనంలోనే మద్రాసు లాకాలేజీలో చదవడమూ, ప్లీడరీపరీక్ష పాసుకావడమూ, తరవాత రాజమహేంద్రవరంలో ప్రాక్టీసు చెయ్యడమూ మొదలయినవాటినిగురించి ఇదివరకే వ్రాశాను. ౯, ౧౦ సంవత్సరాలు రాజమహేంద్రవరంలో ప్రాక్టీసు చేసిన తరవాత ౧౯౦౩వ సంవత్సరం అక్టోబరునెలలో ఇంగ్లండు వెళ్ళడమూ, అక్కడ బారిష్టరు పాసైన తరవాత ౧౯౦౯వ సంవత్సరం ఆఖరులో మద్రాసు హైకోర్టులో ప్రాక్టీసు ప్రారంభించడమూ, ౧౪, ౧౫ సంవత్సరాలు ప్రాక్టీసు చేసిన తరవాత ౧౯౨౧వ సంవత్సరంలో కాంగ్రెసు ఉత్తరపురకారం న్యాయవాదవృత్తి వదిలివేయడమూ కూడా ఇదివరకే వ్రాశాను. స్వరాజ్యపత్రిక ప్రారంభించక పూర్వం మద్రాసులో నేను ఎంతకాలంనించి ఉన్నాను అనే విషయాలు చెప్పడానికి ఇవి మళ్ళీ వ్రాశాను. ౧౯౧౭వ సంవత్సరం మొదలుకుని ౧౯౨౧వ సంవత్సరంలో బారిష్టరువృత్తి విడిచిపెట్టేవరకూ, హైకోర్టులోను, రాజధానిలోనూ ఉండే జిల్లా కోర్టులలోను ఎక్కువ ప్రాక్టీసు సంపాదించి

పనిచేస్తూ ఉండేసంగతి కూడా వ్రాశాను. నేను న్యాయవాదుల్లో ఎక్కువ డబ్బు సంపాదించి జయప్రదంగా న్యాయవాద వృత్తి నడిపిస్తూ ఉండే ప్రధానన్యాయవాదుల్లో ఒకణ్ణిగా ఉండేవాణ్ణి. నెల ఒకటికి ఆరు, ఏడువేల రూపాయలు ఆర్జన చేస్తూ ఉన్న సంగతికూడా వ్రాశాను.

కలకత్తాలో న్యాయవాదిగా ఉన్న సి. అర్. దాసు, నేను చాలా సంవత్సరానాలనించి స్నేహంగా ఉండేవాళ్ళం. ఆయన న్యాయవాదవృత్తి వదలివేసినప్పుడే పండిత మోతీలాలునెహ్రూకూడా దేశంలోని న్యాయ వాదుల్లో ముఖ్యుడుగా ఉండి, చాలా ధనం ఆర్జిస్తూ ఉండేవాడు. ఆయన్ని కూడా నేను బాగా ఎరుగుదును. వీరిద్దరూ కాంగ్రెసు ఉత్తరువుప్రకారం న్యాయవాదవృత్తులు ఒదిలివేశామని ప్రకటించిన తరువాత, నేను మద్రాసునగరంలో ఉండే న్యాయవాదుల్లో మొట్టమొదట న్యాయవాదవృత్తి విడిచిపెట్టివేశాను.

అప్పటికి మద్రాసునగరంలో రాజకీయాలు కేవలం మితవాదుల నాయకత్వంకింద నడపబడుతూఉండేవి. నాకు లాకాలేజీలో ప్రొఫెసరుగా ఉన్న వి. కృష్ణస్వామయ్యగారు హైకోర్టున్యాయవాదవృత్తిలో అగ్ర గణ్యులుగా ఉంటూ మద్రాసులో కాంగ్రెసునాయకులుగా ఉండేవారు. ౧౯౦౭వ సంవత్సరంలో జరిగిన సూరతుకాంగ్రెసులో మితవాదులకీ, అతివాదులకీ తగువులు వచ్చి కాంగ్రెసు విచ్ఛిన్నం కావడమూ, తలకాయలు బద్దలుకావడమూ, కాంగ్రెసుసభ చెల్లాచెదరు అవడమూ మొదలయిన వాటిని గురించి ఇదివరకు సవిస్తరంగా వ్రాశాను.

ఆ సూరత్ కాంగ్రెసు సమయంలో కూడా కృష్ణస్వామయ్యరు గారే నాయకులుగా ఉండేవారు. వారి శిష్యులు, స్నేహితులు అందరూ మితవాదులే అయి, నాయకత్వం వహించి కాంగ్రెసుప్రతినిధులుగా ఉంటూ పనిచేస్తూ ఉండేవారు. ఈ కారణంచేత మద్రాసునగరం జాతీయత అంటే ఏమిటో, నిజం అయిన ప్రజాస్వాతంత్ర్యం అంటే ఏమిటో, త్యాగం అంటే ఏమిటో ఎరగనట్టి పరిస్థితుల్లో ఉండేది. మద్రాసు నగరంలో ఉన్న పత్రిక లన్నీ మితవాదపత్రికలే. అవి ప్రభుత్వాన్ని బలపరుస్తూ ఉండడమేగాని, ప్రజాస్వాతంత్ర్యమూ, జాతీయతా, త్యాగమూ మొదలైన వాటినిగురించి వ్రాయడానికి జడుస్తూ ఉండేవి.

మదరాసు బీచిలో జరిగిన పెద్ద బహిరంగ సభలో కాంగ్రెసు ఆదేశానుసారంగా నేను న్యాయవాదవృత్తి వదిలివేశానని చెప్పిన నంగతి మద్రాసుపత్రికల్లో ఎక్కడో మారుమూలగా చిన్న అక్షరాలలో వేశారు. ఎక్కువ ప్రాముఖ్యం ఇవ్వకపోవడానికి వాళ్ళమనస్సుకి నూతన కార్యక్రమంలో నమ్మకం లేకపోవడం ఒక కారణము. అట్లాంటి సంగతులకి ప్రాముఖ్యం ఇస్తే ప్రభుత్వం ఏమి చేస్తుందో అనే భయం ఒకటి. అందుచేత, నాకు ఈ స్వల్పవ్యవహారంలోనే ఈ పత్రికలకి ఇంత భయం ఉంటే, ముందు రాబోయే కార్యక్రమాన్నిగురించి వ్రకటించడానికి వాటికి ఏమాత్రమూ సాహసం ఉండదనీ, పత్రిక సహాయం లేనిదే ఇంతటి మహోద్యమం ఈ రాజధాని అంతటిమీదా నడిపించడం చాలా కష్టమనీ తోచింది.



అదివరకు మద్రాసురాజధాని మితవాదనాయకత్వంలో ఉన్నప్పటికీ నూతన కార్యక్రమానికి సంసిద్ధులు అయినవారు లేరని ఎంతమాత్రమూ అనుకోడానికి వీలులేదు. కాంగ్రెసు నూతన కార్యక్రమం వెల్లడికావడం తోనే లోపల అంతవరకూ దాగి ఉన్న దేశభక్తి, త్యాగబుద్ధి మొదలైనవి మనుష్యులలోనించి బయటికి రావడం సహజము. అందుచేత మద్రాసులో నూతన కార్యక్రమం జరపడానికి ఎవరు సంసిద్ధులు? అనే విషయం తెలుసుకోవడానికి కూడా వెంటనే అవకాశం కలిగింది. మొట్టమొదటి పిలుపులో మద్రాసులాయర్లలో ఎక్కువమంది ఇవతలికి రాక పోయినా, నేను ప్రచురణ చేసిన తరువాత నగరంలో అనేకమంది వారి వృత్తులు ఒదులుకున్నారు.

నగరంలో న్యాయవాదవృత్తి వదలినవారిలో టి. వి. వెంకట్రామయ్యరు అనే స్నేహితుడు కూడా ఒకడు. రాజగోపాలాచారిగారు కూడా అప్పుడే వారి న్యాయవాదవృత్తి వదులుకున్నారు. రాజగోపాలాచారిగారిని నేను మొట్టమొదట కలుసుకోవడమూ, ఆయనతో స్నేహం చెయ్యడమూ, కలిసి పనిచెయ్యడమూ మొదలయినవి అన్నీ కూడా ౧౯౨౦, ౨౧ సంవత్సరాలలోనే జరిగాయి. రాజగోపాలాచారిగారు గాంధీగారికి మొదటి శిష్యులుగా చేరిన కొద్దిమందిలో ఒకరు. ఆయన సేలంలో ప్రాక్టీసు చేస్తూ ఉండి, ఈ ఉద్యమం ప్రారంభించడానికి పూర్వం కొద్ది కాలం కిందటే న్యాయవాదవృత్తికోసం మదరాసు వచ్చారు. రాజగోపాలాచారిగారు, నేను, టి. వి. వెంకట్రామయ్యరుగారు, వావిళ్ళ

వెంకటేశ్వర శాస్త్రిగారు కలిసి కాంగ్రెసు ఉద్యమం బలపరచడానికి ఒక దినపత్రిక సాపిస్తేతప్ప ముందుకార్యక్రమం నడపడం కష్టతరం అవుతుందని ఆలోచించాము.

అందుచేత ఇంగ్లీషులోనూ, క్రమంగా తెలుగులోనూ, అరవము మొదలయిన భాషల్లోను పత్రికలు ప్రచురించడం మంచి దని నిశ్చయించి, ఒక లిమిటెడ్ కంపెనీ స్థాపించడానికి నిర్ణయించాము. శ్రీ కాశీనాథుని నాగేశ్వరరావుగారు కూడా మాకు ఎక్కువగా ప్రోత్సాహం ఇచ్చారు. ముఖ్యులైన ప్రోత్సాహకుల్లో రాజగోపాలాచారిగారు ఒకరు. నేను హైకోర్టులో ౧౫ సంవత్సరాలనించి ప్రాక్టీసు చెయ్యడంవల్లనూ, కావలసినంత ధనసహాయం ఉండడంచేతనూ, మద్రాసువర్తకుల్లో హిందువుల్లోను, మహమ్మదీయుల్లోను కూడా పెద్దలైనవారు ఈ ప్రోత్సాహకులలో చేరి సహాయం చేశారు.

ఇంతమంది ప్రోత్సాహకులతో సంస్థ ప్రారంభించి, ఆర్టికల్స్ ఆఫ్ అసోసియేషన్, మెమోరాండమ్ ఆఫ్ అసోసియేషన్ మొదలైనవి తయారుచేయించి, స్థాపించబోయే పత్రికలు, ప్రత్యేకంగా కాంగ్రెసు కార్యక్రమాన్నీ, కాంగ్రెసు ఆశయాల్నీ అవలంబించి నడిపించడానికే ఉద్దేశించబడ్డాయి అని వ్రాశాము.

ఆ రోజుల్లో ప్రజలకీ, నాయకుల్లో ముఖ్యులకీ కూడా కాంగ్రెసు ఆశయాలు, కాంగ్రెసుకార్యక్రమమూ కూడా బాగా తెలియడానికి అవకాశాలు ఉండేవికావు. త్రివిధబహిష్కరణాల్నిగురించి, అర్థం అయింది

కాని, తరవాత రాబోయే శాసనోల్లంఘనమూ, అది అవలంబించడంవల్ల వచ్చే కష్టాలూ అవీ క్రమంగా గాంధీగారు, కాంగ్రెస్సూ వెల్లడిచేసి కార్యక్రమం నడిపించేవరకూ కూడా బోధపడలేదు. అందుచేత దేశం లోను, నగరంలోను, గ్రామాల్లోను ఉండే నాయకులు, ధనవంతులు అంతా కూడా ఈ ఉద్యమం జయప్రదంగా జరపడానికి, తగినంత సాహాయ్యం చెయ్యడానికి కూడా పత్రిక అవసరం అని నిర్ణయించాము.



౨౦

నా మ క రణం

ఈ పత్రికకి 'స్వరాజ్య' అని పేరు పెట్టినవారు సి. రాజగోపాలాచారిగారే. 'స్వరాజ్యము' అని నేను చెబితే చివరి 'ము' తీసివేసి 'స్వరాజ్య' అని ఉండా అని చెప్పినవారు కూడా వారే! రాజగోపాలాచారి గారు వ్రథమంలో ఎక్కువ ఉత్సాహంతోనూ, స్నేహభావంతోనూ ఈ ఉద్యమానికి ప్రోత్సాహం ఇచ్చారు. ఇంతేకాక ఒకప్పుడు డాక్టరు పట్టాభి సీతారామయ్యగారు, ముట్నూరి శృష్టారావుగారు, నేను ప్రాక్టీసు చేస్తూ ఎక్కువగా ధనం సంపాదించే కాలంలో మద్రాసు వచ్చి, నన్ను కలుసుకుని, "మద్రాసులో మీరు ఇంతకాలంనించి న్యాయవాదవృత్తి సాగిస్తూ ధనం సంపాదిస్తున్నారుగదా! ఒక్క నాలుగు పేజీలపత్రిక ఇంగ్లీషులో అచ్చువేయించడానికి శక్తిలేదా?" అని అడిగారు.

వారు సహాయనిరాకరణోద్యమ ప్రారంభకాలంలోనే నాకు ఈ విధంగా సలహా ఇచ్చారు. అప్పటినించి కూడా నా మనస్సులో అదే ఉండిపోయింది. న్యాయవాదవృత్తి వదలి పూర్తిగా ఉద్యమంలోకి దిగిన తరువాత నగరపరిస్థితులూ, నగరంలో ఉండే పత్రికలపరిస్థితులూ కనిపెట్టి వెంటనే ఇంగ్లీషులోనూ, దేశభాషల్లోనూ దినపత్రికలు స్థాపించడానికి నిశ్చయించుకున్నాను. పైన చెప్పిన స్నేహితులు అంతా కూడా అమితో

త్సాహంతోనూ, త్యాగబుద్ధితోనూ ధనసహాయమూ, ఇంకా కావలసిన ఇతర సహాయాలూ కూడా ఇచ్చి, పత్రిక నడిపించడానికి తోడ్పడ్డారు. అందుచేత ఎల్లాంటి కష్టమూ, లేకుండానే సంస్థ ప్రారంభించి, డబ్బు వసూలు చెయ్యడమూ, డబ్బు అంతా వసూలు కాకముందే కావలసిన సామగ్రి సేకరించడమూ కూడా జరిగాయి. మూడులక్షలు వసూలు చెయ్యడంలో ఏవిధమైన కష్టమూ ఉండదని నాకు పూర్తిగా నమ్మకం కలిగింది. నాచిగ్గిర బాంకులో ఉన్న సొమ్ము కరెంటు ఆకౌంటులో లేకపోయినా, గవర్నమెంటు ప్రొవిన్షియల్ నోట్లు మొదలైనవాటి రూపకంగా ఉండడంచేత ఆప్పు పుట్టడానికి ఏమీ ఇబ్బంది లేకపోయింది.

ఆ కారణంచేత, కంపెనీ మూలధనం మూడులక్షలు వసూలు అయ్యేవరకూ కనిపెట్టుకుని ఉండక, నేనూ, టి. వి. వెంకట్రామయ్యగారు కలిసి, ఇండియన్ బాంకులో ఒక ప్రామిసరీనోటు వ్రాసి, 30 వేల రూపాయలు బదులు పుచ్చుకుని, ముద్రణాలయస్థాపనకి కావలసిన సామగ్రి అంతా సమీకూర్చుకున్నాము. ఆ సమయంలోనే కాశీనాథుని నాగేశ్వర రావుగారు ఇంగ్లండునుంచి 25 వేల రూపాయలుపెట్టి ఒక ముద్రాయంత్రం తెప్పించారు. అది ఇంకా ఓడలో ఉండగానే నాగేశ్వరరావుగారిని కలుసుకుని ఆ 25 వేల రూపాయల రొక్కమూ మా చిగ్గిర పుచ్చుకుని ఆ మిషను మాకు ఇవ్వవలసిందని కోరాము. మాకు మొదటినుంచీ నాగేశ్వరరావుపంతులుగారు కూడా ముఖ్యమైన ప్రోత్సాహకులుగా ఉండడంచేత, వెంటనే ఆ మిషను మాకు అప్పజెప్పి చివరలో పత్రిక ప్రారంభించడానికి కారణమైతే అయ్యారు.



నేను ౧౯౨౧ వ సంవత్సరం ప్రారంభంలో న్యాయవాదవృత్తి వదిలివేశాను. వెంటనే స్నేహితులూ, నేనూ ఈ పత్రిక స్థాపించడానికి పూనుకున్నాము. డబ్బు వసూలుచెయ్యడానికి కావలసిన ఏర్పాట్లు అన్నీ చేశాము. అడిగినవారు అందరూ 'లేదు' అనకుండా వారివారికి తోచిన ప్రకారంగా వాటాలు కొని, మూలధనం సేకరించడానికి సహాయపడ్డారు.

ఆ సంవత్సరంలోనే డిసెంబరునెలలో అహమ్మదాబాదుకాంగ్రెసు జరుగబోతూ ఉంది. నాగపూరుకాంగ్రెసు తీర్మానం ప్రకారం ౧౨ మాసాలలో తిలకు స్వరాజ్యనిధికి కోటిరూపాయలు, ౨౦ లక్షల రాష్ట్రాలు సిద్ధంగా ఉన్నాయి. అందుచేత కాసనోల్లంపునాన్నిగురించిన కార్యక్రమం ఏర్పరచడానికి అహమ్మదాబాదుకాంగ్రెసు సమావేశం కాబోతూఉంది. నేను కాంగ్రెసుసమావేశం అయ్యేలోపుగా స్వరాజ్యపత్రిక స్థాపించి అహమ్మదాబాదుకాంగ్రెసుకి వెళ్ళాలని శపథం పట్టాను. ఆ దీక్షప్రకారం ముద్రణాలయం స్థాపించి, పత్రిక ఆక్టోబరు ౨౬ వ తేదీని ప్రచురించాను.

దేశంలో ఉన్న ప్రజలూ, నాయకులూ అదివరకు ఎప్పుడూ ఇటువంటి కార్యక్రమం ఎరగరు. ఇంతపెద్ద కార్యక్రమం కాంగ్రెసు ఆశయాలప్రకారం నడిపించడానికి, ఆశయాలప్రకారం పనిచెయ్యడానికి, ప్రజలచేత కూడా పనిచేయించడానికి పూనుకున్న నాకూ, పత్రికకీ దేశంలో అంతటా మహత్తరమైన బలమూ, సాహాయ్యమూ లభించాయి. పత్రిక ప్రచురణ అయిన మొదటి మాసంలోనే ఐదుదేల ప్రతులు అమ్ముడుపోయాయి. రెండోమాసంలో—అంటే మేము



అహమ్మదాబాదు కాంగ్రెసుకి వెళ్ళడానికి ముందు—ఎనిమిదివేల పైచిల్లర అమ్ముడుపోయాయి.

అహమ్మదాబాదు వెళ్ళినప్పుడు రాజగోపాలచారిగారు గాంధీగారికి నన్నుగురించి తెలియజేస్తూ, స్వరాజ్యపత్రిక స్థాపించడానికి ఆలోచించడమూ, స్థాపించడమూ, రెండుమాసాలలోగానే రూ. ౯ వేల ప్రతులు అమ్మడమూ కూడా చెప్పారు. గాంధీగారికి ఆవిషయం చాలా సంతోషం కలిగించింది. అదివరకు గాంధీగారికీ, నాకూ ప్రత్యేకంగా స్నేహం లేకపోయినా ఈ పత్రికమూలంగా వారికి ఎక్కువ దగ్గరస్నేహితుల్లో ఒకజ్జ అయ్యాను.

అహమ్మదాబాదుకాంగ్రెసు సహాయ నిరాకరణోద్యమ కార్యక్రమం. మొట్టమొదట తీర్మానించిన కాంగ్రెసు, భారతదేశం మొత్తంమీద సహాయనిరాకరణోద్యమం నడిపించడంలోను, కాంగ్రెసుమార్గం ప్రబోధించడంలోనూ ఇంత దృఢంగా కంకణం కట్టుకున్న పత్రిక మరొక్కటి ఏదీ కూడా ఉండేదికాదు. గాంధీగారి ఉద్యమానికి అప్పుడు వారపత్రికలు తప్ప దినపత్రికలు ఏవీ లేవు. అహమ్మదాబాదుకాంగ్రెసుకి వెళ్ళినప్పుడు ఒకరోజున నేనూ, గాంధీగారూ కారులో కూర్చుని వెడుతూ ఉన్నప్పుడు ఆయన దేవదాసుగాంధీకి వివాహము చేయదలచి ఉన్నాననీ, కొన్ని కారణాలచేత ఆ వివాహం జరగలేదనీ చెప్పారు. ఇంకా మాకు, ఆయనగృహసంబంధమైన విషయాలు కూడా నాతో చర్చించేటంత అన్యోన్యభావం కలిగింది. ఆ దేవదాసుగాంధీకి అప్పటినించీ.




శాస్త్ర వివరణ

వివాహం కాకపోవడమూ, తరవాత రాజగోపాలాచారిగారి కుమార్తె లక్ష్మిని ఇచ్చి వివాహం చెయ్యడమూ జరిగాయి. దేవదాసుగాంధీకి, రాజగోపాలాచారిగారి కుమార్తెకి వివాహం జరిగిన కాలంలో రాజగోపాలాచారిగారూ, నేనూ ఒకరొకరికి కొంచెం దూరం అయ్యాము.

౨౧, ౨౨ సంవత్సరాల్లో మేమిద్దరమూ ఐకమత్యంగా ఉండి, నిర్మాణకార్యక్రమం మంచి ఉత్సాహంతో నడిపిస్తూ ఉండేవాళ్ళము. ౨౩ వ సంవత్సరము ఫిబ్రవరి, మార్చినెలల్లో అభిప్రాయభేదాలు ఏర్పడి మేము విడిపోవడం తటస్థించింది. ౨౪ వ సంవత్సరంలో కాంగ్రెసు విధానం పూర్తిగా నిర్వృత్తించడానికి కంకణం కట్టుకుని బయలుదేరిన పత్రిక 'స్వరాజ్య' ఒక్కటే అని పైన వ్రాశాను. 'స్వరాజ్య' అహమ్మదాబాదుకాంగ్రెసులో చేసిన తీర్మానాలప్రకారం కాంగ్రెసువారివీ, ప్రజలవీ బ్రహ్మాండంగా ఉద్బోధించింది. ఆ తరవాత కూడా అల్లాగే ప్రబోధిస్తూ వచ్చింది. మొట్టమొదట ఇంగ్లీషులో 'స్వరాజ్య' పత్రిక ప్రారంభించబడిన తరవాత కొద్దికాలానికి రాజగోపాలాచారిగారి ప్రోత్సాహంచేత అరవంలో కూడా 'స్వరాజ్య'దైనికపత్రిక ప్రారంభించి తమిళనాడు అంతటా గొప్ప ప్రచారం జరిపాము. అల్లాగే తెలుగులోకూడా పత్రిక ప్రారంభించి జేగీయమానంగా కాంగ్రెసుప్రబోధం చేశాము.

సమాప్తము.





పుస్తకం పంఖ్య	TPLA111B166
పుస్తకం పేరు	డా జీవితయాత్ర 01
తారీఖు	26/10/24
ముందు లెట్టు	NO
వెనుక లెట్టు	NO
మొత్తం పేజీలు	243
పెద్ద పైకా పేజీలు	NO
ఖాళీ పేజీలు	NO
లేని పేజీలు	NO
తయారు చేసినది	DRAGONHI
పేజీలు విడదీసినది	Susmitha
స్కాన్ చేసినది	Susmitha
పరిశ్చ చేసినది	RAMYA
పేజీలు పరిచూసినది	
లైండ్రింగు చేసినది	
ప్యాకింగు చేసినది	
పరిపత్తి	